

# تاریخ جدید الہ

تصنیف

مفتی عنایت احمد کوروی رحمۃ اللہ علیہ  
۱۲۲۸ھ — ۱۲۷۹ھ

تجدید و تسہیل

از

مولانا اختر حسین فیضی مصباحی

ناشر

مجلتیں ہما الجامعۃ الاشرافیہ، مبارک پور احمد نگر، روہی (پنجاب)

۲۰۱۳ء کو ۳۰

بسم الله الرحمن الرحيم

# تسہیل تواریخ حبیبِ الہ

تصنیف

علامہ مفتی عنایت احمد کاکوروی علیہ الرحمہ

تسہیل

مولانا اختر حسین فیضی مصباحی

جامعہ اشرفیہ مبارک پور

ناشر

مجلس برکات

الجامعۃ الاشرفیہ مبارک پور، اعظم گڑھ۔ یوپی

پن کوڈ: ۲۰۶۳۰۳

## پیش لفظ

فن سیرت میں حضرت علامہ مفتی عنایت احمد کا کوری رحمۃ اللہ علیہ کی مشہور ترین کتاب ”تواریخ حبیب“ ۱۳۷۵ھ کی تصنیف ہے۔ جو اس زمانے کی اردو زبان کا عظیم شاہکار ہے۔ اس کی افادیت کے پیش نظر آج بھی مدارس اسلام کے مبتدی طلبہ کو پڑھانی جاتی ہے۔ اس وقت ۱۳۲۳ھ چل رہا ہے۔ اس حساب سے اس کتاب کی زبان ایک سو اڑتالیس سال پرانی ہے۔ جس کا لب و لہجہ آج کی مروجہ اردو زبان سے میل نہیں کھاتا۔ زبان غیر مانوس ہونے کی وجہ سے طلبہ خصوصاً ابتدائی طلبہ اور عام قارئین کو عبارت سمجھنے اور جملوں کا ربط ملانے میں دشواری ہوتی ہے۔ اس دشواری کو استاذی الکریم حضرت علامہ محمد احمد مصباحی مدظلہ العالی شیخ الجلیلہ الاشرافیہ مبارک پور نے شدت سے محسوس کیا۔ اور مجھے حکم دیا کہ یہ کتاب جو افادیت کے پیش نظر بڑی ہی عمدہ اور نفع بخش ہے اسے آج کی مروجہ اردو میں منتقل کر دو تو زبان و بیان سے انیسیت پیدا ہوگی اور استفادہ آسان ہو جائے گا۔ چونکہ کتاب معتبر اور روایات صحیحہ پر مشتمل ہے اس لیے اسے نئے انداز سے منظر عام پر آنا چاہیے۔ حکم پاتے ہی میں اس کام پر لگ گیا۔ بعد تکمیل جب آپ کی خدمت میں پیش کیا تو آپ نے مسرت کا اظہار فرمایا اور جا بجا مفید اصلاح بھی فرمائی۔

اب یہاں کتاب کی اصل عبارت اور تبدیل شدہ عبارت کے نمونے پیش کیے جا رہے ہیں تاکہ یہ اندازہ ہو سکے کہ حتی الامکان حضرت مصنف ہی کے مفہوم و بیان بلکہ پیش تر الفاظ کو بھی باقی رکھا گیا ہے۔ صرف اسلوب میں تبدیلی ہوئی ہے اور عبارت میں سلاست اور روانی پیدا کر دی گئی ہے۔ حضرت مصنف نے کتاب کی ابتدا اس طرح فرمائی:

”ہزار ہزار حمد جناب رب العزت کو کہ جس نے سب سے پہلے نور اپنے حبیب محمد مصطفیٰ صلی اللہ علیہ وآلہ وسلم کا پیدا کیا اور سارے عالم کو اس نور سے ہویا کیا۔ اور درود و لاکھ و دو ہزار جناب محبوب رب العالمین سید المرسلین۔ جن کی ہدایت سے ہم گمشدگان بادیہ ضلالت راہ پر آئے۔ اور ان کی آل و اصحاب پر جن کی سعی و کوشش سے دین قوی ہوا۔ اور اکاسرہ اور قیصرہ تھر تھرائے۔ بعد حمد و صلوة کے کہتا ہے نیاز مند درگاہ رب المحکم بذیل سید الانبیاء محمد عنایت احمد غفرلہ الا بعد کہ مطلع ہونا احوال برکت اشتمال جناب حبیب خدا محمد مصطفیٰ صلی اللہ علیہ وآلہ وسلم پر موجب سعادت و ہزاروں برکت ہے۔ جیسا کہ وارد ہے۔ عند ذلک تشریف لولہا اللہ تبارک و تعالیٰ یعنی وقت ذکر اولیاء اللہ کے رحمت نازل ہوتی ہے۔ پس وقت ذکر سید الانبیاء صلی اللہ علیہ وسلم کے بہت زیادہ رحمت نازل ہوتی ہے۔“

اسی عبارت کی تبدیل شدہ عبارت جو آپ اس کتاب میں ملاحظہ فرمائیں گے یہ ہے۔

”ہزار ہزار حمد ہے بارگاہ رب العزت میں جس نے سب سے پہلے اپنے حبیب حضرت محمد مصطفیٰ صلی اللہ تعالیٰ علیہ وسلم کا نور پیدا کیا۔ اور اس نور سے سارے عالم کو وجود بخشا۔ بے شمار درود و سلام نازل ہو محبوب خدا جناب سید المرسلین صلی اللہ علیہ وسلم پر جن کی بدولت ہم گمشدگان راہ ہدایت یاب ہوئے۔ اور ان کی آل و اصحاب پر جن کی سعی و کوشش سے دین قوی اور مضبوط ہوا۔ اور قیصر و کسری تھر تھرائے۔“

بعد حمد و صلوة نیاز مند بارگاہ رب محمد، المحکم بذیل سید الانبیاء محمد عنایت احمد غفرلہ الا بعد عرض پرواز ہے کہ حبیب خدا حضرت محمد مصطفیٰ صلی اللہ تعالیٰ علیہ وسلم کے مبارک حالات کی معرفت سعادت و برکت کا سبب ہے۔ جیسا کہ حدیث میں وارد ہے۔



عند ذمک اولیاء اللہ تنزل الرحمۃ اولیاء اللہ کے ذکر کے وقت رحمت نازل ہوتی ہے۔ یہ حدیث اس بات کی طرف اشارہ کرتی ہے کہ جب اولیاء اللہ کے ذکر کے وقت رحمتوں کا نزول ہوتا ہے تو ہمارے آقا جناب سید المرسلین صلی اللہ تعالیٰ علیہ وسلم کے ذکر کے وقت اس سے کہیں زیادہ رحمتیں نازل ہوں گی۔

مصنف نے رسول کریم صلی اللہ علیہ وسلم کے مدینہ میں جلوہ گر ہونے کی منظر کشی اس انداز میں کی ہے۔ ”جناب رسول اللہ صلی اللہ علیہ وسلم مدینہ میں پہنچ کر محلہ قیام میں منازل بنی عمرو بن عوف میں ٹھہرے اور وہ دن دوشنبہ تاریخ بارہویں ربیع الاول کی تھی۔ چودہ دن آپ وہاں رہے۔ حضرت علی بعد ادا کرنے امانتوں کے آپ کے تیسرے دن محلہ قیام حضور میں جا ملے۔ قبا محلہ تھا کنارے شہر مدینہ میں، مسجد قبا جس کا ذکر اس آیت میں ہے۔ لَمَسْجِدَ أُتَسِّسْ عَلَی التَّقْوٰی مِنْ اَوَّلِ یَوْمٍ اَخْبٰی اَنْ تَقُوْمَ فِیْهِ۔ یعنی بے شک وہ مسجد جس کی بنیاد ہوئی تقویٰ پر پہلے ہی دن سے لائق ہے اس بات کے کہ تم اس میں نماز پڑھو۔ وہیں بنی، اور جب تک آپ وہاں رہے اسی مسجد میں نماز پڑھتے رہے۔ اس کی قبائل عبارت یوں پیش کی گئی ہے:

رسول اکرم صلی اللہ علیہ وسلم ربیع الاول کی بارہویں تاریخ کو دوشنبہ کے دن مدینہ کے ایک محلہ قیام پہنچے اور بنی عمرو بن عوف کی بستی میں قیام فرمایا: وہاں چودہ دن قیام رہا۔ اہم حضرت علی رضی اللہ عنہ بھی رسول اللہ صلی اللہ علیہ وسلم کے حکم کے مطابق اہل مکہ کی امانتیں ان کے حوالے کر کے تیسرے دن قیام میں حاضر ہو گئے۔ قبا شہر مدینہ کے کنارے آباد ہے۔ جہاں پر مسجد قبا ہے۔ جس کا ذکر قرآن مجید کی اس آیت میں ہے:

لَمَسْجِدَ أُتَسِّسْ عَلَی التَّقْوٰی مِنْ اَوَّلِ یَوْمٍ اَخْبٰی اَنْ تَقُوْمَ فِیْهِ۔ (۱۲/۱۱) بے شک وہ مسجد کہ پہلے ہی دن سے جس کی بنیاد پر ہیزار گاری پر رکھی گئی وہ اس قافلہ ہے کہ تم اس میں کھڑے ہو۔ (نماز پڑھو) (کنز الایمان)

آپ جب تک وہاں قیام پذیر رہے اسی مسجد میں نماز ادا فرماتے رہے۔ کتاب میں مفہوم عبارات اور مصنف کی ترتیب علیٰ حالہ باقی رکھتے ہوئے صرف زبان تبدیل کی گئی ہے۔ موجودہ عنوانات کے علاوہ مضامین کی مناسبت سے نئے عنوانات بھی قائم کیے گئے ہیں۔ جیسے معجزات کے بیان میں حضرت مصنف نے ہر معجزہ کے شروع میں صرف لفظ معجزہ لکھا ہے۔ وہاں مضمون کی مناسبت سے سرخیاں قائم کر دی گئی ہیں۔ اسی طرح اور دیگر جگہوں پر اہتمام ہے۔

آیات قرآنیہ کے ترجمے امام احمد رضا قادری بریلوی رحمۃ اللہ علیہ کے ترجمہ قرآن کنز الایمان سے لیے گئے ہیں۔ کچھ دوسری خوبیاں بھی ملحوظ رکھی گئی ہیں جن کا اندازہ دونوں کتابوں کے مقابلہ کے بعد ہی کیا جاسکتا ہے۔ دعا ہے پروردگار عالم اس کاوش کو شرف قبولیت سے نوازے، عوام و خواص میں پذیرائی بخشنے، لوگوں کے لیے رشد و ہدایت کا ذریعہ، اور میرے لیے نجات اخروی کا سبب بنائے۔

آمین بجاہ سید المرسلین صلوات اللہ تعالیٰ وسلامہ علیہ وعلیٰ آلہ وصحبہ اجمعین۔

اختر حسین فیضی مصباحی  
جہانا گنج ضلع اعظم گڑھ  
استاذ جامعہ اشرفیہ مبارک پور

۶ ربیع الاول ۱۴۲۳ھ  
۸ فروری ۲۰۰۳ء شنبہ

## حالات مصنف

حضرت علامہ مفتی عنایت احمد کا کوروی نور اللہ مرقدہ

۱۲۲۸ھ/۱۸۱۳ء ————— ۱۲۷۹ھ/۱۸۶۳ء

از: پروفیسر آفتاب احمد نقوی شعبہ اردو۔ گورنمنٹ جناح اسلامیہ کالج۔ سیالکوٹ۔

**ولادت اور نشوونما:** حضرت علامہ مفتی عنایت احمد کا کوروی رحمۃ اللہ تعالیٰ علیہ نسباً قریشی مسلکاً حنفی اور مولداً دیودئی تھے۔ والد ماجد منشی محمد بخش اور جد امجد منشی غلام محمد، دیوہ (ضلع بارہ بنگلی) کے علاؤفلا میں شمار ہوتے تھے۔ آپ کی ولادت باسعادت ۹ ریشوال المکرم ۱۲۲۸ ہجری بمطابق ۱۵ اکتوبر ۱۸۱۳ء میں ہوئی۔ گویا آپ نے برصغیر پاک و ہند میں مسلمانوں کے سیاسی اور معاشرتی دور زوال کو اپنی نوجوانی کے عالم میں دیکھا جس کے اثرات اُن کی آنے والی زندگی میں واضح طور پر محسوس کیے جاسکتے ہیں۔ چھوٹی عمر میں ہی اپنے خاندان اور اعزہ و اقربا کے ہمراہ ترک سکونت اختیار کر کے کوروی چلے آئے۔ جو لکھنؤ سے چند میل کے فاصلے پر مغرب کی جانب ایک مردم خیز قصبہ ہے۔

**تحصیل علم:** مفتی صاحب نے ابتدائی دینی کتب کا مطالعہ اپنے آبائی قصبہ دیوہ اور کوروی میں کیا۔ تیرہ برس کی عمر میں مزید دینی تعلیم کے لیے رامپور تشریف لے گئے جہاں حضرت مولانا سید محمد رامپوری سے صرف و نحو، مولوی حیدر علی ٹوکی اور مولوی نور الاسلام سے دیگر کتب متداولہ کا مطالعہ کیا۔ کتب احادیث کے مطالعہ کے لیے دہلی روانہ ہوئے جہاں مولانا شاہ محمد اسحاق (م ۱۲۶۲ھ) کے شاگرد ہوئے اور تھوڑے ہی عرصے میں اپنی قابلیت اور استاذ کی خصوصی عنایت و شفقت سے سند فضیلت حاصل کی۔ دہلی میں شیخ الحدیث سے کسب فیض کے بعد علی گڑھ چلے گئے جہاں علامہ عصر حضرت مولانا بزرگ علی مارہروی سے قلعہ کی جامع مسجد میں معقولات کا درس لیا۔ مولانا بزرگ علی مارہروی رحمۃ اللہ علیہ حضرت شاہ عبدالعزیز اور حضرت شاہ رفیع الدین علیہما الرحمہ کے نامور شاگردوں میں سے تھے۔ ۱۲۶۲ھ/۱۸۴۸ء میں اللہ تعالیٰ کو پیارے ہوئے۔

**ذہانت و قابلیت:** مفتی عنایت احمد کا کوروی اپنے زمانہ طالب علمی میں کس قدر ذہین اور زیرک تھے اور آپ کے استاد حضرت مولانا بزرگ علی مارہروی اپنے شاگرد رشید کے علم و فضل کے کس قدر معترف تھے اس کا اندازہ اس حقیقت سے بخوبی لگایا جاسکتا ہے کہ مولانا کی بعض کتب پر مفتی عنایت احمد کا کوروی کے قلم سے لکھی ہوئی نہ صرف عبارتیں موجود ہیں بلکہ مولانا کے ایک قلمی رسالے کا دیباچہ بھی آپ نے تحریر کیا تھا۔ نواب محمد حبیب الرحمن شروانی اپنی تالیف ”استاذ العلماء“ میں لکھتے ہیں:

۱۔ اس مقالے کی ترتیب و تدوین کے سلسلے میں حضرت مولانا محمد اشرف صاحب مجددی، حضرت علامہ عبدالحکیم صاحب شرف قادری، حضرت مولانا محمد فطاح صاحب تاجی قصوری نے مواد کی فراہمی کے لیے اعانت فرمائی جس کے لیے راقم ان کا ممنون ہے۔ ۱۲۔ آفتاب احمد نقوی۔

۳۔ حیات وحید اثر ۱۷ ص ۱۷ مؤلف جگ آزادزی ۱۸۵۷ء نے صفحہ ۳۳۵ اور بعض دوسرے مورخین نے آپ کی پیدائش کا کوروی میں لکھی ہے۔

۴۔ استاذ العلماء ص ۱۱، حیات وحید اثر ۱۷ ص ۱۷، جگ آزادزی ۱۸۵۷ء ص ۳۳۵

۵۔ تذکرہ مصنفین درس نظامی ص ۱۷۷۔ حیات وحید اثر ۱۷ ص ۱۷۔ استاذ العلماء ص ۱۱۔

”ایک اور قلمی رسالہ میرے یہاں ہے۔ یہ ایک قلمی معما کی شرح ہے جو قاضی القضاۃ نجم الدین علی خاں نے تفضل حسین کے نام پر لکھا تھا اور جس میں بہت سی علمی اصطلاحیں درج کی ہیں۔ اس کا دیباچہ مفتی عنایت احمد نے استاد کی زندگی میں ہی لکھا تھا۔ اس پر بھی مفتی صاحب کے قلم کی عبارتیں ہیں۔“

**تذریس:** آپ حضرت مولانا بزرگ علی مارہروی کے وصال کے بعد استاد کی مسند تدریس پر متمکن ہوئے اور ایک عرصے تک تذریسی خدمات انجام دینے کے ساتھ ساتھ عہدہ افتا پر بھی فائز رہے۔ آپ کا یہ مدرسہ محمد شاہ کے عہد میں نواب ثابت خاں والی گول (علی گڑھ) نے اپنی تعمیر کردہ مسجد میں بنایا تھا۔ استاد محترم کے فیض نظر اور مفتی صاحب کے خصوصی اہتمام کی وجہ سے دور و نزدیک سے طالبان علم دین اس دینی درسگاہ میں جوق در جوق آنے لگے اور زیور تعلیم سے جھولیاں بھر کر لے جانے لگے۔

**علمی شغف:** علی گڑھ میں قیام کے دوران تذریسی خدمات کے انجام دینے کے ساتھ ساتھ سرکاری ملازمت بھی اختیار کی۔ پہلے منصف و مفتی کے عہدے پر فائز ہوئے اور کچھ ہی عرصے کے بعد صدر امین کی حیثیت میں بریلی تبادلہ ہو گیا۔ سرکاری ملازمت کے ساتھ ساتھ بریلی میں بھی ترویج و اشاعت علم دین میں منہمک رہے۔ آپ کی علمی اور دینی خدمات کا ذکر کرتے ہوئے نواب حبیب الرحمن شروانی لکھتے ہیں:

”وہاں (بریلی) کے تلامذہ میں قاضی عبدالجید صاحب قاضی شہر اور مولوی فدا حسین منصف شامل تھے۔ بڑا کارنامہ نواب عبدالعزیز خاں کو (باوجود اس کی آزادی فشی و صاحبزادگی) پڑھا دینا تھا۔ نواب صاحب نواب رحمت خان حافظ الملک شہید مرحوم کے پوتے تھے۔“

۱۸۵۵ء میں بریلی میں سرکاری سرپرستی سے قائم ہونے والے کتب خانے کی مجلس انتظامیہ میں آپ کو آپ کے علمی مقام و مرتبہ کے پیش نظر رکن منتخب کیا گیا۔ جو اس دور میں آپ کے لیے ایک بڑا اعزاز تھا۔ بریلی ہی میں ترقی پا کر آگرہ کے صدر الصدور مقرر ہوئے۔

**جنگ آزادی:** علامہ مفتی عنایت احمد کا کوری صدر الصدور کے عہدے پر ترقی حاصل کر کے آگرہ جانے والے ہی تھے کہ جنگ آزادی کے شعلے بھڑک اٹھے۔ غیر ملکی تاجروں کے روپ میں آنے والے برطانوی سامراج کے خلاف متحدہ ہندوستان کی تمام اقوام نے علم بغاوت بلند کیا۔ نظام حکومت کے درہم برہم ہو جانے اور عام افراتفری کے باعث آپ آگرہ نہ جاسکے البتہ بریلی اور رامپور میں قیام کیا اور جنگ آزادی میں لڑنے والے بریلی کے مجاہدین آزادی کے ساتھ معرکوں میں بھرپور حصہ لیا۔ میاں عبدالرشید نے اپنے ایک مضمون میں آپ کے جہاد آزادی میں اہم کردار کا ذکر کرتے ہوئے لکھا ہے:

”آپ بریلی میں نواب بہادر خاں کے زیر قیادت جہاد حریت کی تنظیم کے لیے سرگرم عمل رہے۔ ان دنوں روہیل کھنڈ بریلی مجاہدین آزادی کا اہم مرکز تھا اور مولانا

احمد رضا خاں بریلی کے جد امجد مولانا رضا علی خاں اس تحریک کے قائدین میں سے تھے۔ مفتی عنایت احمد نے مجاہدین کی عظیم بری اکٹفانہ کیا بلکہ نواب بہادر خاں کے دست راست کی حیثیت میں مختلف سرکوں میں عملی حصہ بھی لیا۔<sup>۱</sup>

پروفیسر ڈاکٹر محمد ایوب قادری نے آپ کے اس تاریخ ساز کردار کا ذکر ان الفاظ میں کیا ہے: ”(بریلی میں) تحریک ۱۸۵۷ء کے شروع ہوتے ہی انگریزوں کے خلاف وہاں بڑا جوش و جذبہ تھا اور بڑے خاص انداز سے تیاریاں جاری تھیں۔ قائدین تحریک حالات کا بالکل اندازہ نہیں ہونے دیتے تھے۔ انقلاب سے پہلے بریلی میں اس تحریک کے دو ممتاز کارکن موجود تھے۔ امام المجاہدین مولوی سرفراز علی اور دوسرے مفتی عنایت احمد کا کوری۔“<sup>۲</sup>

اسیری: ۱۸۵۷ء کی تحریک آزادی بعض وجوہ کی بنا پر کامیاب نہ ہو سکی البتہ فرنگی سامراج کو براہ راست اقتدار حاصل ہو گیا۔ تحریک کے مجاہدین کے خلاف انتقامی کارروائیوں کا آغاز ہوا۔ مفتی صاحب کا فتویٰ برائے فراہمی مالیات برائے مجاہدین انگریزوں کے ہاتھ لگ گیا۔ چنانچہ بغاوت کے الزام میں آپ پر مقدمہ چلایا گیا اور اس طرح مظل حریعت مفتی عنایت احمد کا کوری کو جس دوام کی سزا سن کر جزیرہ انڈمان بھیج دیا گیا۔

انڈمان: جنگ آزادی ہند کے اس نامور مجاہد نے آزاد و خود مختار وطن کا خواب دیکھنے کے ”جرم عظیم“ میں جزیرہ انڈمان میں عمر کا ایک برا حصہ قید و بند کی صعوبتیں برداشت کرتے ہوئے گزارا۔ آپ

کے ایک ساتھی علامہ فضل حق خیر آبادی نے انڈمان کی آب و ہوا اور ماحول کی تصویر ان الفاظ میں پیش کی ہے:

” (انڈمان) کی نسیم صبح بھی گرم و تیز ہوا سے زیادہ سخت اور اس کی نعمت زہر ہلاک سے زیادہ مضر تھی۔ اس کی غذا حظل سے زیادہ کڑوی، اس کا پانی سانپوں کے زہر سے بڑھ کر ضرر رساں، اس کا آسمان غموں کی بارش کرنے والا، اس کی زمین آبلہ دار، اس کے سنگریزے بدن کی پھنسیاں اور اس کی ہوا ذلت و خواری کی وجہ سے ٹیڑھی چلنے والی تھی۔ ہر کوٹھری پر چھپر تھا جس میں رنج و مرض بھرا ہوا تھا۔ میری آنکھوں کی طرح اس کی چھتیں چپتی تھیں۔ ہوا بدبودار اور بیماریوں کا مخزن تھی۔“<sup>۳</sup>

یہ وہ موسمی کیفیت اور ماحول تھا جس میں اگر کچھ مبالغہ بھی تسلیم کر لیا جائے تب بھی قید و بند کی زندگی اور وہ بھی جزیرہ انڈمان میں اس سے کیا کم ہوگی۔ اس ماحول میں مفتی عنایت احمد کا کوری نہ معلوم کن کن امراض جسمانی میں مبتلا ہوئے ہوں گے لیکن ان کے رفا میں علامہ فضل حق خیر آبادی، مفتی مظہر کریم، مفتی سید احمد بریلی اور مولوی ایوب کئی جیسی نابغہ روزگار شخصیات شامل تھیں اس لیے یہ قید خانہ بھی مرکز علم و ادب بن گیا۔ علامہ فضل حق خیر آبادی کی ”الثورة الهندية“ (بانی ہندوستان) اور ”قصائد قندہ ہند“ اسی دور کی یادگار ہیں۔ مفتی مظہر کریم نے ”مرصد الاطلاع“ کا اردو ترجمہ کیا اور مفتی صاحب نے کلام مجید حفظ کرنے کے ساتھ ساتھ سیرت کے موضوع پر ”تواریخ حبیب اللہ“ حکیم محمد امیر خان نیوڈاکٹر انڈمان کی فرمائش پر تحریر کیا۔ کتاب کا سبب تالیف بیان کرتے ہوئے ایک جگہ لکھتے ہیں:

۱۔ ترجمان الہند۔ جنگ آزادی ۱۸۵۷ء ص ۱۱۸۔ ۲۔ جنگ آزادی ۱۸۵۷ء ص ۱۱۸۔ ۳۔ بانی ہندوستان۔ ترجمہ عبدالستار خاں شروانی ص ۲۹۲۔

”راقم الحروف نیرنگ تقدیر سے فی الحال جزیرہ پورٹ بلیر انڈین میں وارد ہے اور کوئی کتاب کسی طرح کی پاس اپنے نہیں رکھتا۔ پاس خاطر شفیق و غمگسار، مصدر عنایات بر حال زار حکیم محمد امیر خان صاحب نیو ڈاکٹر کے یہ رسالہ ”تاریخ حبیب اللہ“ (صلی اللہ علیہ وسلم) ۱۲۷۵ھ میں لکھتا ہے اور تاریخی نام اس کا تاریخ حبیب اللہ ہے۔“

یہ کتاب مفتی صاحب نے محض اپنی یادداشت کے بل بوتے پر تحریر کی۔ وطن واپس آکر اصل مآخذ سے ملایا۔ اردو زبان میں سیرت رسول صلی اللہ علیہ وسلم کے موضوع پر ایک اعلیٰ درجے کی کتاب ہے۔ ”تاریخ حبیب اللہ“ کے علاوہ آپ نے انہی ایام اسیری میں علم الصیغہ کے نام سے عربی صرف کے موضوع پر ایک گرانقدر رسالہ ۱۲۷۶ھ میں ترتیب دیا۔ اس رسالے کا سبب تالیف بیان کرتے ہوئے لکھتے ہیں:

”اس رسالہ ایست در علم صرف کہ پاس خاطر شفیق محسن مجمع محاسن حافظ وزیر علی صاحب بجزیرہ انڈین بمعرض تحریر درآمد۔ درود حقیر در آں جزیرہ از نیرنگ تقدیر بودہ و کتابے از چھ علم نزد خود نداشت۔“

مفتی صاحب نے انہی ایام اسارت میں ایک انگریز کی فرمائش پر عربی کی ضخیم کتاب تقویم البلدان کا اردو ترجمہ بھی کیا جو دو سال کی مدت میں مکمل ہوا اور یہی ترجمہ آپ کی رہائی کا باعث بنا۔

**رہائی:** ۱۲۷۷ھ میں تقویم البلدان کے اردو ترجمے کے صلے میں چار سالہ قید فرنگ سے رہائی نصیب ہوئی۔ انڈمان سے واپسی پر اپنی پیش قیمت کتب و رسائل کے علاوہ علامہ فضل حق خیر آبادی کے رسائل الشوریۃ الہندیہ ”اور فتۃ الہند“ بھی ساتھ لائے اور آپ کے نامور فرزند مولانا عبدالحق کے سپرد کیے۔ اس طرح یہ پیش قیمت تاریخی نوادرات۔ جن سے جنگ آزادی میں علمائے دین کے عظیم الظہیر کمدار پر روشنی پڑتی ہے اور اس جنگ کے مقاصد و نتائج کو سمجھنے میں خاصی مدد ملتی ہے۔ محفوظ ہو گئے۔ آپ کے شاگرد رشید اور نامور عالم دین حضرت مولانا لطف اللہ علی گڑھی نے اس بہ سرت موقع پر تاریخ کئی اور خود کا کوری پہنچ کر پیش کی۔

چوں بفعل خالق ارض و سما      استادم شد ز قید غم رہا  
بہر تاریخ خلاص آنجناب      بر تو قسم ان استاذی نجا“ ۱۲۷۷ھ

بعض روایات کے مطابق رہائی کے بعد حکومت نے بحالی ملازمت اور صدر الصدور کے منصب پر ترقی دینے کی پیشکش کی جسے اُن کی غیرت ملی نے قبول نہ کیا۔ سرکاری افسر کے زیادہ مجبور کرنے پر بادل ناخواستہ یہ پروانہ ملازمت لے لیا۔ لیکن حج کے لیے جہاز پر سوار ہو کر اس کو مسکراتے ہوئے پھاڑ کر اسے ہمیشہ کے لیے سمند کی لہروں کے سپرد کر دیا۔

علامہ مفتی عنایت احمد کا کوروی نے وطن واپس آکر کانپور میں مستقل قیام کیا اور **مدرسہ فیض عام:** یہیں ۱۲۷۷ھ/۱۸۶۰ء میں فیض عام کے نام سے ایک دینی مدرسے کی بنیاد

۱۔ تاریخ حبیب اللہ ص ۲۔ ۲۔ علم الصیغہ ص ۲۔ ۳۔ استاذ العلماء ص ۱۴۔ ۴۔ باقی ہندوستان ص ۱۵۳۔ ۵۔ جنگ آزادی ۱۸۵۷ء ص ۳۳۸۔ ۶۔ استاذ العلماء ص ۱۴۔ ۷۔ معارف ج ۶۹، ش ۳ بحوالہ تذکرہ مصنفین درس نظامی ص ۱۸



رکھی اور پھر سے زندگی کے تلخ ترین ایام اسارت گزارنے کے بعد اشاعتِ علم دین میں مصروف ہو گئے۔ مفتی صاحب علم دین کی اشاعت اور اسلامی علوم و فنون کی ترویج کے ساتھ کس قسم کے افراد تیار کرنا چاہتے تھے۔ گورنمنٹ نیشنل کالج کراچی کے مجلہ ”علم و آگہی“ کے خصوصی شمارے ”ادارے“ میں اس کا ذکر ان الفاظ کے ساتھ کیا گیا ہے۔

”اس زمانے میں مفتی صاحب کی ساری توجہ مدرسہ فیض عام کی ترقی اور اسلامی علوم و فنون میں کامل تعلیم و تربیت سے مزین ایسے افراد کی تیاری پر مرکوز تھی جو سائنٹیفک بنیادوں پر مختلف میدانوں میں اسلام اور ملت اسلامیہ کی خدمات سرانجام دے سکیں۔“<sup>۱</sup>

اپنے اس مقصد کے حصول کے لیے مفتی صاحب نے جس خصوصی انسپاک اور محنت کا مظاہرہ کیا تاریخ میں اس کی کم ہی مثالیں ملتی ہیں۔ یہ آپ ہی کے حسن سیرت اور حسن اخلاق کا فیضان تھا کہ اس مدرسے میں پرمغیر کے نامور علماء اور آپ کے شاگرد تعلیم و تدریس سے وابستہ ہو گئے۔ چنانچہ دیکھتے ہی دیکھتے مولوی سید حسین شاہ، واصف بخاری، مولانا لطف اللہ علی گڑھی، نواب عبدالعزیز اور مولوی سید عزیز الدین شکار پوری نے اپنے استاد محترم کے سامنے تدریسی فرائض انجام دینے شروع کیے۔ مولف ”استاذ العلماء“ لکھتے ہیں:

”مفتی صاحب شاگردوں کی بہاریں دیکھ کر باغ باغ ہوتے تھے۔ بالآخر مولوی سید حسین شاہ صاحب کو مدرسہ اول اور مولوی لطف اللہ صاحب کو مدرسہ ثانی مقرر فرما کر حج کو روانہ ہو گئے۔“<sup>۲</sup>

مفتی صاحب مرحوم کا قائم کیا ہوا یہ مدرسہ ”مدرسہ فیض عام“ فیض عام انٹرمیڈیٹ کالج کی شکل اختیار کر چکا ہے۔<sup>۳</sup>

حج بیت اللہ اور زیارتِ روضہ رسول صلی اللہ علیہ وسلم کی خواہش مفتی صاحب کے دل میں ایک عرصے سے چل رہی تھی۔ جس کا اظہار اپنی کتاب ”علم الصیغہ“ کے آخر میں ان الفاظ کے ساتھ کرتے ہیں:

”حقیر گناہگار، نامہ سیاہ، تباہ روزگار از مکارہ دنیویہ برآوردہ۔ عافیت تامہ عنایت

فرمودہ۔ بر آستانہ خود آستانہ حبیب خود برساند۔“<sup>۴</sup>

مفتی صاحب کی یہ دیرینہ خواہش ۱۲۷۹ھ/۱۸۶۲ء میں پوری ہوئی اور آپ حج حرمین شریفین کے لیے روانہ ہوئے۔ قافلے کا امیر بھی آپ ہی کو منتخب کیا گیا۔ جہاز سر زمینِ حجاز میں پہنچ کر جدہ کے قریب ناموافق آب و ہوا کی وجہ سے بھٹک گیا اور ایک چٹان سے ٹکرا کر پاش پاش ہو گیا۔ آفتاب شریعت و ماہتاب طریقت بطل حریت حضرت علامہ مفتی عنایت احمد کاکوروی بحالتِ نماز احرام باندھے سمندر کی لہروں کی نذر ہو کر مرتبہ شہادت سے سرفراز ہوئے۔ یہ حادثہ فاجعہ ۱۷ شوال ۱۲۷۹ھ/۱۷ اپریل ۱۸۶۳ء کو پیش آیا جب آپ کی عمر صرف باون سال تھی۔<sup>۵</sup>

عملی سرگرمی: حضرت علامہ مفتی عنایت احمد کاکوروی کی تمام تر حیات مستعار تبلیغ و اشاعتِ علم دین سے عبارت ہے۔ آپ نے جہاں بہت سی کتب و رسائل کے ذریعے علم دین کی ترویج

۱۔ علم و آگہی (۱۹۷۴ء) ص ۳۳۳۔ ۲۔ استاذ العلماء ص ۱۴۔ ۳۔ تذکرہ مصنفین درس نظامی ص ۱۳۱۔ ۴۔ علم الصیغہ ص ۱۰۰۔ ۵۔ استاذ العلماء ص ۱۵۔ جنگ آزادی ۱۸۵۷ء ص ۳۳۸، حیات وحید القوا ص ۱۸، مہر نیر ص ۷۴۔

واشاعت میں حصہ لیا وہاں آپ نے عملی میدان میں جہاد آزادی میں بھی بھرپور حصہ لیا جس کے صلے میں چار سال تک جزیہ اٹھان میں قید و بند کی صعوبتیں برداشت کیں۔ علی گڑھ کے قیام سے لے کر مدرسہ فیض عام کانپور تک کی تاریخ کا مطالعہ مفتی صاحب کی جہد مسلسل کی گواہی دیتا ہے۔ وہ جہاں اشاعت دین میں سرگرم رہے وہاں انھوں نے عام مسلمانوں کی اصلاح و ترقی اور فکر و نظر میں وسعت پیدا کرنے کے سلسلہ میں بھی بہت سا کام کیا۔ بریلی میں قیام کے دوران ”جلسہ تائید دین متین“ کے نام سے ایک اصلاحی ادارہ قائم کیا۔ جس نے عام مسلمانوں کی معاشرتی اصلاح کے لیے بہت سی خدمات سرانجام دیں۔ مؤلف ”جنگ آزادی ۱۸۵۷ء“ نے آپ کی ان خدمات کا ذکر کرتے ہوئے لکھا ہے:

”مفتی صاحب نے اپنی صدارت میں بریلی میں دینی لٹریچر کی نشر و اشاعت کے لیے ایک انجمن کی بھی تشکیل کی تھی۔ جس میں بریلی، بدایوں، پہلی بھیت، مراد آباد، آنولہ، امروہہ وغیرہ کے امراء و شرفاء کی امدادی رقوم سے لٹریچر تیار کر کے تقسیم کیا جاتا تھا۔ اور زیادہ تر یہ کتابیں مفتی عنایت احمد کا کوروی کی تالیف ہوتی تھیں۔ یہ کتابیں اصلاحی اور تبلیغی تھیں اور حقیقت یہ ہے کہ جنگ آزادی سے پہلے ہندوستان کے مسلمانوں کی سب سے پہلی یہ اصلاحی انجمن تھی۔“

**مہارت علوم:** حضرت علامہ مفتی عنایت احمد کا کوروی علم و فضل کے بحر بے کنار تھے۔ ایام اسیری میں بھی تصنیف و تالیف کا سلسلہ جاری رہا۔ آپ کی یادداشت کس قدر تیز تھی اس کا اندازہ ”تواریخ حبیب الہ“ سے بخوبی لگایا جاسکتا ہے جو آپ نے محض اپنی یادداشت اور حافظے کے بل بوتے پر تحریر کی تھی۔ عربی زبان میں آپ کی مہارت تامہ کا اندازہ اُن کتب سے بخوبی لگایا جاسکتا ہے جن کا آپ نے اردو ترجمہ کر کے اردو نثر میں گراقتدر اضافہ کیا۔ عربی سے آپ کی گہری واقفیت کے سلسلے میں آپ کی مکمل تالیف ”لوامع العلوم و اسرار العلوم“ کا ذکر کیا جاسکتا ہے جس میں چالیس مختلف علوم و فنون کا خلاصہ پیش کرنا مقصود تھا اور تمام کتاب کو بے نقط حروف میں لکھنا۔ لیکن زندگی نے وفانہ کی اس لیے اسے مکمل نہ کر سکے۔ حج کے سفر میں اصل مسودہ بھی ساتھ لے گئے تھے اس لیے یہ مکمل مسودہ بھی سمندر کی لہروں کی نذر ہو گیا۔

علم ہیئت و ہندسہ میں آپ کی مہارت تامہ کے سلسلے میں آپ کی تصنیف مواقع النجوم کو پیش کیا جاسکتا ہے جس کا موضوع ہیئت جدید (فیثاغورس) تھا جسے ہیئت کے ماہر انگریزوں نے بھی تحسین کی نظروں سے دیکھا ہے۔ اسلامی علوم (جن میں قرآن و حدیث، فقہ و تفسیر شامل ہیں) میں آپ کی مہارت کلیہ کے لیے آپ کی دوسری کتب و رسائل کا مطالعہ کیا جاسکتا ہے۔ جن کی تعداد موجودہ تحقیق کے مطابق بیس سے زائد ہے۔ آپ کے کمالات علمیہ کے ساتھ ساتھ آپ کی برجستہ گوئی اور ذوق شعری کے بھی بے شمار واقعات ملتے ہیں۔

”معارف“ جلد ۶۹ شمارہ ۳ سے ایک واقعہ مؤلف ”تذکرہ مصنفین درس نظامی“ نے

ان الفاظ میں نقل کیا ہے:

”ایک دفعہ کچھ افراد بیٹھے اس مصرعہ کی خوبی سے لطف اٹھا رہے تھے اور گرہ لگانے کی

”ایک دفعہ کچھ افراد بیٹھے اس مصرعہ کی خوبی سے لطف اٹھا رہے تھے اور گرہ لگانے کی

فکر میں غلطاں تھے۔“

سحر برخاستم از خواب و بوسیدم در خود را  
اتنے میں مفتی صاحب تشریف لے آئے۔ انھوں نے مصرعہ سن کر فی البدیہہ مصرعہ لگا کر شعر مکمل کر دیا۔  
برشب در خواب دیدم بر در خود دلبر خود را  
سحر برخاستم از خواب و بوسیدم در خود را

**تصانیف:** حضرت علامہ مفتی عنایت احمد کا کوروی کثیر التصانیف مصنف تھے۔ آپ کی کتابیں جہاں اردو نثر کا ایک بیش قیمت سرمایہ ہیں وہاں ان کے موضوعات میں خاصا تنوع اور رنگارنگی بھی

پائی جاتی ہے۔ آپ کے منفرد اسلوب تحریر کا ذکر کرتے ہوئے نواب محمد حبیب الرحمن شروانی لکھتے ہیں:

”اردو میں بہت سے مفید عام رسالے جن کے نام عموماً بے تکلف اور تاریخی ہیں۔

عام مولویوں کی روش کے خلاف ان رسالوں کی زبان صاف اور بامحاورہ ہے۔ مضامین عملی

اور اخلاقی ہیں۔ اس زمانہ کی مقبول عام روش سے بچ کر پیرایہ بیان ایسا اختیار کیا ہے جو

دلنشین ہے دلپذیر ہے۔ ہنگامہ آرائی سے پاک ہے۔ خلاصہ یہ کہ مصری کی ڈلیاں بھڑوں

کے جھجے میں نہیں رہی ہیں۔“

آپ کی ان کتب کے علمی اور تحقیقی ہونے کے سلسلے میں اتنا عرض کرنا ہی کافی ہے کہ آج تک کسی بھی کتاب پر کسی بھی عالم اور مصنف نے اعتراض کے طور پر قلم نہیں اٹھایا بلکہ آپ کی ان شاہکار کتابوں کے بعض مؤلفین نے جا بجا حوالے دے کر اپنی تصانیف کی قدر و قیمت میں اضافہ کیا ہے۔ آپ کی کچھ کتابوں کو عہد حاضر کے بعض علما نے نام کی تبدیلی اور مواد کے معمولی رد و بدل کے ساتھ اپنے نام سے بھی شائع کرایا ہے کتاب کی تمام تصانیف کے نام تاریخی ہیں:

- (۱) علم الفرائض (۲) ملخصات الحساب (۳) تصدیق المسیح (۴) الکلام الحسنی فی آیات رحمۃ اللعالمین
- (۵) ضمان الفردوس (۶) رسالہ در مذمت میلہ ہا (۷) بیان شب قدر (۸) محاسن العمل الافضل (در بیان نماز)
- (۹) ہدایت الاضاحی (۱۰) فضائل درود و سلام (۱۱) الدر الغرید فی مسائل الصیام والقیام والعید (۱۲) احادیث
- الحبیب المستمر کہ (۱۳) توارخ حبیب الہ (۱۴) خبستہ بہار (نثر فارسی بہ انداز گلستان) (۱۵) وظیفہ کریمہ (۱۶)
- علم البصیفہ (۱۷) فضائل علم و علمائے دین (۱۸) ترجمہ تقویم البلدان (۱۹) نقشہ مواقع النجوم۔

مؤلف ”استاذ العلماء“ نے آپ کے ان تین کتابوں پر حواشی لکھنے کا ذکر بھی کیا ہے:

- (۲۰) شرح ہدایۃ الحکمۃ صدر شیرازی (۲۱) تصدیقات حمد اللہ (۲۲) شرح چھمنی (۲۳) زینت

القاری (۲۴) لوا مع العلوم واسرار العلوم (ناکمل)۔

**تلاذذ:** علامہ مفتی عنایت احمد کا کوروی کے تلاذذ کی فہرست بنانا بذاتِ خود ایک موضوع تحقیق ہے۔

آپ نے علی گڑھ اور کانپور کے مدرسوں کے علاوہ سرکاری ملازمت کے دوران بھی علم و ادب

لے تذکرہ مصنفین درس نظامی ص ۱۸۲۔ استاذ العلماء ص ۱۵۔ اس سلسلے میں مولانا شرف علی کی کتاب نثر الحبیب فی ذکر النبی الحبیب کو پیش کیا جاسکتا ہے۔ یہاں کسی کی توہین متصور نہیں، محض ظاہر کرنا ہے کہ سچائی کو کسی طور پر چھپایا نہیں جاسکتا۔ مرکزی مجلس رضا کی جانب سے دوبارہ شائع ہو رہی ہے۔ مکتبہ مہریدہ ضویہ سسکی کی جانب سے دوبارہ شائع ہو رہی ہے۔ استاذ العلماء ص ۱۵۔ سوادہ سراج میں شہادت کے ساتھ ہی ضائع ہو گیا۔

کی جمع کو فروزاں رکھا۔ آپ کے ایک شاگرد مولانا سید حسین شاہ بخاری نے ہدایہ کی تعلیم آپ سے اس وقت حاصل کی جب آپ مفتی مصنف کے مہرے پر علی گڑھ میں فائز تھے۔ شاہ صاحب مولانا کے طریق تدریس کا ذکر کرتے ہوئے کہا کرتے تھے:

”مفتی صاحب مجھ کو ہدایہ اجلاس میں پڑھاتے۔ میں حاضر رہتا جب دوران مقدمہ فرصت ملتی اشارہ ہوتا۔ میں پڑھنا شروع کر دیتا۔ اسی اثنا میں پھر کام میں مصروف ہو جاتے۔ باوجود اس کے ایسا پڑھایا کہ ساری عمر اس کی یاد رہی۔“<sup>۱</sup>

مورخین آپ کے جن شاگردوں کے نام تاریخ میں درج کر سکے ہیں ان میں مولانا وحید الزماں،<sup>۲</sup> مولانا مفتی لطف اللہ علی گڑھی، مولوی سید حسین شاہ بخاری مصنف ”خلعہ الہود“، نواب عبدالعزیز خاں، مولوی سید عزیز الدین شکار پوری، قاضی عبدالجلیل اور مولوی فدا حسین شامل ہیں۔“<sup>۳</sup>

خراج تحسین: حضرت علامہ مفتی عنایت احمد کا کوروی کے علم و فضل، سیرت و کردار اور کارہائے خراج تحسین: نمایاں کا ہر دور میں اعتراف کیا گیا ہے۔ چند نامور اہل قلم اور صاحبان علم و فضل کی آراء یہاں پیش کی جاتی ہیں:

اعلیٰ حضرت فاضل بریلوی مولانا شاہ احمد رضا خاں آپ کے علم و فضل اور شخصیت و کردار کے کس قدر معترف تھے اس کا اندازہ اس عبارت سے لگایا جاسکتا ہے جسے مؤلف ”استاذ العلماء“ نے ان الفاظ کے ساتھ درج کیا ہے:

”اس موقع پر جو رسالہ مولوی احمد رضا خاں صاحب بریلوی نے پیش کیا تھا اس میں مفتی عنایت احمد کا کوروی صاحب، مولوی لطف اللہ صاحب اور مولوی احمد حسین صاحب کی بڑی شاندار الفاظ میں مدح و ثنا کی تھی۔“<sup>۴</sup>

ممتاز مورخ محمد علی حیدر نے اپنی تالیف ”تذکرہ مشاہیر کوروی“ میں ان الفاظ کے ذریعے آپ کی ہمہ گیر شخصیت کا احاطہ کیا ہے:

”یہ نہایت ہی متقی و متورع و قہر فاضل تھے۔ علائے ربانین میں شمار کیے جاتے تھے۔“<sup>۵</sup>

مؤلف تذکرہ مشاہیر کوروی کے بقول آپ کی علم و ہمت کے موضوع پر کتاب ”تقدیر مواقع النجوم“ کی تالیف کے صلے میں آپ کو حکومت وقت کی طرف سے خان بہادر کا خطاب دیا گیا تھا۔ لیکن اس روایت کی تصدیق کسی دوسرے ماخذ سے نہیں ہوتی۔ ویسے بھی علمی خدمات کے اعتراف میں محس العلماء یا ایسا ہی کوئی خطاب ملنا چاہئے تھا۔ خان بہادر کا خطاب اس مقصد کے لیے نہیں دیا جاتا تھا۔ مولانا فیض احمد فیض گولڑوی آپ کی شخصیت و کردار کا ذکر کرتے ہوئے لکھتے ہیں:

”آپ ایک اعلیٰ پیمانہ کے مصنف و مدرس ہونے کے ساتھ ساتھ بہت بڑے مدد اور مجاہد بھی تھے۔“<sup>۶</sup>

۱۔ استاذ العلماء ۱۲۔ ج ۱ آپ کی سوانح حیات وحید الزماں کے نام سے شائع ہو چکی ہے۔ ۲۔ آپ کی سوانح استاذ العلماء کے نام سے حال ہی میں مکتبہ قادریہ لاہور نے دوبارہ شائع کیا ہے۔ ۳۔ استاذ العلماء ۱۲۔ ج ۱۔ ۴۔ تذکرہ مشاہیر کوروی ص ۱۶۹۔ ۵۔ ج ۱۔ ۶۔ ج ۱۔



جناب عبدالشاہد خاں شروانی مترجم الثورة الہندیہ (باغی ہندوستان) آپ کی تالیفات ”تواریخ حبیب اللہ“ اور ”علم العیضہ“ کا ذکر کرتے ہوئے لکھتے ہیں:

”ان دونوں کتابوں کے دیکھنے سے پتہ چلتا ہے کہ ان حضرات کے سینے علم کے سفینے بن گئے تھے۔ تاریخی یادداشت، ترتیب واقعات، قواعد فنون، ضوابط علوم سبھی حیرت انگیز کرشمے دکھا رہے ہیں۔“

پروفیسر ڈاکٹر محمد ایوب قادری آپ کے حالات و تصانیف کا ذکر کرتے ہوئے آپ کے ایک لافا شاہکار ”تواریخ حبیب اللہ“ کے متعلق لکھتے ہیں:

”اردو زبان میں سیرت مبارکہ پر شمالی ہند میں یہ پہلی قابل ذکر کتاب ہے۔“  
 مؤلف ”سخنوران کا کوری“ نے آپ کی عظیم شخصیت اور کارہائے نمایاں کا ذکر کرتے ہوئے لکھا ہے:  
 ”وہ اگرچہ شہید ہوئے لیکن آج بھی ان کا فیض جاری ہے۔ انکی زندگی اس معرکہ کی صداقت تھی۔“ صلہ شہید کیا ہے تب و تاب جاودا نہ۔“

دور حاضر کے قادر الکلام شاعر امیر البیان سہروردی نے بطل حریت مفتی عنایت احمد کا کوری کو خراج عقیدت پیش کرتے ہوئے جو منقبت لکھی ہے اس کے چند اشعار پیش کیے جاتے ہیں:

اللہ اللہ اس روح کے مسافر کا چلن	جو رہا باطل کے ہر ظلم و ستم پر خندہ زن
وہ نشان عظمت اسلام، بطل حریت	جس کی ٹھوکر میں رہا تاج سلاطین زمن
شیر دل، بے باک، جرأت آزما، جنگ آشنا	مرد میدان، قوت بازوئے حق، باطل شکن
موت کا رسیا، طلبکار شہادت، مرد حق	زندگی سے کھیلنے والا شہید بے کفن
جس نے بنیادیں ہلا دیں قصر استعمار کی	کاٹ ڈالے جس نے محکموں کے زنجیر و رسن
کعبہ اہل مفا و قبلہ ارباب دین	ماجی کفر و ضلالت، حاجی دین حسن
تادم آخر عنایت جس پہ احمد کی رہی	اب بھی جس کی قبر پر ”بے سایہ“ ہے سایہ فلن

جس سے تاریخ جہاد حریت تابندہ ہے

نام جس کا زندہ ہے جس کا عمل پائندہ ہے

بسم اللہ الرحمن الرحیم

## مقدمہ اور سبب تالیف

از مصنف: حضرت مفتی عنایت احمد کا کوروی رحمۃ اللہ تعالیٰ علیہ

ہزار ہزار حمد ہے بارگاہ رب العزت میں جس نے سب سے پہلے اپنے حبیب حضرت محمد مصطفیٰ صلی اللہ تعالیٰ علیہ وسلم کا نور پیدا کیا، اور اس نور سے سارے عالم کو وجود بخشا۔ بے شمار درود و سلام نازل ہو محبوب خدا جناب سید المرسلین صلی اللہ تعالیٰ علیہ وسلم پر جن کی بدولت ہم گمشدگان راہ ہدایت یاب ہوئے، اور ان کی آل و اصحاب پر جن کی سعی و کوشش سے دین قوی اور مضبوط ہوا، اور قیصر و کسریٰ ٹھہر کر اٹھے۔

بعد حمد و صلوة نیاز مند بارگاہ رب الصمد العتسم بذیل سید الانبیاء محمد عنایت احمد غفرلہ الاحد عرض پرداز ہے کہ حبیب خدا حضرت محمد مصطفیٰ صلی اللہ تعالیٰ علیہ وسلم کے مبارک حالات کی معرفت، سعادت و برکت کا سبب ہے، جیسا کہ حدیث میں وارد ہے:

حَدَّثَنَا أَبُو لَهْيَا بْنُ أَبِي رَافِعٍ قَالَ سَمِعْتُ النَّبِيَّ صَلَّى اللَّهُ عَلَيْهِ وَسَلَّمَ يَقُولُ: مَنْ ذَكَرَ مُحَمَّدًا وَآلَهُ فِي يَوْمٍ مَرَّ بِهِ، كَسَّرَتْ لَهُ أَلْسُنُهُمْ حَبْلًا مِثْلَ حَبْلِ الْمُحَرَّمِ. (ابن ماجہ)

یہ حدیث اس بات کی طرف اشارہ کرتی ہے کہ جب اولیاء اللہ کے ذکر کے وقت رحمتوں کا نزول ہوتا ہے تو ہمارے آقا جناب سید المرسلین صلی اللہ تعالیٰ علیہ وسلم کے ذکر کے وقت اس سے کہیں زیادہ رحمتیں نازل ہوں گی۔ اللہ تعالیٰ فرماتا ہے:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ وَيَغْفِرْ لَكُمْ ذُنُوبَكُمْ وَاللَّهُ غَفُورٌ رَحِيمٌ (آل عمران پ ۱۲۷)

ظاہر ہے کہ نبی اکرم صلی اللہ تعالیٰ علیہ وسلم کی پیروی آپ کے حالات پر مطلع ہوئے بغیر ممکن نہیں اور سیرت رسول سے واقفیت بندے کے مقبول و محبوب خدا ہونے کا سبب ہے اور گناہوں کی بخشش کا ذریعہ۔

لہذا اقم حروف نیرنگ تقدیر سے فی الحال ”جزیرہ پورٹ بلیر انڈین“ میں مجبوس ہے، اس زمانے میں شفیق غمگسار، صدر عنایت بر حال زار، حکیم محمد امیر خاں صاحب نیو ڈاکٹر کی خاطر سیرت میں اس نے یہ رسالہ لکھا جس کا تاریخی نام ”تورخ حبیب اللہ“ (۱۲۷۵ھ) ہے۔ واضح رہے کہ اس وقت ناچیز کے پاس کوئی کتاب نہیں تھی، صرف یادداشت پر اعتماد کر کے لکھا۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ۔ اے ہمارے رب! تو ہماری (یکسو) قبول فرما تو سننے والا داناتا ہے۔ یہ رسالہ تین باب اور ایک خاتمہ پر مشتمل ہے۔

باب اول: نور مبارک، ولادت با سعادت، طفولیت، شباب، آغاز نبوت، اور ہجرت کے بیان میں۔

لے: قیصر: فارس کا بادشاہ۔ جمع قیصر ۱۲۔ ۲: کسریٰ: روم کا بادشاہ۔ جمع اکاسرہ ۱۲۔ ۳: اس کے بعد رسول کریم جناب محمد مصطفیٰ صلی اللہ تعالیٰ علیہ وسلم کی برکت سے اس بلا سے نجات ملی، وطن واپسی کے بعد کتاب کی حرف بحرف کتب احادیث دیر سے مطابقت کر لی۔

باب دوم: ہجرت سے وفات تک کے حالات میں۔

باب سوم: حلیہ مبارکہ، اخلاق کریمہ اور معجزات کے بیان میں۔

خاتمہ: شفاعت کبریٰ کے بیان میں۔

ہر باب کو متعدد فصولوں پر تقسیم کیا گیا ہے۔

**باب اول:**

**پہلی فصل:**

## نور مبارک ولادت باسعادت

رسول اکرم صلی اللہ تعالیٰ علیہ وسلم نے فرمایا: **أَوَّلُ مَا خَلَقَ اللَّهُ نُورِي** یعنی اللہ نے سب سے پہلے میرے نور کو پیدا کیا، نیز کتب احادیث میں ہے کہ اللہ تعالیٰ نے سب سے پہلے آپ کے نور کو پیدا کیا اور اس نور سے پوری کائنات کو وجود بخشا، آسمان، زمین، ستارے، چاند، سورج، اور تمام انبیاء و اولیاء اسی نور کے پرتو ہیں اور حقیقت محمدی سب کا منشا۔

ہمارے آقا صلی اللہ تعالیٰ علیہ وسلم فرماتے ہیں کہ میں اس وقت بھی نبی تھا جب کہ آدم علیہ السلام آب و گل کی منزلیں طے کر رہے تھے، یعنی خدائے تعالیٰ نے سب سے پہلے ہمارے سرکار جناب محمد رسول اللہ صلی اللہ تعالیٰ علیہ وسلم کو نبوت عطا فرمائی، اگرچہ آپ کا ظہور سب سے آخر میں ہوا۔

آسمان وزمین اور دیگر چیزوں کی پیدائش کے بعد جب اللہ تعالیٰ نے زمین میں اپنا خلیفہ اور نائب بنانا چاہا، اور نور محمدی سے عالم کو روشنی بخشنا چاہا تو اس نے آدم علیہ السلام کو پیدا کیا، اور نور محمدی ان کی پیشانی میں ظاہر فرمایا۔ پھر وہ نور حضرت شیث علیہ السلام کی طرف منتقل ہوا، آپ بڑے ہی برگزیدہ پیغمبر، آدم علیہ السلام کے جانشین اور ان کی اولاد میں اشرف و اکرم تھے، پھر وہ نور اصحاب طاہرہ اور اکرام مطہبہ میں منتقل ہوتا ہوا سارے عالم کے سردار جناب محمد رسول اللہ صلی اللہ تعالیٰ علیہ وسلم کے والد ماجد حضرت عبداللہ کی صلب اطہر میں پہنچا۔

انبیاء کرام میں سے حضرت ادریس، حضرت نوح، حضرت ابراہیم اور حضرت اسماعیل علیہم السلام ہمارے آقا کے اجداد میں ہیں۔ اور آپ کے آباء و اجداد اس نور مبارک کی برکت سے ہمیشہ رئیس اعظم اور معظم و کرم رہے، اور اس نور کی عظمت و برکت ان کے چہروں سے نمایاں تھی۔

**اصحاب فیل کا واقعہ اور حضور ﷺ کے دادا کی تعظیم:** جب اصحاب فیل کا بادشاہ ابرہہ

مکہ معظمہ پر حملہ آور ہوا تو رسول کائنات صلی اللہ تعالیٰ علیہ وسلم کے جد امجد عبدالمطلب قریش کے چند افراد کو لے کر جبل ثبیر پر چڑھ گئے۔ اس وقت نور محمدی عبدالمطلب کی پیشانی میں بشکل ہلال نمودار ہو کر اتنا روشن و درخشاں ہوا کہ اس کی شعاع سے خانہ کعبہ منور و تاباں ہو گیا۔ عبدالمطلب نے یہ کیفیت دیکھ کر قریش سے کہا کہ یہ نور جو میری پیشانی سے چمک کر خانہ کعبہ پر اپنی روشنی بکھیر رہا ہے اس بات کی دلیل ہے کہ ہم غالب رہیں گے۔

۱۔ محمد: "ث" کے برابر "ب" کے زیر کے ساتھ، مکہ معظمہ میں کئی پہاڑیاں ہیں اضافت سے ان کی تیز ہوتی ہے۔ جیسے: شہر الخضراء، شہر الزنج وغیرہ

کذا فی التاموس۔ ۱۲۷

ابرہہ کے لشکریوں نے عبدالمطلب کے اونٹ پکڑ لیے تھے، انھیں حاصل کرنے کے لیے عبدالمطلب ابرہہ کے پاس تشریف لے گئے۔ ان کے چہرے سے عظمت و بزرگی نمایاں تھی۔ ابرہہ دیکھتے ہی تخت سے تعظیم و تکریم کے لیے اٹھ کھڑا ہوا، اور عبدالمطلب کو اپنے برابر بٹھایا، اور پوچھا آنے کا مقصد کیا ہے؟ آپ نے کہا کہ آپ کے فوجی میرے اونٹ پکڑ لائے ہیں، انھیں کے لیے حاضر ہو گیا ہوں۔ ابرہہ نے فوراً انھیں اونٹ واپس کرنے کا حکم دیا، اور کہا کہ تمہاری عزت و عظمت میرے دل میں اس طرح جاگزیں ہو چکی تھی کہ اگر تم کعبہ کی حفاظت کے سلسلے میں کوئی بات کرتے تو میں اسے منہدم نہ کرتا، عبدالمطلب نے کہا یہ گھر خدا کا ہے، وہ خود ہی اس کو بچائے گا۔ چنانچہ جب بادشاہ کا لشکر ہاتھیوں پر سوار ہو کر کعبہ کی طرف بڑھا تو اللہ تعالیٰ نے ان پر طیر ابابیل کو بھیجا اور ان پرندوں نے سارے لشکریوں کو ہلاک و تباہ کر دیا۔

حاصل کلام نور محمدی صلی اللہ تعالیٰ علیہ وسلم کی ایسی عظمت و بزرگی تھی کہ اس کے سبب بڑے بڑے بادشاہ ہیبت زدہ ہو جاتے اور تعظیم و تکریم بجالاتے۔

**چاہ زمزم کا سراغ اور حضرت عبد اللہ کی قربانی:** دیکھی، چاہ زمزم کی اصل تو حضرت اسمعیل

علیہ السلام سے ہے، جب ان کے والد حضرت ابراہیم علیہ السلام انھیں اور ان کی والدہ حضرت ہاجرہ رضی اللہ تعالیٰ عنہا کو بے آب و گیاہ میدان میں بحکم الہی چھوڑ آئے، اور گزارے کے لیے ایک مشک پانی اور کچھ چھوہارے دے گئے، پانی ختم ہونے کے بعد جب حضرت اسمعیل علیہ السلام بے قرار ہوئے تو اس وقت حضرت جبرئیل علیہ السلام کے پد مارنے سے یہ پانی نکلا، اور حضرت ہاجرہ رضی اللہ تعالیٰ عنہا نے اسے گھیر دیا تو اس کی صورت ایک کنویں کی ہو گئی۔ رسول کریم صلی اللہ تعالیٰ علیہ وسلم نے ارشاد فرمایا کہ اگر ہاجرہ پانی نہ گھیر تیں تو اس پانی سے سارا عالم سیراب ہوتا۔ حضرت اسمعیل علیہ السلام کے زمانے کے بعد ایک مدت تک یہ کنواں رہا۔ پھر پٹ گیا، یہاں تک کہ لوگ وہ جگہ بھول گئے۔ عبدالمطلب نے وہ جگہ خواب میں دیکھی اور اسے کھودنے کا ارادہ کیا تو قریش نے رکاوٹ پیدا کر دی اور لڑائی کے لیے آمادہ ہو گئے۔ اس موقع پر عبدالمطلب کا کوئی معاون نہ تھا ان کی اولاد بھی ایسی نہ تھی جو ساتھ دے سکے، صرف ایک بیٹا تھا، وہ اور عبدالمطلب قریش سے لڑے، بفضلہ تعالیٰ غالب ہوئے اور چاہ زمزم کی کھدائی شروع کر دی۔ اس دن عبدالمطلب کو قتل اولاد کا کافی رنج ہوا، انھوں نے مشفق مانی کہ اگر میرے دس بیٹے ہوں اور میں چاہ زمزم کھود نکالنے میں کامیاب ہو جاؤں تو ایک بیٹے کو قربان کر دوں گا۔ اللہ تعالیٰ نے عبدالمطلب کو دس بیٹے دیے، اور انھوں نے چاہ زمزم بھی برآمد کر لیا، تب عبدالمطلب نے منت پوری کرنے کے لیے بیٹے کی قربانی پیش کرنا چاہی، تعین کے لیے قرعہ ڈالا گیا، نام عبد اللہ کا نکلا، عبدالمطلب، عبد اللہ کا ہاتھ پکڑ کر قربان گاہ لے گئے، اور قربانی کرنا چاہا لیکن قریش مانع ہوئے چونکہ عبد اللہ کی پیشانی میں نور محمدی جلوہ گر تھا اس لیے آپ کی خوبصورتی کا جواب نہ تھا۔ انھیں سب چاہتے، بھائی بھی نہیں چاہتے کہ عبد اللہ ذبح ہوں۔ آخر کار یہ معاملہ ایک کاہنہ کے پاس گیا اس نے کہا کہ اس طرح قرعہ ڈالو کہ دس اونٹوں کا نام لکھو اور عبد اللہ کا نام نہ لکھو اگر اونٹوں کا نام نہ لکھو تو دس اونٹ اور بڑھاؤ اور بڑھاتے جاؤ یہاں تک کہ اونٹوں کے نام پر قرعہ نکلے۔ عبدالمطلب نے ایسا ہی کیا، ہر بار عبد اللہ کا نام قرعہ میں نکلتا یہاں تک کہ جب سواونٹ کی گنتی پوری ہوئی تب اونٹوں کا نام نکلا، عبدالمطلب نے اونٹوں کی قربانی پیش کی اور نذر پوری ہوئی۔



**حدیث:** رسول کریم صلی اللہ تعالیٰ علیہ وسلم نے فرمایا: اَنَا ابْنُ الدَّبَّاحَيْنِ میں دو ذبیحوں کا بیٹا ہوں۔ ایک ذبح سے حضرت اسماعیل علیہ السلام مراد ہیں اور ایک سے آپ کے والد ماجد حضرت عبد اللہ۔

**برکات نبوت:** جب رسول اکرم صلی اللہ تعالیٰ علیہ وسلم کا نور مبارک حضرت عبد اللہ سے منتقل ہو کر آپ کی والدہ ماجدہ حضرت آمنہ کے شکم اطہر میں آیا اور آپ پر امید ہو گئیں۔ تو اس سال قریش پر بہت ہی زیادہ خیر و برکت کا نزول ہوا۔ قحط سالی دور ہوئی، بارش کا نزول ہوا، اور زمینیں شاداب ہوئیں جس کی وجہ سے قریش نے اس سال کا نام ”سَنَةُ الْفَتْحِ وَالْإِبْتِهَاجِ“ رکھا یعنی فتح اور خوشحالی کا سال۔ ابھی حمل کے دو مہینے ہی گزرے تھے کہ حضرت عبد اللہ کا مدینہ میں انتقال ہو گیا۔ واقعہ یوں پیش آیا کہ آپ قافلہ قریش کے ساتھ بغرض تجارت ملک شام گئے ہوئے تھے، واپسی پر بیمار ہو گئے، اور اپنے ماموں کے پاس مدینہ میں رک گئے، اور وہیں آپ کی وفات ہو گئی۔

ایام حمل میں آپ کی والدہ ماجدہ کو کوئی تکلیف اور گزانی جیسی کہ حمل والیوں کو ہوا کرتی ہے محسوس نہیں ہوئی۔ اسی دوران آپ نے خواب میں دیکھا کہ ایک شخص کہہ رہا ہے کہ تیرے حمل میں ایسا بچہ ہے جو سارے عالم کا سردار ہے، جب وہ پیدا ہوا تو اس کا نام ”محمد“ رکھنا، اور وقت ولادت آپ نے دیکھا کہ ان سے ایک نور نکلا جس کی روشنی سے انھیں شام کے محلات دکھائی دیے۔

حدیث صحیح میں ہے کہ آپ نے فرمایا کہ میں ابراہیم علیہ السلام کی دعا ہوں، اور عیسیٰ علیہ السلام کی بشارت اور ہمیری والدہ نے جو دیکھا تو اس سے یہی نور مراد ہے، اور دعائے ابراہیم سے وہ دعا مراد ہے جو حضرت ابراہیم اور حضرت اسماعیل علیہما السلام نے مکہ میں کعبہ کی تعمیر سے فراغت کے بعد مانگی تھی۔ وہ یہ ہے:

رَبَّنَا وَابْعَثْ فِيهِمْ رَسُولًا مِنْهُمْ يَتْلُوَا اے رب ہمارے! اور بھیج ان میں ایک رسول انھیں میں عَلَيْهِمْ آيَاتُكَ وَيُعَلِّمُهُمُ الْكِتَابَ وَالْحِكْمَةَ سے کہ ان پر تیری آیتیں تلاوت فرمائے اور انھیں تیری وَيُزَكِّيهِمْ اِنَّكَ اَنْتَ الْعَزِيزُ الْحَكِيمُ ۝ کتاب اور پختہ علم سکھائے، اور انھیں خوب ستم فرما دے،

(پ ۱: ع ۱۵: سورۃ البقرہ) بے شک تو ہی غالب حکمت والا۔ (کنز الایمان)

اور بشارت عیسیٰ سے وہ بشارت مراد ہے جو انجیل میں ہے، اور سورۃ صف میں اس کا ذکر اس آیت کریمہ میں ہے:

وَمُبَشِّرًا بِرَسُولٍ يَأْتِي مِنْ بَعْدِ اسْمُهُ (پ ۲۸: ع ۹: سورۃ الصف) اور (میں) ایک پیغمبر کی خوشخبری دیتا ہوں جو میرے بعد آئیں گے ان کا نام احمد ہوگا۔

## حالات ولادت

جس سال اصحاب قبل کا واقعہ پیش آیا اسی سال ربیع الاول کی بارہویں تاریخ کو دوشنبہ کے دن صبح صادق کے وقت ہمارے آقا جناب محمد مصطفیٰ صلی اللہ تعالیٰ علیہ وسلم پیدا ہوئے، اور آپ کے نور سے سارا عالم روشن ہوا۔ اس رات بہت سے عجائب اور خوارق عادات ظہور پزیر ہوئے، ان میں سے چند یہ ہیں:

- (۱) عثمان بن ابی العاص کی والدہ فاطمہ بنت عبد اللہ نے بیان کیا کہ میں ولادت کی شب حضرت آمنہ کے پاس تھی۔ میں نے دیکھا کہ ستارے لٹک آئے اور زمین حرم سے اس قدر قریب ہو گئے گویا کہ وہ زمین پر گر پڑیں گے۔
- (۲) اس شب روئے زمین کے سارے بت سرنگوں ہو گئے۔ یہ بات اہل اسلام کے علاوہ زردشتیوں کی تاریخ میں بھی ملتی ہے۔ زردشتی، مجوسی جو زردشت کو پیغمبر مانتے ہیں۔
- (۳) فارس کی آگ جو گہران آتش پرست نے بڑے ہی اہتمام کے ساتھ ہزاروں برس سے روشن کر رکھی تھی وہ بجھ گئی۔

(۴) نوشیرواں بادشاہ ایران کے ایوان میں زلزلہ آیا، اور اس کے چودہ کنگرے گر پڑے۔

**نکتہ:** ستاروں کے زمین سے قریب ہونے میں اس بات کی طرف اشارہ تھا کہ آپ کی ولادت کے سبب سارے انوار و برکات زمین کی طرف متوجہ ہو گئے جس کی وجہ سے زمین روشن اور منور ہو جائے گی۔ بتوں کا سرنگوں ہونا اس بات کی طرف اشارہ ہے کہ اس مولود مسعود کے سبب بت پرستی ختم ہو جائے گی۔ آگ کا بجھ جانا اس بات کی طرف اشارہ ہے کہ آپ کی وجہ سے آتش پرستی دور ہو جائے گی۔ نوشیرواں کے ایوان میں زلزلہ آنا اور چودہ کنگروں کا گرنا اس بات کی طرف اشارہ ہے کہ خاندان نوشیرواں کی سلطنت ختم ہو جائے گی۔ واضح رہے کہ اس زمانے میں روئے زمین پر اتنی بڑی سلطنت نہیں تھی۔ نیز اس کے خاندان میں چودہ بادشاہ مزید ہوں گے، چنانچہ ایسا ہی ہوا۔

نوشیروانیوں کا سارا ملک حضرت عمر رضی اللہ عنہ کے عہد مبارک میں مسلمانوں کے زیر تصرف آیا، اور اس خاندان کا بادشاہ یزدگرد حضرت عثمان غنی رضی اللہ عنہ کے دور حکومت میں ہلاک ہوا، اس کے بعد ان میں کوئی بادشاہ نہیں ہوا۔

**نکتہ:** آپ کے جمعہ کے دن یا ماہ رمضان میں یا کسی اور مشہور و متبرک دن میں پیدا نہ ہونے میں یہ نکتہ پنہاں ہے کہ لوگوں کے ذہن سے یہ بات دور ہو جائے کہ رسول اکرم صلی اللہ تعالیٰ علیہ وسلم کو عظمت و فضیلت دن اور مہینے سے ملی ہے بلکہ آپ جس مہینے اور دن میں پیدا ہوئے اس مہینے اور دن کو آپ کی وجہ سے عظمت و بزرگی نصیب ہوئی، لہذا ماہ ربیع الاول کو اور روز دوشنبہ کو آپ کے سبب فضل و شرف حاصل ہوا۔

**محفل میلاد:** حرمین شریفین اور اکثر بلاد اسلام میں یہ رواج ہے کہ ماہ ربیع الاول میں محفل میلاد پاک منعقد کی جاتی ہے جس میں ولادت کا بیان اور کثرت سے درود شریف کا ورد ہوتا ہے، اور بطور دعوت شیرینی بھی تقسیم ہوتی ہے۔ یہ عمل باعث خیر و برکت اور رسول عالی وقار صلی اللہ تعالیٰ علیہ وسلم سے زیادتی محبت کا سبب ہے۔

بارہویں ربیع الاول کی یہ محفل مدینہ منورہ میں مسجد نبوی کے اندر منعقد ہوتی ہے اور مکہ معظمہ میں رسول اکرم صلی اللہ تعالیٰ علیہ وسلم کی جائے پیدائش پر۔

شاہ ولی اللہ محدث دہلوی [رحمۃ اللہ علیہ] نے فیوض الحرمین میں لکھا ہے کہ میں اس محفل میں حاضر ہوا جو مکہ معظمہ میں رسول اکرم صلی اللہ تعالیٰ علیہ وسلم کی جائے ولادت پر منعقد ہوئی تھی، اس میں ولادت اور وقت ولادت کے خوارق عادات کا بیان ہو رہا تھا۔ میں نے دیکھا کہ محفل سے یکبارگی کچھ انوار بلند ہوئے، میں نے اس پر غور و فکر کیا تو انکشاف ہوا کہ یہ فرشتوں کے انوار تھے، جو اس طرح کی مبارک محفلوں میں حاضر ہوا کرتے ہیں، اس کے علاوہ رحمت خداوندی کے اور بھی انوار و برکات منکشف ہوئے۔

مسلمانوں کو چاہیے کہ یہ تقاضائے محبت رسول محفل میلاد منعقد کیا کریں، اور اس میں شریک ہوں۔ مگر شرط یہ ہے کہ خلوص نیت سے کریں اس میں ریا اور نمائش کا کوئی دخل نہ ہو، نیز اس میں صحیح اور معتبر روایات ہی بیان کی جائیں۔ اکثر لوگ جو اس محفل میں صرف شعر خوانی ہی پراکتفا کرتے ہیں۔ یا غیر معتبر روایات بیان کرتے ہیں یہ عمل اچھا نہیں، اور علمائے یہ بھی لکھا ہے اس میں وفات شریف کا ذکر نہ کیا جائے اس لیے کہ یہ محفل میلاد شریف کی خوشی میں منعقد ہوتی ہے، اس میں غم جاننا کا بیان نازیبا ہے حرمین شریفین میں اس موقع سے ذکر وفات کی عادت بالکل نہیں۔

## باب اول:

### تیسری فصل:

## ایام رضاعت اور زمانہ طفولیت

ہمارے آقا سرور عالم صلی اللہ تعالیٰ علیہ وسلم نے سات روز تک اپنی والدہ ماجدہ کا دودھ پیا، پھر ابو لہب کی باندی ثویبہ کا دودھ پیا۔ ثویبہ نے محمد عربی صلی اللہ تعالیٰ علیہ وسلم کی ولادت کی خوشخبری جب ابو لہب کو دی تو ابو لہب نے خوشی میں اسے آزاد کر دیا۔

حضرت عباس رضی اللہ عنہ فرماتے ہیں کہ میں نے ابو لہب کو اس کی موت کے بعد خواب میں دیکھا اور خیریت پوچھی تو اس نے کہا سخت عذاب میں مبتلا ہوں، مگر دشمن کی شب عذاب میں تخفیف ہوتی ہے۔ وہ اس لیے کہ میں نے اپنی باندی ثویبہ کو محمد بن عبد اللہ کی ولادت کی خوشخبری سننے کے صلے میں انگشتائے شہادت و وسطی کے اشارے سے آزاد کیا تھا تو اس کا ثمرہ مجھے یہ ملا کہ ان دونوں انگلیوں کے درمیان سے کچھ پانی چوسنے کو مل جاتا ہے جس سے میں راحت محسوس کرتا ہوں۔

محدثین کرام نے اس روایت کو نقل کرنے کے بعد لکھا ہے کہ جب رسول اکرم صلی اللہ تعالیٰ علیہ وسلم کی ولادت کی خوشی کے اظہار پر ایک ایسے کافر کے عذاب میں تخفیف ہو سکتی ہے جس کی قرآن مجید نے صراحت کے ساتھ مذمت فرمائی تو جو مسلمان آپ کی ولادت باسعادت کی خوشی منائے تو اسے کتنے ثواب و برکات سے نوازا جائے گا۔ (اللہ ہی بہتر جانتا ہے)

**محمد عربیؐ حلیہ کی گود میں:** ثوبہ کے بعد آپ کو حلیمہ سعدیہ نے دودھ پلایا۔ عرب کا دستور تھا کہ رئیس گھرانے کے لڑکے اپنے بچوں کو دانتوں کے حوالے

کر دیتے وہ اپنے گھر لے جاتیں اور انھیں دودھ پلاتیں، ایامِ رضاعت ختم ہونے کے بعد وہ انھیں ان کے والدین کے پاس پہنچا دیتیں، اور بچوں کے والدین انھیں انعام و اکرام سے نوازتے۔

حلیمہ سعدیہ جو طائف کے ایک نواحی قبیلہ سعد کی رہنے والی تھیں، شیر خوار بچہ کے لیے عورتوں کے ساتھ کھاتی تھیں، ساتھ والیوں نے مالداروں کے بچے لے لیے اور آمنہ کے بیٹے کو خیمہ سمجھ کر چھوڑ دیا۔ حلیمہ سعدیہ کی قسمت بیدار تھی یہ سعادت ان کے حصے میں آئی جب وہ ہمارے آقا صلی اللہ تعالیٰ علیہ وسلم کو گود میں لے کر چلی ہیں تو اسی وقت سے برکتوں کا ظہور بھی شروع ہو گیا۔ حلیمہ کی گھوڑی لاغری اور کمزوری کی وجہ سے چل نہیں سکتی تھی جب آپ حضرت حلیمہ کے ساتھ اس پر سوار ہوئے تو وہ ایسی تیز رفتار ہو گئی کہ قافلہ کی ساری سواریوں سے آگے نکل گئی، اور جب آپ حلیمہ کے گھر پہنچے تو وہ گھر فیوض و برکات کا گہوارہ بن گیا۔ حلیمہ کی بکریاں خوب تازہ اور فربہ ہو گئیں۔ اس وقت لوگ قحط سالی کے شکار تھے ان کے مویشی جنگل سے بھوکے واپس آتے جس کی وجہ سے لاغر رہتے۔ وہ اپنے چرواہوں سے کہتے۔ تم بھی اپنی بکریاں دوں چرواہاں حلیمہ کی بکریاں چرتی ہیں۔ دیکھو وہ کیسی شکم سیر ہو کر آتی ہیں اور کتنی تازہ و فربہ ہیں۔

ہمارے آقا صلی اللہ تعالیٰ علیہ وسلم داہنی پستان سے دودھ پیتے، اور بائیں اپنے رضاعی بھائی یعنی حلیمہ کے بیٹے کے لیے چھوڑ دیتے، گویا کہ بچپن ہی سے عدالت آپ کی فطرت میں موجود تھی۔

بچپن میں آپ نے پیشاب پانچا نہ بھی کپڑے میں نہیں کیا، بلکہ دونوں کے وقت مقرر تھے، انھیں وقتوں میں آپ کو پیشاب پانچا نہ کرا دیا جاتا۔ کبھی ستر عورت برہنہ نہ ہوا اور اگر اتفاقاً کبھی کپڑا اٹھ بھی گیا تو فرشتے ستر چھپا دیتے۔ حضرت عباس رضی اللہ عنہ سے مروی کہ چاند آپ کے اشارے پر جھک جاتا اور آپ کو رونے سے بہلاتا۔ محدث صابونی نے اسے باب معجزات میں حسن لکھا ہے۔

**شق صدر:** جب آپ چلنے کے قابل ہو گئے اور عمر دو سال کی ہو گئی تو حلیمہ کے لڑکوں کے ساتھ بکریاں چرانے جاتے۔ ایک روز ایسا ہوا کہ آپ جنگل میں تھے، دو فرشتے آئے انھوں نے آپ کو جت لیا کر سبز مبارک ناف تک چاک کر دیا۔ اس میں سے دل نکال کر دھویا اور اسے سیکنہ سے پڑ کیا، سیکنہ پس ہوئی دوا کی طرح عالمِ قدس کی کوئی چیز تھی، اس کے بعد دل کو سینے میں رکھ کر شکاف کو بند کر دیا۔ اس سے آپ کو تکلیف کا بالکل احساس نہ ہوا۔ یہ حالت دیکھ کر حضرت حلیمہ کا بیٹا گھبرا کر حلیمہ کے پاس گیا اور کہا کہ ہمارے مکہ والے بھائی کا دو آدمیوں نے آکر پیٹ پھاڑ دیا ہے یہ سن کر حضرت حلیمہ جلدی سے وہاں پہنچیں دیکھا کہ آپ بیٹھے ہیں اور چہرے کا رنگ اتر ا ہوا ہے، پوچھا بیٹا کیا ہوا، آپ نے پورا واقعہ بیان فرمایا۔ پھر آپ انھیں اپنے ساتھ لے کر گھر آئیں، چونکہ اس واقعے سے حضرت حلیمہ گھبرا گئی تھیں اس لیے آپ کو آپ کی والدہ کے پاس مکہ پہنچا دیا۔

حضرت شاہ عبدالعزیز محدث دہلوی قدس سرہ العزیز نے تفسیر سورہ الم نشرح میں لکھا ہے کہ شق صدر چار بار واقع ہوا۔ پہلی بار جب آپ حلیمہ کے گھر تھے..... دوسری بار دس برس کی عمر میں جب آپ جوانی کی دہلیز پر قدم رکھنے والے تھے..... تیسری بار قبل نزول وحی..... چوتھی بار شبِ معراج میں۔



اس میں نکتہ یہ ہے کہ پہلی بار شق صدر اس لیے تھا کہ لہو و لعب کی محبت جو لڑکوں کے دل میں ہوتی ہے، آپ کے دل سے نکل جائے۔ دوسری بار اس لیے تھا کہ ایام جوانی میں آپ کا دل ایسے کاموں کی طرف رغبت نہ کرے جو نو جوانی کی ترنگ میں مرضی مولیٰ کے خلاف سرزد ہوتے ہیں۔ تیسری بار اس لیے تھا کہ آپ کا دل وحی کا بار برداشت کر لے۔ اور چوتھی بار اس لیے تھا کہ آپ کے اندر عالم ملکوت اور عالم لاہوت کے مشاہدے کی طاقت پیدا ہو جائے۔

**حضرت آمنہ اور عبدالمطلب کا انتقال:** جب آپ کی عمر چھ برس کی ہوئی تو آپ کی والدہ ماجدہ آپ کو لے کر مدینہ میں ایک رشتہ دار کے پاس گئیں،

واپسی پر مقام ثوالب میں والدہ کا انتقال ہو گیا۔ انھیں وہیں دفن کر دیا گیا۔ اس کے بعد دادا عبدالمطلب نے آپ کی پرورش اور کفالت کی، وہ انھیں اپنے بیٹوں سے زیادہ چاہتے اور ہزار جان سے آپ پر عاشق تھے۔ ابھی آپ آٹھ سال کے ہوئے تھے کہ دادا کا بھی سایہ سر سے اٹھ گیا۔ اب چچا ابوطالب کی کفالت میں آئے وہ بھی آپ کو بہت چاہتے، اور ہر طرح سے خیال کرتے۔ آپ نے ان کی کفالت میں بڑے ہی حسن و خوبی سے نشوونما پائی۔

**سرکار کے وسیلے سے بارش:** آپ کے بچپن میں ایک بار مکہ میں خشک سالی پڑی، ابوطالب آنحضور صلی اللہ تعالیٰ علیہ وسلم کو ایک میدان میں لے گئے، اور آپ کے وسیلے سے پانی کی دعا مانگی، اللہ تعالیٰ نے اپنے حبیب کی برکت سے اتنا پانی برسایا کہ سارا عالم سیراب ہو گیا اور قحط سالی دور ہو گئی، اس کے تعلق سے ابوطالب نے ایک قصیدہ لکھا تھا جس کا ایک شعر یہ ہے:

وَأَبْيَضُ يُسْتَسْقَى الْغَمَامُ بِوَجْهِهِ  
ثِمَالُ الْيَتَامَى عِصْمَةٌ لِلْأَرَامِلِ

وہ گورے رنگ والے جن کے چہرے کی برکت سے ابر باراں کی سیرابی طلب کی جاتی ہے، جو یتیموں کی جائے پناہ اور بیواؤں کا سہارا ہیں۔

یہ ایک طویل قصیدہ ہے جس میں رسول اکرم صلی اللہ تعالیٰ علیہ وسلم کی نعت بیان کی گئی ہے۔

**بحیرہ اراہب اور شہادت نبوت:** جب آپ کی عمر بارہ سال کی ہوئی تو آپ اپنے چچا ابوطالب کے ساتھ شام کے سفر میں تشریف لے گئے، اتفاقاً نصرانیوں

کے راہب بحیرہ کی خانقاہ کے پاس قیام ہوا، راہب نے آپ کو علامات نبوت سے پہچان لیا اور پورے قافلہ والوں کی ضیافت کی، اور ابوطالب سے کہا کہ یہ پیغمبر ہیں، سارے عالم کے سردار ہیں۔ انھیں ملک شام نہ لے جاؤ، اہل کتاب (یہود و نصاریٰ) ان کے دشمن ہیں، انھیں قتل کر دیں گے۔ اتنا سننے کے بعد ابوطالب آگے نہیں بڑھے، اپنا مال تجارت وہیں بیچا، کافی نفع حاصل کیا، اور وہیں سے مکہ واپس چلے آئے۔

ترجمہ مشکوٰۃ میں بروایت ترمذی و حاکم مرقوم ہے کہ جب شام کے نصرانیوں کو یہ معلوم ہوا کہ اس رات سے سردار دو جہاں کا گزر ہونے والا ہے تو نصرانیوں میں سے سات آدمی آپ کے قتل کے لیے آئے، یہ صورت حال دیکھ کر بحیرہ نے ان سے کہا کہ وہ پیغمبر برحق ہیں ان کی اطاعت کرو، اور جب اللہ تعالیٰ کو یہ منظور ہے کہ انھیں مراتب علیا سے سرفراز کرے تو تمہارے ٹالنے سے نہیں ٹل سکتا، اور یہ سن لو کہ تم انھیں کسی قیمت پر مار نہیں سکتے، بحیرہ کی یہ گفتگو سن کر وہ اس قدر متاثر ہوئے کہ اس ناپاک ارادے سے باز رہے۔

۱۔ ابواء: فتح الف و سکون بائے موحده آخر میں الف اور مزہ، ایک جگہ کا نام ہے۔ کذا فی القاموس ۱۲۸

## باب اول:

## چوتھی فصل:

## ایام جوانی کے حالات

جب آپ نے جوانی کی منزل میں قدم رکھا، تو ان خلاف تہذیب امور سے دور رہے جو عموماً نوجوانوں میں پائے جاتے ہیں۔ صداقت، امانت، دیانت اور تمام اوصاف حمیدہ و اخلاق حسنہ کے آپ حامل تھے، نوجوان آپ کو لہو و لعب کی طرف بلا تے لیکن آپ ان کے ساتھ ہرگز نہ جاتے، قریش کو آپ کی صداقت و امانت کا اعتراف تھا، جس کی وجہ سے وہ آپ کو ”امین“ کہتے۔

حضرت بی بی خدیجہ جو قریش کی ایک مالدار اور نیک سیرت خاتون تھیں، ہمارے آقا نے ان سے مال تجارت

لیا اور سفر میں تشریف لے گئے۔ اس وقت آپ کی عمر پچیس سال کی تھی۔ اس سفر میں سطورا راہب کے پاس سے آپ کا گزر ہوا، اس نے آپ کو پہچان لیا کہ یہ نبی آخر الزماں ہیں، جن کا ذکر انبیائے سابقین کی کتابوں میں ملتا ہے۔ حضرت خدیجہ کا غلام میسرہ بھی شریک سفر تھا، اس نے اس سفر میں آپ کے بہت سے خرق عادت والی باتیں دیکھی، جب آپ سفر سے واپس آ رہے تھے تو حضرت خدیجہ بالا خانے پر بیٹھی ہوئی آمد کا پرکیف منظر دیکھ رہی تھیں، آپ نے دیکھا کہ سرکار چلے آ رہے ہیں اور دوشے ان پر سایہ کیے ہوئے ہیں۔ میسرہ نے بیان کیا کہ میں نے پورے سفر میں ایسا ہی دیکھا ہے اور سفر کی دوسری خرق عادت والی باتیں بھی بیان کیں۔ یہ سن کر حضرت خدیجہ کا دل ان کی طرف کھینچنے لگا اور سرکار دو جہاں سے نکاح کی پیش کش کی، جب ابوطالب کو اطلاع ہوئی تو معاملات طے ہونے کے بعد وہ چند اشرف قریش کو لے کر حضرت خدیجہ کے گھر پہنچے۔ خدیجہ کی طرف سے ان کے چچا زاد بھائی ورقہ بن نوفل ذمہ دار تھے، ابوطالب نے خطبہ پڑھا، دوران خطبہ آپ نے رسول اللہ صلی اللہ تعالیٰ علیہ وسلم کے بہت سے فضائل و مناقب بیان کیے اور نکاح منعقد ہو گیا۔ خانہ کعبہ کی عمارت سیلاب اور بارش کی وجہ سے کمزور اور خستہ ہو چکی تھی اس لیے قریش نے

**لا جواب فیصلہ:** اس کی تعمیر نو شروع کر دی جب عمارت اس جگہ پہنچی جہاں حجر اسود نصب تھا تو قریش کے قبیلوں کے درمیان ایک جھگڑا سا گھڑا ہو گیا، ہر قبیلہ یہ چاہتا کہ حجر اسود کو اٹھا کر ہم اس کی جگہ نصب کریں تاکہ یہ عمل ہمارے قبیلہ کے لیے فخر و شرف کا باعث ہو۔ اس سلسلے میں تناؤ بڑھتا گیا یہاں تک کہ تلواریں نکلنے کی نوبت آ گئی، آخر کار سارے لوگوں کا اس بات پر اتفاق ہوا کہ صبح حرم شریف میں جو سب سے پہلے داخل ہو جائے گا اس کے فیصلے پر عمل کیا جائے گا۔ خدا کی شان کہ سب سے پہلے ہمارے آقا صلی اللہ تعالیٰ علیہ وسلم حرم میں داخل ہوئے، آپ کو دیکھتے ہی قریش بہت خوش ہوئے، اور بیک زبان پکارا اٹھے، بخدا! یہ امین و صادق ہیں، یہ جو فیصلہ کریں گے ہم اس پر راضی ہیں۔ اللہ تعالیٰ نے آپ کو فہم کامل اور عقل سلیم عطا فرمائی تھی، آپ نے ایسا خوبصورت فیصلہ فرمایا کہ قریش فوراً راضی ہو گئے۔ آپ نے فرمایا کہ حجر اسود کو ایک چادر میں رکھیں اور اس چادر کو قبائل قریش سے ایک ایک فرد پکڑ کر اس جگہ لے چلے جہاں حجر اسود نصب تھا تو اس طرح سارے قبائل کی شرکت ہو جائے گی۔ اس کے بعد ہر آدمی مجھ کو اپنی طرف سے وکیل بنا دے، اس لیے کہ وکیل کا فعل موکل کا فعل ہوتا ہے۔ اس طرح حجر اسود کو اس کی جگہ رکھنے کا شرف ہر ایک کو حاصل ہو جائے گا۔ قریش نے بدل و جاں اس فیصلے کو قبول کیا اور اس پر عمل پیرا ہوئے۔

## باب اول:

## پانچویں فصل:

## حالات نبوت

جب آپ کی عمر تقریباً چالیس سال کی ہو گئی اور اظہار نبوت کا زمانہ قریب آیا تو آپ کو اچھے اچھے خواب نظر آنے لگے، جو کچھ آپ خواب میں دیکھتے وہ سپید صبح کی طرح ظہور پزیر ہوتا، اس کے بعد آپ گوشہ نشینی اختیار کرنے لگے، کئی کئی روز کا گوشہ لے کر غار حرا میں تشریف لے جاتے اور عبادت الہی میں مشغول رہتے۔ (بروایت ابن عبد البر) آٹھویں ربیع الاول کو دوشنبہ کے دن حضرت جبریل علیہ السلام غار حرا میں آپ کے پاس آئے اور وحی لائے، حضرت جبریل نے کہا پڑھیے، آپ نے کہا: ”میں نہیں پڑھوں گا“ اس کے بعد انھوں نے آپ سے معافہ کیا اور طاقت بھر خوب دبوچا، پھر چھوڑ کر کہا: پڑھیے، آپ نے کہا: ”میں نہیں پڑھوں گا“ اس کے بعد پھر دبوچا اور کہا پڑھیے آپ نے کہا: ”میں نہیں پڑھوں گا“ تیسری بار پھر فرشتے نے دبوچا اور کہا پڑھیے:

اقْرَأْ بِاسْمِ رَبِّكَ الَّذِي خَلَقَ ۝ خَلَقَ الْإِنْسَانَ مِنْ عَلَقٍ ۝ اقْرَأْ وَرَبُّكَ الْأَكْرَمُ ۝ الَّذِي عَلَّمَ بِالْقَلَمِ ۝ عَلَّمَ الْإِنْسَانَ مَا لَمْ يَعْلَمْ ۝

پڑھو اپنے رب کے نام سے جس نے پیدا کیا، آدمی کو خون کی پٹک سے بنایا، پڑھو اور تمہارا رب ہی سب سے بڑا کریم، جس نے قلم سے لکھنا سکھایا، آدمی کو سکھایا

جو نہ جانتا تھا۔ ت (کنز الایمان)

(سورہ علق، پ ۳۰، ع ۲۱)

یہ سب سے پہلی وحی تھی جس کی وجہ سے آپ کے بدن کو بڑی تکلیف ہوئی، وحی کے یہ کلمات یاد کر کے آپ اپنے دولت خانہ تشریف لائے اور کہا کہ مجھے چادر اڑھا دو، حضرت خدیجہ رضی اللہ عنہا نے آپ کو چادر اڑھا دی آپ نے حضرت خدیجہ سے غار کے حالات بیان کرنے کے بعد فرمایا کہ مجھے اپنی جان کا خوف ہے، حضرت خدیجہ نے کہا کہ اللہ تعالیٰ آپ کو رسوا نہیں کرے گا۔ پھر اوصاف حمیدہ بیان کرنے کے بعد کہا کہ آپ غریبوں کی مدد کرتے ہیں، مفلسوں کی خیر خواہی کرتے ہیں، اور راہ حق میں بڑھ چڑھ کر حصہ لیتے ہیں۔ اس کے بعد وہ انھیں اپنے چچا زاد بھائی ورقہ بن نوفل کے پاس لے گئیں وہ کتب سابقہ کے عالم تھے ان کے سامنے واقعہ کی تفصیل بیان کی گئی، یہ سن کر ورقہ نے کہا کہ یہ وہی فرشتہ ہے جو حضرت موسیٰ علیہ السلام کے پاس آتا تھا، تم اس امت کے پیغمبر ہو۔ کاش! میں اس وقت جوان ہوتا جب کفار قریش تمہیں مکہ سے نکال دیں گے۔ [تو میں تمہارا ضرور ساتھ دیتا] آپ نے تعجب سے پوچھا کیا یہ لوگ مجھے مکہ سے نکال دیں گے؟ ورقہ نے کہا کہ ہاں! جو بھی اس طرح کی بات لایا جیسی کہ تم پر نازل ہوئی تو لوگ اس کے دشمن ہو گئے پھر کچھ دنوں کے بعد ورقہ کا انتقال ہو گیا۔

سردار دو جہاں صلی اللہ تعالیٰ علیہ وسلم سے حضرت خدیجہ رضی اللہ عنہا نے ورقہ کے بارے میں پوچھا کہ ورقہ بن نوفل نے آپ کی تصدیق تو کی تھی لیکن آپ کا زمانہ نبوت نہیں پایا اور نہ آپ کے احکام کی پیروی ہی کی تو ان کے ایمان اور کفر کے بارے میں آپ کیا فرماتے ہیں؟ آپ نے فرمایا کہ میں نے انھیں خواب میں سفید کپڑے پہنے ہوئے دیکھا ہے۔ اگر ان کی نجات نہ ہوئی اور وہ مسلمانوں میں شمار نہ ہوتے تو سفید کپڑے میں ملبوس نظر نہ آتے۔

۱۔ حر: جالے کھلم، برائے کھلم، اور آخر میں ہمزہ ۷۱۰ ہروزن کتاب، اور حاکا ز بر بغیر ہمزہ کے خزاموزن علی مکہ میں ایک پہاڑ کا نام۔ کذلک فی القاموس ۱۴۱۲ھ

**نزول سورۃ فاتحہ:** ابتدائے نبوت میں آپ پر سورہ فاتحہ نازل ہوئی، ایک روز حضرت جبرئیل علیہ السلام آئے اور آپ نے رسول اللہ صلی اللہ تعالیٰ علیہ وسلم کو سورہ فاتحہ پڑھ کر سنایا وضو اور نماز کا طریقہ بتایا، زمین پر پہرہ مار کر پانی نکالا اور وضو کیا، آنحضور صلی اللہ تعالیٰ علیہ وسلم نے بھی وضو کیا اور حضرت جبرئیل کے ساتھ دو رکعت نماز پڑھی۔

**سب سے پہلے اسلام سے کون سرفراز ہوا:** آزاد مردوں میں سب سے پہلے ایمان لانے والے حضرت ابوبکر

صدیق، عورتوں میں حضرت خدیجہ، لڑکوں میں حضرت علی، غلاموں میں حضرت بلال اور آزاد غلاموں میں حضرت زید بن حارثہ رضی اللہ عنہم ہیں۔ اس کے بعد حضرت عثمان غنی، حضرت سعد بن ابی وقاص، حضرت طلحہ، حضرت زبیر اور حضرت عبدالرحمن بن عوف رضی اللہ عنہم دولت ایمان سے مشرف ہوئے، اس کے بعد لوگ روز بروز حلقۂ اسلام میں داخل ہونے لگے۔

**علائیہ دعوت اسلام اور حضرت ابوبکر رضی اللہ عنہ کا کارنامہ:** پہلے ہمارے آقا

وسلم پوشیدہ طور پر اسلام کی دعوت دیتے، جب یہ آیت کریمہ **فَاصْدَعْ بِمَا تُؤْمَرُ** نازل ہوئی جس میں اللہ تعالیٰ کا حکم ہے کہ اے محبوب! آپ کو جس بات کا حکم دیا گیا اسے علی الاعلان بیان فرمادیجیے اس کے بعد آپ نے علانیہ دعوت اسلام دینا شروع کر دیا۔ اور بت پرستی کی برطماندہت بیان کرنی شروع کر دی، جب کفار نے بتوں کی مذمت سنی تو مسلمانوں کے جانی دشمن ہو گئے اور انھیں ایذا میں دینے لگے۔

حضرت بلال رضی اللہ عنہ جو قریش کے ایک سردار امیہ بن خلف کے غلام تھے۔ امیہ انھیں بڑی تکلیف دیتا دوپہر کے وقت گرم ریت میں پتھر باندھ کر لٹا دیتا، اور کہتا کہ عقیدہ توحید سے منحرف ہو جا اور لات و عزی کی الوہیت کا اقرار کر، وہ شدت تکلیف سے بے ہوش ہو جاتے مگر جب ہوش آتا تو **أَحَدُ أَحَدِكُمْ صِدْقًا** بلند کرتے یعنی میں خدائے وحدہ لا شریک ہی کو مانتا ہوں۔

حضرت ابوبکر صدیق رضی اللہ عنہ نے جب حضرت بلال کو اسلام لانے کی وجہ سے تکلیف میں دیکھا تو انھیں امیہ سے ایک غلام اور بھاری رقم کے عوض خرید لیا اور اس شرط پر آزاد کر دیا کہ وہ رسول اکرم صلی اللہ تعالیٰ علیہ وسلم کی خدمت میں رہیں گے۔ انھوں نے کہا کہ میں خدمت رسول ہی میں رہوں گا آپ اس کی شرط لگائیں یا نہ لگائیں ایسے ہی آپ نے اور بہت سے غلام اور باندی خرید کر آزاد کیا۔ اور رسول اللہ صلی اللہ تعالیٰ علیہ وسلم پر بے حساب مال خرچ کیا۔ پیغمبر اسلام صلی اللہ تعالیٰ علیہ وسلم نے ارشاد فرمایا کہ ابوبکر کے مال نے مجھے جتنا نفع دیا کسی اور کے مال نے نہیں دیا۔ اسی موقع سے پروردگار عالم نے سورہ والیل نازل فرمائی جس میں حضرت ابوبکر رضی اللہ عنہ کی بہت ہی زیادہ تعریف و توصیف مذکور ہے اور اسی سورہ میں اللہ تعالیٰ نے آپ کو **الْقَاسِمِ** فرمایا۔ یعنی بہت بڑا پرہیزگار۔ جس طرح سورہ والضحیٰ میں اللہ تعالیٰ نے سرکار دو جہاں صلی اللہ تعالیٰ علیہ وسلم کو رضامند کرنے کا اس طرح وعدہ فرمایا: **وَلَسَوْفَ يُعْطِيكَ رَبُّكَ فَتَرْضَىٰ** یعنی اور بے شک قریب ہے کہ تمہارا رب تمہیں اتنا دے گا کہ تم راضی ہو جاؤ گے۔ (کنز الایمان)

اسی طرح آپ کے طفیل صدیق اکبر رضی اللہ عنہ سے سورہ واللیل میں وعدہ فرمایا وَلَسَوْفَ يَرْضَىٰ یعنی اللہ عنقریب راضی ہو جائے گا۔

علماء نے حضرت ابوبکر صدیق رضی اللہ عنہ کی افضلیت پر سورہ فضیلت صدیق اکبر رضی اللہ عنہ واللیل سے لطیف استدلال کیا ہے۔ اس طور پر کہ اس سورہ میں خدائے تعالیٰ نے حضرت ابوبکر صدیق رضی اللہ عنہ کو "اتَّقَى" فرمایا:   
 وَمَسَجَبُهَا الْأَتَقَى الَّذِي يُؤْتِنِي مَالَهُ   
 اور بہت اس (دوزخ) سے دور رکھا جائے گا جو   
 (آتَقَى) سب سے بڑا پرہیزگار (ہے)۔ جو اپنا مال   
 دیتا ہے کہ ستمرا ہو۔ (کنز الایمان)

اس آیت میں اتَّقَى سے مراد حضرت ابوبکر صدیق رضی اللہ عنہ ہیں۔

اور سورہ حجرات میں خدائے تعالیٰ فرماتا ہے:

إِنَّ أَكْرَمَكُمْ عِنْدَ اللَّهِ أَتَقَى   
 بے شک اللہ کے یہاں تم میں زیادہ عزت والا وہ (ہے) جو   
 (پ ۲۶، ع ۱۴) تم میں (اتقی) زیادہ پرہیزگار ہے۔ (کنز الایمان)   
 ان دونوں آیتوں کو ملانے سے یہ حاصل ہوا کہ خدائے تعالیٰ کے نزدیک اس امت میں افضل و اکرم صدیق اکبر رضی اللہ عنہ ہیں۔

سورہ ثَبَّتْ يَدَاكَ نَزُول: جب آیت کریمہ وَأَنْذِرْ عَشِيرَتَكَ الْأَقْرَبِينَ (اپنے قریبی کنبہ والوں کو ڈراؤ) نازل ہوئی تو حضور صلی اللہ تعالیٰ علیہ وسلم کو وہ صفا پر چڑھ گئے اور سارے قبیلوں کو پکارا، لوگ اکٹھا ہوئے تو آپ نے فرمایا کہ اگر میں یہ کہوں کہ اس پہاڑ کے پیچھے ایک لشکر ہے اور تمہیں قتل کرنا چاہتا ہے تو کیا تم میری بات مانو گے؟ سب نے بیک زبان کہا کہ ضرور مانیں گے۔ اس لیے کہ تم سے ہمیشہ سچ ہی سنا ہے، جھوٹ کبھی نہیں سنا۔ اس کے بعد آپ نے ارشاد فرمایا اے افراد قریش! میں تمہیں سخت عذاب سے ڈراتا ہوں، عذاب آخرت سے ڈراتا ہوں۔ یہ سن کر ابولہب نے کہا: تَبَسَا لَكَ سَائِرَ النَّوْمِ الْهَذَا جَمَعْتَنَا تمہارا پورا دن برا ہو کیا تم نے اسی لیے ہمیں اکٹھا کیا تھا۔ ابولہب کی اس بات پر سارے لوگ منتشر ہو گئے۔ اسی موقع سے سورہ تبست یدا نازل ہوئی جس میں اسے اور اس کی بیوی "حمالة الخطب" کو جہنمی فرمایا گیا۔ "حمالة الخطب" کا معنی ہے ایندھن ڈھونے والی، خست کی وجہ سے وہ اپنے سر پر جنگل سے لکڑی کا ٹکڑا لاتی تھی اسی وجہ سے اس کا لقب "حمالة الخطب" پڑ گیا۔

ابولہب کی طرح وہ بھی رسول کی دشمن تھی اور ایذا رسانی کے لیے آپ کی راہ میں کانٹے ڈال دیا کرتی۔ سورہ تبست یدا کے نزول کے بعد وہ ایک دن ہاتھ میں پتھر لے کر مسجد حرام میں داخل ہوئی، رسول کریم صلی اللہ تعالیٰ علیہ وسلم اور حضرت ابوبکر صدیق رضی اللہ عنہ وہاں بیٹھے تھے، اللہ تعالیٰ نے اس کی آنکھوں پر پردہ ڈال دیا وہ رسول کریم صلی اللہ تعالیٰ علیہ وسلم کو نہ دیکھ سکی، صرف حضرت ابوبکر صدیق رضی اللہ عنہ کو وہاں دیکھا اور کہا ابوبکر! میں نے سنا ہے کہ محمد (صلی اللہ تعالیٰ علیہ وسلم) نے میری بیوی کی ہے۔ سن لو! اگر میں انہیں یہاں پا جاتی تو یہ پتھر ان کے سر پر دے مارتی۔ اتنا کہنے کے بعد واپس چلی گئی۔ زوجہ ابولہب کا سرور کائنات صلی اللہ تعالیٰ علیہ وسلم کو نہ دیکھنا آپ کا معجزہ ہے۔



**ابولہب کے بیٹے کا انجام:** غنہ اور غنیمہ یہ ابولہب کے دو لڑکے تھے۔ ان دونوں کے نکاح میں ہمارے آقا صلی اللہ تعالیٰ علیہ وسلم کی دو بیٹیاں تھیں۔ عتبہ کے

نکاح میں حضرت رقیہ رضی اللہ عنہا اور عتیبہ کے نکاح میں حضرت ام کلثوم رضی اللہ عنہا تھیں۔ جب ابولہب اور اس کی بیوی کی مذمت میں سورہ تبت ید انازل ہوئی تو ابولہب نے اپنے بیٹوں سے کہا کہ تم دونوں محمد (صلی اللہ تعالیٰ علیہ وسلم) کی بیٹیوں کو طلاق نہیں دو گے تو مجھ سے اور تم سے کوئی واسطہ نہیں رہے گا۔ دونوں نے باپ کے حکم پر عمل کیا اور طلاق دے دی۔ اسی برس نہیں بلکہ عتبہ نے رسول کریم صلی اللہ تعالیٰ علیہ وسلم کے سامنے جا کر بڑی گستاخیاں کیں اور بے جا کلمات کہے۔ اس پر رسول اللہ صلی اللہ تعالیٰ علیہ وسلم نے فرمایا: اللہم مسلط علیہ کلباً من کلابک اے اللہ! اپنے کتوں میں سے ایک کتا اس کے اوپر مسلط کر دے۔

ابولہب نے ایک مرتبہ شام کا تجارتی سفر کیا اس کے ساتھ اس کا لڑکا عتبہ بھی تھا۔ قافلہ ایک جگہ ٹھہرا ابولہب نے سنا کہ یہاں شیر بہت ہیں جو لوگوں کو پریشان کرتے ہیں۔ ابولہب نے قافلہ والوں سے کہا کہ اے لوگو! مجھے اپنے اس بیٹے پر محمد (صلی اللہ تعالیٰ علیہ وسلم) کی دعا کا خوف ہے۔ اس لیے تم لوگ اس کی تدبیر کرو۔ قافلہ والوں نے قافلے کا تمام مال واسباب اکٹھا کر کے ایک اونچا سا ٹیلا بنادیا اور عتبہ کو اس پر بٹھادیا اور قافلہ کے افراد اس کے ارد گرد سوئے، رات کو شیر آیا اور عتبہ کو چیر پھاڑ کر چلا گیا اور ان کی تدبیر کچھ کام نہ آئی۔ قافلہ کے سارے لوگوں کو چھوڑ کر صرف عتبہ پر حملہ کرنا اس بات کی دلیل ہے کہ وہ شیر بحکم خدا صرف رسول اللہ صلی اللہ تعالیٰ علیہ وسلم کی دعا پوری کرنے آیا تھا۔

کافروں کا عجیب حال تھا ان کے دلوں میں یہ بات نقش تھی کہ رسول اللہ صلی اللہ تعالیٰ علیہ وسلم سچے ہیں، ان کی دعا رد نہیں ہوتی وہ مقبول الدعا ہیں، لیکن وہ عداوت قلبی اور شقاوت ازلی کے سبب ایمان نہ لاتے تھے۔

**ہجرت حبشہ:** کفار مسلمانوں کو بڑی تکلیفیں دیا کرتے۔ ان کی شرارت سے عاجز آکر چند مسلمانوں نے رسول کریم ﷺ کی اجازت سے حبشہ کی طرف ہجرت کی۔ حضرت جعفر بن ابوطالب اور حضرت عثمان بن عفان اپنی زوجہ رقیہ بنت رسول کے ہمراہ اس سفر میں شامل تھے۔ رسول اللہ ﷺ نے ان کے حق میں فرمایا کہ حضرت لوط علیہ السلام کے بعد اللہ کی راہ میں اپنی بیوی کے ساتھ ہجرت عثمان کو نصیب ہوئی ہے۔

حبشہ میں نجاشی بادشاہ تھا، جو نصرانی مذہب کا پابند تھا، اس نے وہاں مسلمانوں کو بڑی اچھی طرح رکھا، کفار مکہ یہ خبر سن کر جل بھن اٹھے، انہوں نے نجاشی کے پاس چند افراد کو بھیجا کہ وہ مسلمانوں کو اپنے ملک میں جگہ نہ دے۔ ان میں عمرو بن عامر بھی تھے، وہ لوگ تحائف لیکر نجاشی کے پاس پہنچے آنے کا مقصد بیان کیا۔ نجاشی نے مسلمانوں کو ان کے سامنے بلایا۔ مسلمانوں کی جانب سے حضرت جعفر بن ابی طالب نے گفتگو کی اور کہا۔ ہم لوگ گمراہی میں مبتلا تھے، بتوں کی پوجا کرتے تھے، اور حرام و حلال میں کچھ فرق نہ کرتے تھے، ہم جہالت میں گھرے ہوئے تھے، اللہ نے اپنے فضل و کرم سے ہم میں اپنا ایک نبی بھیجا جن کا اسم گرامی محمد (ﷺ) ہے اس نے اپنا مبارک کلام ان پر نازل فرمایا۔ اور انہیں اولین و آخرین کا علم عنایت فرمایا۔ ان کے سبب ہم راہ راست پر آئے۔ وہ نیکی کا حکم کرتے ہیں اور برائی سے روکتے ہیں۔ کوئی شخص کوئی پامنا نہ

نجاشی نے کہا جو کلام ان پر اترا اس میں سے کچھ پڑھو۔ حضرت جعفر رضی اللہ عنہ نے سورہ مریم کی ابتدا کی آیتیں پڑھنی شروع کیں جب اس آیت پر پہنچے فَكُلْ لِي وَاشْرَبْ لِي وَفَرِّغْ عَيْنَا۔ (کھاؤ اور پو اور آکھ ٹھنڈی کرو) تو نجاشی بادشاہ پر کمال رقت طاری ہو گئی یہاں تک کہ اس کی آنکھوں سے آنسو بہنے لگے اور اس کی داڑھی تر ہر ہو گئی۔ اور کہا کہ یہ کلام اور وہ کلام جو موسیٰ علیہ السلام پر اترا تھا دونوں کی روشنی ایک روشن دان سے ہے۔ جاؤ مسلمانوں سے کہو کہ وہ بخوشی بے خوف ہو کر میرے ملک میں رہیں۔ اور کفار مکہ کی ایک نہ سنی وہ جب اس طرح ناکام ہو گئے تو نجاشی سے کہا کہ یہ لوگ حضرت عیسیٰ علیہ السلام کے سلسلے میں بادشاہ کے خلاف عقیدہ رکھتے ہیں۔ نجاشی نے اس سلسلے میں مسلمانوں سے پوچھا حضرت جعفر نے جواب دیا کہ ہم ان کے حق میں یہ کہتے ہیں کہ وہ خدا کے بندے اور اس کے رسول ہیں۔ اللہ نے ان کو بحکم کن بغیر باپ کے مریم طاہرہ کے شکم اطہر سے پیدا کیا۔ حضرت جعفر نے اس سلسلے میں آیتیں بھی سنائیں۔ نجاشی نے یہ سن کر کہا کہ انجیل میں حضرت عیسیٰ علیہ السلام کی ایسی ہی صفت بیان کی گئی ہے۔ جیسی کہ تم نے بیان کی۔ مبارک باد ہی ہے تمہارے لیے اور ان کے لیے جن کے پاس سے تم آئے ہو۔ وہ یقیناً بغیر ہیں۔ ان کی تعریف و توصیف انجیل میں ہے۔ اور عیسیٰ علیہ السلام نے ان کی بشارت دی ہے۔ تم خدا کی اگر امور سلطنت مجھ سے متعلق نہ ہوتے تو میں ان کی خدمت میں حاضر ہوتا۔ اور ان کو وضو کراتا۔

نجاشی نے قریش کے بھیجے ہوئے تحفے واپس کر دیے۔ قریش کا وفد محرومی کے ساتھ واپس آیا اور مسلمان خوش و خرم نجاشی کے ملک میں رہنے لگے۔

**حضرت ابو بکر رضی اللہ عنہ اور مالک بن دُغْنَفہ** حضرت ابو بکر صدیق رضی اللہ عنہ نے حبشہ کی طرف ہجرت کا ارادہ کیا تھا اور مکہ سے نکل کر

چار منزل دور ہرک العمامہ تک پہنچے تھے کہ قوم قارہ کے سردار مالک بن دُغْنَفہ سے ملاقات ہو گئی۔ اس نے پوچھا ابو بکر! کہاں کا ارادہ ہے؟ آپ نے جواب دیا کہ مکہ والوں کے ظلم و ستم سے عاجز ہو کر حبشہ جا رہا ہوں۔ اس نے کہا کہ تمہارا مکہ سے نکل جانا اچھی بات نہیں ہے۔ میں تمہیں اپنی پناہ میں لیتا ہوں۔ حضرت ابو بکر کو ان کے گھر پہنچا کر شرفائے قریش میں اعلان کر دیا کہ میں نے ابو بکر کو پناہ دی۔ قریش نے کہا کہ ہم اس شرط کے ساتھ منظور کریں گے کہ یہ قرآن گھر سے باہر اور بلند آواز سے نہ پڑھیں۔ قرآن سن کر ہمارے لڑکے اس پر فریفتہ ہو جاتے ہیں۔ حضرت ابو بکر نے چند روز ان کی شرط کا پاس و لحاظ کیا۔ اس کے بعد گھر کے صحن میں باہر ایک مسجد بنائی، تہجد اور دیگر نمازوں میں بہ آواز بلند قرآن پڑھنا شروع کیا۔ اور ابو بکر صدیق کی یہ عادت تھی کہ جب قرآن مجید پڑھتے تو بے اختیار ان پر رقت طاری ہو جاتی۔ ہمسایہ کی عورتیں اور لڑکے اکٹھا ہو کر سننے لگتے۔ محلہ کے کفار نے ان کے پناہ دہندہ کو اس کی خبر دی اس نے آکر ابو بکر سے کہا کہ عہد شکنی کرتے ہو۔ میری پناہ باقی نہیں رہے گی۔ حضرت ابو بکر صدیق نے کہا کہ مجھے سوائے خدا کی پناہ کے اور کسی کی پناہ میں رہنا منظور نہیں۔ وہ اپنی پناہ توڑ کر چلا گیا اور حضرت ابو بکر صدیق رضی اللہ عنہ اپنے گھر امان الہی میں محفوظ رہے۔

**حضرت عمر رضی اللہ عنہ کا قبولِ اسلام:** ابتدائے اسلام میں رسول کریم ﷺ اور ان کے رفقاء چھپ چھپ کر رہا کرتے جب مسلمانوں کی

تقداد انتالیس ہوگئی تو اس وقت آپ ارقم کے گھر میں تھے، عمر بن خطاب اور ابو جہل بن ہشام یہ دونوں قریش کے بڑے سردار تھے، اللہ کے حبیب ﷺ نے دعا فرمائی کہ اے اللہ تو عمر اور ابو جہل میں سے کسی کو اسلام کی دولت سے نواز کر اسلام کو عزت دے حضرت عمر کے حق میں وہ دعا قبول ہوئی۔ اور دوسرے دن حضرت عمر رضی اللہ عنہ مشرف بہ اسلام ہوئے۔

واقعہ یوں پیش آیا کہ ایک دن ابو جہل لعین نے خانہ کعبہ کے پاس ایک مجمع میں کہا کہ جو کوئی محمد (ﷺ) کا سر کاٹ لائے میں اسے سواونٹ اور چالیس ہزار درہم بطور انعام دوں گا۔ حضرت عمر نے کہا کہ میں یہ کام کر سکتا ہوں۔ ابو جہل نے مذکورہ شرط پر سواونٹ دینے کی قسم کھائی اور کعبہ میں جا کر ہبل کو گواہ بنایا۔ اب عمر قتل کے ارادے سے روانہ ہو گئے۔ راستے میں نعیم بن عبد اللہ نامی ایک شخص ملے۔ جو مشرف بہ اسلام ہو چکے تھے، انہوں نے پوچھا عمر! کہاں کا ارادہ ہے۔ کہا محمد کو قتل کرنے جا رہا ہوں۔ نعیم نے کہا کہ بنی ہاشم کے انتقام سے کیسے بچ سکو گے۔ عمر نے کہا کہ معلوم ہوتا ہے کہ تم نے بھی دین بدل دیا ہے۔ اگر یہ سچ ہے تو پہلے تمہارا ہی صفایا کر دوں انہوں نے کہا کہ میں اپنے آباء و اجداد کے دین پر ہوں۔ نیت یہ تھی کہ حضرت ابراہیم اور حضرت اسمعیل علیہما السلام کے دین پر ہوں۔ اور ظاہراً معلوم ہوتا تھا کہ مشرکین آپا کے دین پر ہیں۔ پھر انہوں نے کہا کہ تمہاری بہن اور بہنوئی سعید بن زید مسلمان ہو چکے ہیں پہلے اپنے گھر سے قتل کرنا شروع کرو۔ عمر نے کہا کیسے معلوم کہ وہ مسلمان ہو چکے ہیں۔ کہا کہ تمہارے ہاتھ کا ذبیحہ نہیں کھائیں گے۔ یہ بات سن کر عمر طیش میں آ گئے۔ اور بہن کے گھر پہنچے۔ اس وقت حضرت خباب صحابی ان دونوں کو سورہ طہ پڑھا رہے تھے۔ جو انہیں دنوں نازل ہوئی تھی۔ حضرت عمر نے دروازہ کھلوا دیا اندر گئے۔ حضرت خباب چھپ گئے صحیفہ بھی چھپا دیا۔ عمر نے پوچھا کیا پڑھ رہے تھے۔ انہوں نے کہا باتیں کر رہے تھے۔ اس کے بعد عمر نے ایک بکری ذبح کی۔ اور اس کا گوشت بھون کر بہن بہنوئی سے کھانے کو کہا دونوں نے عذر پیش کیا، عمر کو ان کے اسلام کا یقین ہو گیا۔ انہیں مارنا شروع کیا، یہاں تک کہ بہن کا سر اور چہرہ خون آلود ہو گیا۔ بیتاب ہو کر انہوں نے کہا کہ عمر! تم ہمیں مار ڈالو یا چھوڑ دو۔ ہم محمد (ﷺ) پر ایمان لا چکے ہیں یقیناً وہ نبی برحق ہیں۔ عمر نے جب دین اسلام پر ان کی مضبوطی دیکھی اور بہن کا خون آلود چہرہ دیکھا تو انہیں رحم آ گیا۔ دور ہو گئے اور ایک گوشے میں جا کر بیٹھ گئے۔ تھوڑی دیر کے بعد کہا اچھا جو تم پڑھ رہے تھے وہ میرے پاس لاؤ۔ تب وہ صحیفہ نکالا گیا عمر نے چاہا کہ اسے ہاتھ میں لیکر پڑھیں۔ ان کی بہن نے کہا کہ تم نجاست شرک سے آلودہ ہو اس لیے اسے نہیں چھو سکتے۔ اسے پاک صاف لوگ ہی چھوا کرتے ہیں۔ عمر نے غسل کیا اس کے بعد ہاتھ میں لیکر ایک طرف سے پڑھنا شروع کیا۔ جب وہ اس آیت پر پہنچے۔ اَللّٰهُ لَا اِلٰهَ اِلَّا هُوَ لَا اَنْتُمْ اَلْاَنْسَمَاءُ الْخُسُفٰی۔ (یعنی اللہ کے سوا کوئی معبود نہیں اس کے اچھے نام ہیں۔) عمر نے اس کلام معجز نظام سے متاثر ہو کر کہا کہ کیا ہی اچھا کلام اور پاکیزہ بیان ہے۔ حضرت خباب حضرت عمر کی یہ کیفیت دیکھ کر نکل آئے اور کہا کہ کل نبی برحق ﷺ نے تمہارے اور ابو جہل کے حق میں اسلام کے لیے دعا فرمائی تھی۔ میرا خیال ہے کہ وہ دعا تمہارے حق میں قبول ہوگئی اس کے بعد حضرت عمر رضی اللہ عنہ حضرت خباب کے ساتھ ارقم کے گھر گئے جہاں نبی اکرم ﷺ تشریف فرما تھے۔ آپ خبر پا کر دروازے سے باہر نکلے اور عمر سے بغل گیر ہو کر خوب دبایا یہاں تک عمر کا جوڑ جوڑ ملی گیا اور فرمایا اے عمر مسلمان ہو جا۔ حضرت عمر رضی اللہ عنہ نے کہا اَشْهَدُ اَنْ لَا اِلٰهَ اِلَّا اللّٰهُ وَ اَشْهَدُ اَنْ

مُحَمَّدًا رَسُوْلُ اللّٰهِ۔ مارے خوشی کے رسول اکرم ﷺ نے نعرہ بکبیر بلند کیا اور گھر میں موجود سارے مسلمانوں نے آواز میں آواز ملا کر اللّٰهُ اکْبَر کی آواز بلند کی۔ آج سارے مسلمان بے حد خوش تھے۔ حضرت عمر نے پوچھا اب تک کتنے آدمی مسلمان ہو چکے ہیں۔ آپ نے فرمایا کہ تم سے چالیس کی تعداد پوری ہو رہی ہے۔ پھر عرض کیا یا رسول اللہ! شرکین لات وعزی کی عبادت علانیہ کریں۔ اور ہم خدائے وحدہ لا شریک کی عبادت کیوں پوشیدہ کریں؟ آپ اسی وقت رسول اکرم ﷺ کے ساتھ سارے مسلمانوں کو لیکر مسجد حرام میں آئے اور برملا جماعت کے ساتھ نماز ادا کی۔ اسی دن سے مسلمانوں کو بڑی طاقت اور عزت ملی۔

صحیح بخاری میں حضرت عبداللہ بن مسعود رضی اللہ تعالیٰ عنہ سے روایت ہے۔ مَا زِلْنَا أَعِزَّةً مُّثْنَدًا أَسْلَمَ غَفَرُ (یعنی جب سے عمر اسلام لائے ہم ہمیشہ باعزت رہے)

صحیح بخاری میں حضرت عمر رضی اللہ عنہ سے روایت ہے کہ ایک دن میں ایک بت خانے میں تھا۔ مشرکین نے بت کے لیے قربانی کی۔ بت کے پیٹ سے یہ آواز آئی۔ ہَا جَلِیْعُ أَمْرٌ نَجِیْعٌ رَجُلٌ فَصِیْحٌ یَقُوْلُ لَا اِلٰهَ اِلَّا اللّٰهُ۔ اے شخص ایک کام کی بات یہ ہے کہ ایک مرد فصیح کہہ رہا ہے لا الہ الا اللہ لوگ یہ آواز سن کر بھاگ گئے میں ٹھہرا رہا۔ دوسری بار میں نے پھر وہی آواز سنی پھر مجھے انہیں دنوں معلوم ہوا کہ محمد ﷺ لا الہ الا اللہ کی دعوت دیتے ہیں۔

بعض کتب تواریخ میں ہے کہ یہ واقعہ حضرت عمر کے اسلام لانے کے دن کا ہے۔ اور صحیح بخاری کی روایت سے یہ معلوم ہوتا ہے کہ پہلے کا ہے۔

بہر کیف یہ رسول کریم ﷺ کا معجزہ ہے، جسے حضرت عمر رضی اللہ عنہ نے قبول اسلام سے پہلے مشاہدہ کیا۔

**شُعْبُ بنِ ہَاشِم:** ابوطالب رسول اکرم ﷺ کی بہت حمایت کرتے تھے۔ ان کی حمایت کی وجہ سے کفار تمام تر عداوت کے باوجود ان پر قابو نہیں پاتے تھے۔ ابوطالب سے ہمیشہ عدم حمایت کی گزارش کرتے لیکن وہ ان کی ایک نہ سنتے۔ ایک مرتبہ سارے کافروں نے جمع ہو کر ابوطالب سے کہا کہ محمد کو ہمارے حوالے کر دو یا ہم سے جنگ کے لیے تیار ہو جاؤ۔ ابوطالب نے محمد عربی ﷺ کو حوالے کرنا قبول نہ کیا۔ کفار نے آپ کے قتل کا پختہ ارادہ بنالیا۔ ابوطالب حضور ﷺ کو لیکر بنی ہاشم اور بنی مطلب کے ساتھ پہاڑ کی ایک شعب (گھاٹی) میں چلے گئے۔ تاکہ وہاں قریش کے شر سے محفوظ رہ سکیں۔ کفار نے آپ سے برادرانہ تعلق توڑ لیا۔ اور اس بات کے کوشاں رہے کہ کوئی بھی بنی ہاشم اور بنی مطلب سے راہ و رسم نہ رکھے بلکہ جیوں اور سودا گروں کو بھی منع کر دیا تھا کہ وہ انہیں کوئی چیز مہیا نہ کریں۔ ان سے قطع تعلق کے سلسلے میں ایک عہد نامہ لکھا گیا جسے خانہ کعبہ میں آویزاں کر دیا گیا۔ رسول کریم ﷺ بنی ہاشم اور بنی مطلب تین سال تک بڑی دشواریوں کے ساتھ اس گھاٹی میں رہے۔ آخر کار آپ کو وحی الہی کے ذریعہ یہ اطلاع ہوئی کہ عہد نامہ کو کیڑوں نے کھالیا ہے صرف وہ جگہیں باقی رہ گئی ہیں جہاں اللہ کا نام لکھا ہے۔ آپ نے ابوطالب کو بتایا۔ ابوطالب گھاٹی سے باہر نکلے اور رسول کریم ﷺ کی بیان کردہ ساری باتیں قریش کو سنائیں اور کہا کہ اس عہد نامے کو دیکھو اگر محمد کا بیان غلط ہے تو ہم انہیں تمہارے حوالے کر دیں گے۔ اور اگر صحیح نکلے تو اتنا تو کرو کہ اس بے رحمی اور عہد بد سے باز آؤ۔ قریش نے اس عہد نامہ کو اتار کر دیکھا تو واقعی کیڑوں نے پورے عہد نامے کو کھالیا تھا

صرف اللہ کا نام باقی تھا۔ دیکھ کر قریش اپنے ظلم سے باز آئے اور عہد نامہ کو چاک کر دیا۔ اس کے بعد رسول کریم (ﷺ) بنی ہاشم اور بنی مطلب گھائی سے باہر آئے۔

فائدہ: عبد مناف کے چار بیٹے تھے۔ ہاشم، مطلب، عبد الشمس اور نوفل۔ رسول اللہ (ﷺ) ہاشم کی اولاد سے ہیں۔ وہ اس طرح کہ ہاشم کے بیٹے عبد المطلب، عبد المطلب کے بیٹے عبد اللہ اور عبد اللہ کے نور نظر رسول اکرم (ﷺ)۔

مطلب کی اولاد میں بنی المطلب ہیں، امام شافعی رحمۃ اللہ علیہ انہیں کی اولاد سے ہیں۔ عبد الشمس کی اولاد سے بنی امیہ ہیں۔ امیہ عبد الشمس کا بیٹا تھا، حضرت عثمان غنی رضی اللہ عنہ بنی امیہ میں سے ہیں۔ اور نوفل کی اولاد میں جبیر بن مطعم صحابی اور سعید بن جبیر تابعی ہیں۔

بنی مطلب حالت کفر میں بھی بنی ہاشم کی طرح رسول کریم (ﷺ) کے ساتھ رہے۔ اسی لیے جب رسول اللہ (ﷺ) نے ذوی القربیٰ کا حصہ تقسیم فرمایا تو اس میں بنی مطلب کو بھی شریک کیا۔ اور عبد الشمس اور نوفل کی اولاد کو نہیں دیا۔ حضرت عثمان اور جبیر بن مطعم نے اس سلسلے میں عرض کیا کہ بنی ہاشم کی ترجیح کا ہمیں انکار نہیں۔ اس لیے کہ خدائے تعالیٰ نے آپ کو انہیں میں پیدا فرمایا مگر بنی مطلب اور ہم آپس میں ایک طرح کی قرابت رکھتے ہیں ان کی ترجیح کی کیا وجہ ہے آپ نے فرمایا کہ بنی مطلب اور بنی ہاشم ذات واحد کی طرح ہیں۔ اور ہر حال میں ایک دوسرے کے ساتھ رہتے ہیں۔ یہی ترجیح کی وجہ ہے۔

**وفات ابوطالب:** بنی برحق (ﷺ) ہمیشہ ابوطالب کو اسلام کی دعوت دیتے اسلام کی صداقت اور حقانیت ان کے دل میں بیٹھ چکی تھی، مگر وہ اپنے باپ دادا کا دین چھوڑنا عار سمجھتے تھے۔ اس لیے اسلام قبول نہ کیا۔ یہاں تک کہ ان کی موت کا وقت بالکل قریب آ گیا رسول اکرم (ﷺ) نے فرمایا اے چچا ایک بار کلمہ لا الہ الا اللہ کہہ لو تاکہ مجھے اللہ تعالیٰ کی بارگاہ میں تمہاری شفاعت کا ٹھکانہ مل جائے ابوطالب نے آپ کی بات نہ مانی اور بے جا عار سے بچنے کے لیے تار کو اختیار کیا۔

صحیح بخاری میں ہے کہ حضور اقدس (ﷺ) سے حضرت عباس نے دریافت کیا کہ آپ کے سبب ابوطالب کو کوئی فائدہ پہنچا؟ وہ تو آپ کی بڑی حمایت کرتا تھا، آپ نے فرمایا کہ وہ ٹخنوں تک کی آگ میں ہے اور اگر میں نہ ہوتا تو وہ دوزخ کے نچلے طبقہ میں ہوتا۔

رسول کریم (ﷺ) کو ابوطالب کی وفات پر بڑا رنج ہوا اس لیے کہ وہ آپ کے بہت بڑے حمایتی تھے۔ اسی سال حضرت خدیجہ رضی اللہ عنہا کا بھی انتقال ہوا اس کا بھی آپ کو کافی رنج رہا۔ اس لیے اس سال کا نام عام الحزن (غم کا سال) ہو گیا۔

حضرت خدیجہ رضی اللہ عنہا کا رتبہ بہت بڑا تھا۔ حدیث میں آیا ہے کہ اللہ تعالیٰ نے حضرت جبریل کے ذریعہ حضرت خدیجہ کو جنت کی بشارت دی اور سلام کہلا بھیجا جسے رسول اکرم (ﷺ) نے ان تک پہنچایا۔

حضرت خدیجہ کی وفات کے بعد آپ کے دو نکاح ہوئے۔ ایک حضرت عائشہ بنت ابوبکر سے جو کنواری تھیں، اس وقت ان کی عمر چھ برس کی تھی۔ مکہ میں نکاح ہوا۔ اور جب نو برس کی ہوئیں، تو رخصتی ہوئی اور



زفاف<sup>۱</sup> مدینہ میں ہوا۔ اور دوسری شادی سودہ بنت زمعہ سے ہوئی جو حبیب کے تھیں، مکہ میں نکاح ہوا آپ کے ساتھ مدینہ آئیں۔ اور تاحیات ازواج مطہرات میں شامل رہیں۔

**سفر طائف:** رسول اکرم (ﷺ) دعوت اسلام میں بڑی کوشش کرتے۔ مکہ میں کفار آپ کو بڑی تکلیفیں پہنچاتے۔ اور راہ راست پر نہ آتے۔ ایک بار آپ طائف تشریف لے گئے اور وہاں کے لوگوں کو اسلام کی طرف دعوت دی، طائف کے تین سردار تھے، عبد یلیل، مسعود اور حبیب آپ نے انہیں اور وہاں کے شرفاء کو بھی اسلام کی دعوت دی لیکن کسی نے اسلام قبول نہ کیا بلکہ اس پر مزید یہ ظلم کیا کہ چند اوباش قسم کے نوجوانوں کو لٹکار دیا ان سب نے آپ کو بڑی بڑی تکلیفیں دیں۔ آپ وہاں سے کبیدہ خاطر ہو کر واپس آ گئے۔ مکہ اور طائف کے راستے میں عتبہ اور شیبہ (سرداران قریش) کا باغ تھا۔ جب آپ وہاں پہنچے تو درختوں کے سایہ میں آرام کے لیے ٹھہر گئے۔ اس وقت عتبہ اور شیبہ بھی باغ میں تھے۔ انہوں نے قرابت رحم کا خیال کرتے ہوئے اپنے غلام عداس نصرانی کے ہاتھ انگور بھیجے۔ آپ نے کھانے سے پہلے بسم اللہ الرحمن الرحیم پڑھی۔ عداس نے کہا کہ اس بستی میں تو میں نے یہ نام کبھی نہیں سنا تھا۔ آپ نے پوچھا تو کہاں کا رہنے والا ہے۔ اس نے کہا یثرب کا۔ آپ نے کہا میرے بھائی یونس کی بستی میں۔ اس نے پوچھا کہ یونس تمہارے بھائی کیسے ہوئے۔ آپ نے فرمایا کہ یونس نبی تھے۔ اور میں بھی نبی ہوں۔ عداس نے آپ کا نام پوچھا۔ آپ نے فرمایا محمد عداس نے کہا کہ میں نے کہا کہ میں نے تمہارے اوصاف انجیل اور تورات میں پڑھے ہیں۔ مدت سے میں تمہارے مبعوث ہونے کا منتظر تھا۔ اس کے بعد عداس مسلمان ہو گیا اور آپ کے ہاتھ پاؤں چومنے لگا۔ عتبہ اور شیبہ دور بیٹھے عداس کی یہ کیفیت دیکھ رہے تھے۔ جب وہ واپس گیا تو ان دونوں نے کہا کہ اس نے فریب دیا۔ عداس نے جواب میں کہا کہ یہ پیغمبر ہیں۔ پوری زمین میں ان سے بہتر کوئی نہیں۔ جب لٹن نخلہ میں پہنچے جو مکہ سے ایک دن کا راستہ ہے تورات کو آپ نے وہاں قیام کیا۔ نماز میں آپ نے قرآن کی تلاوت فرمائی۔ نینوا کے سات یا نوجن وہاں پہنچے اور کلام اللہ سن کر رک گئے۔ جب آپ نماز سے فارغ ہوئے تو وہ ظاہر ہوئے۔ آپ نے انہیں اسلام کی دعوت دی وہ سب فوراً مسلمان ہو گئے۔ اور اپنی قوم کی طرف جا کر اپنے ساتھیوں کو اسلام کی دعوت دی۔ سورہ احقاف کی آیت کریمہ **وَ اِذْ صَرَفْنَا اِلَيْكَ نَفْرًا مِّنَ الْجِنِّ** میں اسی واقعے کی طرف اشارہ ہے۔ پھر آپ مکہ تشریف لے گئے۔ اور بدستور خلق خدا کی ہدایت اور دعوت اسلام میں مشغول ہو گئے۔

۱: زفاف: دلہن کا شوہر کے پاس رہنا۔

۲: فتح سین مہملہ وسکون واؤ اس کے بعد وال مہملہ کا فتح۔

۳: زمعہ: فتح زائے مجمرہ ویم ویم مہملہ۔

۴: حبیب: جو عورت کنواری نہ ہو۔

۵: یثرب: یسکرون وسکون یا ئے مثبات تحسبہ وفتح نون وواو الف مقصورہ یونس علیہ السلام کی بستی کا نام)

۶: (پارہ ۲۶/۲۷ ص ۴۴ آیت ۱۲۹ احقاف) اور جب کہ ہم نے تمہاری طرف کتنے جن بھیجے۔ (کنز الایمان)

## باب اول:

## چھٹی فصل:

## بیان معراج

اعلان نبوت کے گیارہویں سال رسول اکرم (ﷺ) کو معراج سے سرفراز کیا گیا۔ آپ ام ہانی بنت ابی طالب کے گھر تشریف فرما تھے۔ چھت شعل ہوئی، حضرت جبرئیل تشریف لائے اور آپ کو اٹھا کر مسجد حرام میں لے گئے وہاں آپ کا سینہ اور شکم مبارک شق کیا۔ آب زمزم سے شکم، دل اور تمام اندرون سینہ دھویا، اور قلب اطہر کو ایمان و حکمت سے پر کیا جسے سونے کے طشت میں سجا کر لائے تھے۔ اور آپ کی سواری کی لیے براق پیش کیا۔ جو خچر سے قد میں کچھ نیچا اور دراز گوش سے اونچا، ایسا تیز رفتار کہ اس کا قدم تاحدنگاہ پہنچتا۔ جب آپ نے اس پر سوار ہونے کا ارادہ فرمایا تو وہ شوخی کرنے لگا۔ حضرت جبرئیل نے کہا اے براق! کیوں شوخی کرتا ہے۔ تجھ پر ایسا شخص سوار ہو رہا ہے جو اللہ کے نزدیک سب سے زیادہ بلند رتبہ ہے۔ اس بات سے براق مارے شرم کے پسینہ پسینہ ہو گیا۔ (صحیح ترمذی) اور بعض کتب تواریخ میں یہ لکھا ہے کہ براق نے درخواست کی کہ یا رسول اللہ قیامت کے دن بھی آپ میری پشت پر سوار ہوں تو آپ نے اس کی درخواست قبول فرمائی اس کے بعد آپ سوار ہو کر مسجد اقصیٰ (بیت المقدس) تشریف لے گئے، حضرت جبرئیل بھی ہمراہ تھے، وہاں انبیاء کرام کی ارواح طیبات حاضر تھیں۔ بحکم الہی سرور کائنات (ﷺ) نے امامت فرمائی اور دو رکعت نماز پڑھی تمام پیغمبران عظام نے حمد الہی کی، حضرت ابراہیم، حضرت موسیٰ، حضرت داؤد، حضرت سلیمان، اور حضرت عیسیٰ علیہم السلام نے حمد الہی میں بلیغ خطبہ ارشاد فرمائے اور ان نعمتوں کا بیان فرمایا جو ان سے متعلق تھیں ہمارے آقا محمد عربی (ﷺ) نے بھی حمد الہی بیان فرمائی اور ان نعمتوں کا اظہار فرمایا جو آپ سے متعلق تھیں یہ ایسا خطبہ تھا جس سے تمام انبیاء کرام پر آپ کی افضلیت ثابت ہوتی تھی۔ حضرت ابراہیم علیہ السلام نے ان صفات کو سن کر انبیاء کرام کو مخاطب کر کے فرمایا۔ **بِهَذَا فَحَضَلْتُكُمْ مُحَمَّدٌ أَنْتُمْ صِفَاتُكَ سَبَبُ مُحَمَّدٍ سَمِئَافُضْلُ هُوَ**۔ اس کے بعد سرکار آسمانوں کی طرف تشریف لے گئے۔ جب پہلے آسمان پر پہنچے حضرت جبرئیل نے دروازہ کھلوا یا فرشتے (جو دربان ملک تھا) نے پوچھا کون؟ کہا جبرئیل۔ کہا تمہارے ساتھ کون ہے؟ کہا محمد کہا کیا وہ بلائے گئے ہیں۔ کہا ہاں کہا **مَرْحَباً بِهٖ فَوَقَّعَ الْمَجِیْ جَاءَ** (خوش آمدید) اور دروازہ کھولا۔ آپ آسمان اول میں داخل ہوئے وہاں حضرت آدم علیہ السلام کو دیکھا۔ حضرت جبرئیل نے کہا یہ آپ کے باپ آدم ہیں۔ انہیں سلام کیجئے۔ آپ نے سلام کیا۔ حضرت آدم علیہ السلام نے سلام کا جواب دیا۔ اور کہا۔ **مَرْحَباً بِالْآبِیْنِ**۔

۱۔ ہمت شق ہوتا: اس بات کی طرف اشارہ ہے کہ اوپر کی جانب سے تمام عجاibat اٹھ گئے۔ ورنہ جبرئیل علیہ السلام دروازے سے بھی خدمت اقدس میں حاضر ہو سکتے تھے۔

۲۔ سونے: سونے کے برتن کا استعمال ناجائز ہے بلکہ چاندی کے برتن بھی۔ اس جگہ سونے کا طشت استعمال کرنے کی وجہ یہ ہے کہ اس وقت تک ان برتنوں کا استعمال حرام نہیں تھا اور دوسری وجہ یہ ہے کہ سونے اور چاندی کے برتن کا استعمال اس عالم میں ناجائز ہے نہ کہ عالم آخرت میں۔ جیسا کہ کلام اللہ سے ثابت ہے۔ اور رسول کریم ﷺ کی معراج عالم آخرت کی قبیل سے ہے۔ جیسا کہ حضرات صوفیہ اہل تحقیق کے نزدیک محقق ہے۔ (۱۲ ص)

الصّٰلِح و النّٰبِی الصّٰلِح یعنی فرزند صالح اور نبی صالح کو خوش آمدید۔ آپ نے دیکھا کہ حضرت آدم علیہ السلام کے داہنے کچھ گوری گوری صورتیں ہیں اور بائیں طرف کالی کالی صورتیں ہیں۔ جب حضرت آدم علیہ السلام داہنی طرف دیکھتے ہیں تو خوش ہو جاتے ہیں اور جب بائیں طرف دیکھتے ہیں غمگین ہو جاتے ہیں۔

حضرت جبرئیل علیہ السلام نے بیان کیا کہ داہنی طرف ان کی نیک اولاد کی صورتیں نظر آتی ہیں جو بہشتی ہیں۔ اس لیے انہیں دیکھ کر حضرت آدم علیہ السلام خوش ہوتے ہیں اور بائیں طرف ان کی اولاد بد کی صورتیں نظر آتی ہیں جو دوزخی ہیں۔ اس لیے انہیں دیکھ کر ناخوش ہو جاتے ہیں۔ پھر دوسرے آسمان پر تشریف لے گئے وہاں بھی حضرت جبرئیل علیہ السلام نے دروازہ کھلوا دیا دربان فرشتہ نے پوچھا کون؟ کہا جبرئیل۔ کہا ساتھ میں کون ہے؟ کہا محمد۔ کہا کیا وہ بلائے گئے ہیں؟ کہا ہاں۔ کہا مَزْحَباً بِہ فَذَنِّمُ الْمَجْیٰ جَاءَ (خوش آمدید) وہاں آپ نے حضرت یحییٰ اور حضرت عیسیٰ علیہما السلام کو دیکھا۔ حضرت جبرئیل علیہ السلام نے کہا یہ یحییٰ اور عیسیٰ (علیہما السلام) ہیں۔ انہیں سلام کیجئے۔ آپ نے سلام کیا ان حضرات نے جواب دیا۔ اور کہا مَزْحَباً بِہ بِالْآخِ الصّٰلِح و النّٰبِی الصّٰلِح یعنی برادر صالح اور نبی صالح کو خوش آمدید۔

اس کے بعد تیسرے آسمان پر تشریف لے گئے، حضرت جبرئیل علیہ السلام نے بدستور دروازہ کھلوا دیا وہاں کے دربان نے بھی وہی سوالات کئے جیسا کہ پہلے اور دوسرے آسمان کے دربان نے کئے تھے۔ وہاں حضرت یوسف علیہ السلام سے ملاقات ہوئی۔ آپ نے فرمایا کہ انہیں حسن کا ایک شطر ملا ہے۔ شطر کے معنی ہیں نصف اور یہی ایک حصہ یعنی نصف حسن حضرت یوسف کو ملا اور نصف سارے عالم کو، یا حسن کا ایک کامل حصہ انہیں ملا۔ حضرت جبرئیل نے کہا یہ یوسف ہیں۔ انہیں سلام کیجئے۔ آپ نے سلام کیا، انہوں نے جواب دیا۔ اور کہا مَزْحَباً بِہ بِالْآخِ الصّٰلِح و النّٰبِی الصّٰلِح یعنی برادر صالح اور نبی صالح کو مبارکباد پیش ہے۔ پھر چوتھے آسمان پر تشریف لے گئے اور حضرت جبرئیل علیہ السلام اور دربان فرشتہ کے درمیان حسب سابق گفتگو ہوئی۔ وہاں حضرت ادریس علیہ السلام سے ملاقات ہوئی اور ان سے حسب سابق سلام و جواب اور مرحبا ہوا۔ مگر انہوں نے آپ کو الاخ الصّٰلِح کہا۔ حالانکہ وہ آپ کے اجداد میں ہیں۔ قیاس تو اس بات کا مقتضی ہے کہ وہ الاہل الصّٰلِح کہتے۔ جیسے حضرت آدم علیہ السلام اور حضرت ابراہیم علیہ السلام نے کہا۔ علانے اس کی یہ توجیہ پیش کی ہے کہ حضرت ادریس علیہ السلام نے الاخ الصّٰلِح براہ تعظیم کہا۔

اس کے بعد آپ یا نبی آسمان پر تشریف لے گئے حضرت جبرئیل اور دربان کے درمیان معمول کی گفتگو کے بعد جب آسمان میں داخل ہوئے تو حضرت ہارون علیہ السلام سے ملاقات ہوئی۔ ان سے بھی بدستور سابق سلام و جواب اور مرحبا ہوا۔ اس کے بعد چھٹے آسمان پر تشریف لے گئے۔ وہاں بھی دربان سے مثل سابق گفتگو ہوئی اور حضرت موسیٰ علیہ السلام سے ملاقات ہوئی۔ حسب دستور سلام و جواب و مرحبا بھی ہوا۔ جب آپ وہاں سے بڑھے تو حضرت موسیٰ علیہ السلام رو پڑے اور کہا کہ یہ نوجوان میرے بعد پیغمبر ہوا اور اس کی امت کے لوگ میری امت سے زیادہ بہشت میں جائیں گے۔ یہ حضرت موسیٰ علیہ السلام کا اپنی امت پر افسوس تھا کہ یہ نافرمانیوں کے سبب جنت میں جانے سے محروم رہی۔ پھر ساتویں آسمان پر تشریف لے گئے۔ دروازہ کھلوانے

کے بعد حسب سابق گفتگو ہوئی، اس آسمان پر حضرت ابراہیم علیہ السلام سے ملاقات ہوئی۔ وہ بیت المعمور سے پیٹھ لگائے بیٹھے تھے۔ حدیث میں آیا کہ بیت المعمور میں ہر روز ستر ہزار فرشتے نئے داخل ہوتے ہیں جو دوبارہ اس میں نہیں آتے۔ حضرت جبریل علیہ السلام نے کہا کہ یہ آپ کے باپ ابراہیم ہیں انہیں سلام کیجئے۔ آپ نے سلام کیا انہوں نے جواب دیا اور کہلَمَزُحْباً بِالْأَبْنِ الصَّالِحِ وَالنَّبِيِّ الصَّالِحِ۔ اس کے بعد سدرۃ المنتہی کے پاس تشریف لے گئے۔ سدرۃ المنتہی ہیری کا ایک بڑا عظیم الشان درخت ہے۔ آپ نے فرمایا اس کے پتے ایسے ہیں جیسے ہاتھی کے کان۔ اور اس کے پیر ہجر کے مکے کی طرح۔ ہجر ایک شہر کا نام ہے وہاں کے مکے بہت بڑے ہوتے۔ اور آپ نے فرمایا کہ اس پر سونے کے بے شمار پتے تھے۔ یعنی اس صورت کے فرشتے۔

آپ نے آگے جانے کا ارادہ فرمایا تو حضرت جبریل علیہ السلام وہیں رک گئے۔ آپ نے سبب پوچھا تو کہا کہ مجھے یہاں سے اوپر جانے کی طاقت نہیں۔

اگر یک سر موئے برتر پریم فروغ تجلی بسوزد پریم

یعنی اگر بال برابر بھی میں آگے بڑھوں تو تجلی کی روشنی میرے بال و پر جلا دے۔

کتب سیر میں لکھا ہے کہ آپ نے براق کو اسی جگہ جھوڑ دیا۔ اور ایک دوسری سواری ”زُفْرَف“ آئی جس کا رنگ سبز تھا، اس کی روشنی آفتاب کی روشنی پر غالب تھی۔ اس پر آپ کو بیٹھایا گیا۔

زُفْرَفِ لَحْت میں بچھونے کو کہتے ہیں۔ گویا وہ زُفْرَفِ نورانی اور سبز زریں تخت رواں کی طرح ایک مسند تھا۔ آپ اس پر سوار ہوئے اور وہ آپ کو کرسی وغیرہ سارے مقامات آسمانی اور جبابات نورانی کی سیر کرا کر عرش تک لے گیا۔

آپ کو اللہ تبارک و تعالیٰ سے ایسا قرب خاص حاصل ہوا کہ نہ دوسرے انبیاء کو وہ مرتبہ حاصل ہوا نہ کسی فرشتے کی رسائی وہاں تک۔

ہو سکی۔ اللہ تعالیٰ نے آپ سے کلام فرمایا اور اپنے دیدار سے شرف بخشا۔ ہمارے آقا صلی اللہ علیہ وسلم جب قرب الہی اور دیدار خداوندی سے شرف یاب ہوئے تو آپ نے بالہام ربانی عرض کیا۔ اَلْحَيَّاتُ لِلّٰہِ وَالصَّلَوَاتُ وَالطَّيِّبَاتُ۔ ساری بدنی، زبانی اور مالی عبادتیں اللہ ہی کے لیے ہیں۔ اللہ جل شانہ نے ارشاد فرمایا۔ اَلسَّلَامُ عَلَیْکَ اَیُّہَا النَّبِیُّ وَرَحْمَةُ اللّٰہِ وَبَرَکَاتُہُ۔ اے نبی تم پر سلام ہو اور اللہ کی رحمت اور اس کی برکتیں نازل ہوں۔ آپ نے فرمایا اَلسَّلَامُ عَلَیْنَا وَ عَلٰی عِبَادِ اللّٰہِ الصَّالِحِیْنَ۔ ہم پر سلام ہو اور اللہ کے نیک بندوں پر۔ تب فرشتوں نے کہا۔ اَشْہَدُ اَنْ لَا اِلٰہَ اِلَّا اللّٰہُ وَ اَشْہَدُ اَنْ مُحَمَّدًا عَبْدُہُ وَرَسُوْلُہُ۔ ہم گواہی دیتے ہیں کہ اللہ کے سوا کوئی معبود نہیں اور گواہی دیتے ہیں کہ محمد (ﷺ) اللہ کے بندے اور اس کے رسول ہیں۔

آپ کا بارگاہ خداوندی میں التحیات کہنا ایسے ہی ہے جیسے لوگ بادشاہ کی خدمت میں حاضری کے وقت آداب و تسلیمات بجالاتے ہیں۔ اور اللہ تعالیٰ کا السلام علیک اَیُّہَا النَّبِیُّ وَرَحْمَةُ اللّٰہِ وَبَرَکَاتُہُ فرمانا ایسے ہی ہے جیسے بادشاہ اپنے مقرب بارگاہ کا سلام بکمال مہربانی و عزت افزائی لیتا ہے۔ پھر آپ کا السلام عَلَیْنَا وَ عَلٰی عِبَادِ اللّٰہِ الصَّالِحِیْنَ کہنا اس طرح تھا جیسے مقربان بادشاہ میں جو عالی ہمت ہوتے ہیں اپنی طرف بادشاہ کی توجہ

اور مہربانی کے وقت اور لوگوں کو بھی یاد کر لیا کرتے ہیں تاکہ ان پر بھی شامی الطاف و اکرام کی بارش ہو جائے۔ پھر ملائکہ کا اشہد ان لا الہ الا اللہ واشہد ان محمداً عبده ورسوله کہنا ایسے ہی ہے جیسے حاضرین دربار شامی کسی مقرب امیر پر خاص عنایت اور مخصوص تکریم دیکھ کر بادشاہ کی مدح و ثنا کرتے ہیں اور اس امیر کی تعریف و توصیف میں ایسے کلمات ادا کرتے ہیں جس سے یہ ثابت ہو کہ یہ شخص مستحق تقرب ہے۔

چونکہ نماز معراج المؤمنین ہے اس لیے جناب سید المرسلین صلی اللہ تعالیٰ علیہ وسلم کی معراج کی یاد دہانی کے لیے حکم ہوا کہ قعود میں یہ کلمات پڑھے جائیں۔ اور قعود کی تحمیں اس لیے ہے کہ نماز کی ساری ہیئتوں کے مقابلہ میں قعود کے اندر بندوں کی تعظیم و توقیر زیادہ ہے۔ چونکہ بادشاہ کے حضور بندے کو کمال عنایت کے سبب بیٹھنے کی اجازت ہوتی ہے۔ اور رسول کریم صلی اللہ تعالیٰ علیہ وسلم کو کلمات التحیات کمال توقیر کے وقت حاصل ہوئے تھے۔ اسی لیے ان کلمات کا قعود میں پڑھنا مقرر ہوا۔

**ایک شبہ کا ازالہ:** کچھ لوگوں کے دلوں میں یہ خلجان پیدا ہوتا ہے کہ رسول کریم صلی اللہ علیہ وسلم نے ایسے مبارک وقت میں عباد اللہ الصالحین فرما کر صرف نیک بندوں کو یاد فرمایا۔ اور گنہگاروں کا ذکر نہ فرمایا جب کہ وہ زیادہ محتاج کرم ہیں، ہمارے بعض بزرگوں نے اس کا بڑا ہی عمدہ جواب ارشاد فرمایا ہے۔ وہ یہ کہ یہ تو ممکن ہی نہیں کہ ایسے مبارک و مسعود موقع سے آپ گنہگاروں کو فراموش کر دیں۔ آپ رحمۃ للعالمین تھے۔ اور آپ کی نظر عنایت گنہگاروں پر بہت زیادہ رہتی۔ اس لیے آپ نے اس مقام قرب میں گنہگاروں کو صالحین سے پہلے یاد فرمایا۔ آپ نے السلام علینا۔ صیغہ جمع مشکلم کے ساتھ ارشاد فرمایا۔ اس انداز تکلم میں مشکلم کے علاوہ دوسرے افراد بھی شامل ہوتے ہیں۔ جس کا معنی ہوا کہ ہم سب پر سلامتی ہو۔ آپ نے السلام علی نہ فرمایا یہ صیغہ واحد مشکلم کا ہے۔ جس کا معنی ہے کہ صرف مجھ پر سلامتی ہو۔ حضور صلی اللہ علیہ وسلم نے اگر صیغہ واحد استعمال کیا ہوتا تو مذکورہ شبہ درست تھا لیکن آپ نے جمع کا صیغہ استعمال فرما کر سب کو شامل کر لیا۔ اس سے پتہ چلا کہ آپ نے غریب پروری کے طور پر اپنے ساتھ گنہگاروں کو شامل فرمایا اور گنہگاروں کا مرتبہ ایک طرح سے صالحین سے بڑھا دیا۔ ع

کہ مستحق کرامت گنہگار انند

شب معراج اللہ تعالیٰ نے آپ کو ایسے علوم و فیوض سے نوازا کہ اس کے بیان سے زبان قاصر ہے۔ اسے خدائے تعالیٰ نے خود مبہم اور پوشیدہ رکھا۔ ارشاد فرماتا ہے فَأَوْحَىٰ إِلَيْهِ عَبْدُهُ مَا أَوْحَىٰ۔ اب وحی فرمائی اپنے بندے کو جو وحی فرمائی۔ (کنز الایمان)

اس شب اللہ تعالیٰ نے آپ کی امت پر پچاس وقت کی نماز فرض کی۔ آپ **فرضیت نماز پنجگانہ:** وہاں سے تحفہ نماز لے کر واپس ہوئے اور چھٹے آسمان پر پہنچے تو حضرت موسیٰ علیہ السلام کے پاس سے گزر ہوا آپ نے پوچھا کہ آپ کی امت پر کیا فرض ہوا؟ آپ نے کہا ہر روز پچاس وقت کی نماز۔ حضرت موسیٰ علیہ السلام نے کہا کہ آپ کی امت پر پچاس وقت کی نماز گراں گزرے گی۔ میں نے بنی اسرائیل کا



معاملہ خوب جانچا ہے۔ ان کی ہدایت اور اطاعت کی بہت ساری تدبیریں کرتا رہا۔ لیکن وہ نہ سدھرے مجھے قوم کا حال خوب معلوم ہے۔ اس لیے آپ اپنے رب کے پاس پھر جائیے اور امت کے لیے نماز میں تخفیف کرائیے۔ آپ موسیٰ علیہ السلام کے مشورے پر عمل کرتے ہوئے بارگاہ خداوندی میں حاضر ہوئے اور تخفیف کی درخواست کی درخواست منظور ہوئی اور دس نمازوں کی تخفیف ہوئی۔ چالیس باقی رہ گئیں۔ پھر موسیٰ علیہ السلام کے پاس آئے آپ نے پھر وہی بات کہی کہ آپ کی امت یہ بار برداشت نہ کر پائے گی۔ پھر جائیے اور کی کرائیے۔ آپ پھر حاضر بارگاہ ہوئے۔ عرضی پیش کی اور دس نمازیں کم ہوئیں۔ اسی طرح موسیٰ علیہ السلام کے کہنے پر جاتے رہے اور نمازوں کی تعداد کم ہوتی رہی۔ یہاں تک کہ دس پنج گئیں۔ پھر موسیٰ علیہ السلام نے کہا کہ اب بھی آپ کی امت کے لیے بوجھ ہے جائیے اور کم کرائیے۔ اس مرتبہ پانچ گئی۔ اب پانچ وقت کی نماز رہ گئی۔ موسیٰ علیہ السلام نے کہا کہ آپ کی امت سے یہ پانچ وقت کی نماز بھی نہ ہو سکے گی۔ پھر جائیے اور تخفیف کی درخواست کیجئے۔ ہمارے آقا ﷺ نے فرمایا اب تک جاتا رہا لیکن اب جانے میں شرم محسوس ہو رہی ہے اس لیے میں نے پانچ قبول کر لی۔ اسی وقت عرش سے ندا آئی۔

أَمْضَيْنَاكَ فَرَضَيْنَاكَ وَ خَفَّفْنَا عَنْ عِبَادِي۔ میں نے اپنا فرض پورا کیا اور اپنے بندوں سے تخفیف کی۔ یعنی ہر نیکی کا دس گنا ثواب ہوتا ہے۔ تو گویا پانچ نمازیں ثواب کے حساب سے پچاس ہوئیں۔ جتنی کہ خدائے تعالیٰ نے پہلے فرض فرمائی تھی۔ اس طرح بندوں کو آسانی ہو گئی کہ پڑھیں گے پانچ نمازیں اور ثواب ملے گا پچاس کا۔

**فائدہ:** صحیح بخاری میں مذکور ہے کہ شب معراج پچاس وقت کی نمازیں فرض ہوئیں۔ پھر بعد تخفیف پانچ تک آئیں۔ یہاں روزوں کا ذکر نہیں ہے۔ مگر بعض کتابوں میں ہے کہ شب معراج چھ مہینے کے روزے فرض ہوئے۔ پھر بعد تخفیف ایک مہینہ کے فرض ہوئے۔

**فائدہ:** شب معراج آپ کی خدمت میں تین پیالے پیش ہوئے۔ ایک دودھ کا۔ ایک شہد کا۔ اور ایک شراب کا۔ آپ نے دودھ کا پیالہ لیا تو حضرت جبریل نے کہا اخْشَرْتُ الْفِطْرَةَ۔ آپ نے فطرت اسلام کو اختیار کیا۔ دودھ کو اللہ تعالیٰ نے بہت لطیف اور نفع بخش بنایا ہے، آدمی کا مدار حیات کھانے اور پینے پر ہے۔ تو دودھ کے اندر کھانا اور پانی دونوں ہے۔ تو پتہ چلا کہ دودھ مادہ حیات جسمانی ہے جس طرح ایمان مادہ حیات روحانی۔ دودھ ایمان اور اسلام کی مثالی صورت تھی۔ آپ نے اسے اختیار کیا تا کہ آپ کی امت میں ایمان اور اسلام قائم رہے۔ بعض روایات میں مذکور ہے کہ پیالے سدرۃ المنتہی کے پاس پیش کئے گئے تھے۔ اور بعض میں بیت المقدس مذکور ہے۔ دونوں روایتوں میں تطبیق کے لیے علما نے لکھا ہے کہ دونوں جگہ پیش ہوئے تھے۔

**مشاہدہ عجائبات:** شب معراج ہمارے آقا صلی اللہ علیہ وسلم نے جنت و دوزخ کی سیر کی اور وہاں بہت سے عجائبات کا مشاہدہ فرمایا۔ مگر تاریخ کی کتابوں میں بہت سے ایسے امور

کا ذکر ملتا ہے جن کا ثبوت حدیث کی معتبر کتابوں میں نہیں۔ مشکوٰۃ شریف کتاب الروایا میں بروایت بخاری ایک حدیث مذکور ہے کہ سرکاؤ نے خواب میں اس طرح کے امور دیکھے۔ جنہیں عموماً لوگ شب معراج میں بیان کرتے ہیں۔ یہاں وہ حدیث پیش کی جا رہی ہے۔

رسول کریم صلی اللہ علیہ وسلم بعد فجر لوگوں سے پوچھا کرتے تھے کہ تم نے کوئی خواب دیکھا ہے؟ اگر کوئی اپنا خواب بیان کرتا تو آپ اس کی تعبیر ارشاد فرماتے۔ ایک روز آپ نے حسب معمول پوچھا کہ آج رات کسی نے کوئی خواب دیکھا ہے تو کسی نے کوئی خواب بیان نہیں کیا خاموشی طاری رہی۔ آپ نے فرمایا کہ رات میں نے ایک خواب دیکھا ہے کہ میرے پاس دو شخص آئے اور مجھے اٹھا کر لے چلے یہاں تک کہ ایک میدان میں پہنچے وہاں میں نے دیکھا کہ ایک شخص بیٹھا ہے اور اس کے سر کے پاس ایک شخص کھڑا ہے اس کے ہاتھ میں ایک انکڑا ہے۔ اس انکڑے کو اس بیٹھے ہوئے شخص کے منہ میں ڈال کر ایک طرف کاٹھنڈا پشت تک چیرتا ہے۔ پھر وہ انکڑے نکال کر دوسرا کھنڈا چیرتا ہے اتنی دیر میں پہلا کھنڈا اور دست ہو جاتا ہے۔ آپ نے پوچھا یہ کون ہیں۔ مہمانیوں نے کہا آگے چلو۔ آپ آگے بڑھے دیکھتے ہیں کہ ایک آدمی چت لیٹا ہے۔ اور ایک آدمی اس کے سر کے پاس کھڑا ہے اور وہ لیٹے ہوئے شخص کے سر پر اس زور سے پتھر مارتا ہے کہ اس کا سر زخم آلود ہو جاتا ہے۔ اور دماغ پاش پاش ہو جاتا ہے اور پتھر لڑھک کر ایک طرف گر جاتا ہے۔ وہ شخص وہ پتھر اٹھانے جاتا ہے جب تک وہ پتھر لے کر واپس آتا ہے اس کا سر درست ہو جاتا ہے۔ پھر وہ پتھر مارتا ہے اور اس کا سر زخم آلود ہو جاتا ہے۔ اور پتھر لڑھک کر ایک طرف گر جاتا ہے۔ وہ پتھر اٹھانے جاتا ہے۔ اور اس کا سر درست ہو جاتا ہے۔ پھر پتھر مارتا ہے۔ آپ نے پوچھا یہ کون ہیں۔ انہوں نے کہا آگے چلئے۔ آپ آگے بڑھے دیکھتے ہیں تھوڑی طرح اوپر سے تنگ اور اندر سے کشادہ ایک غار ہے اس میں آگ روشن ہے اور اس میں کچھ ننگے مرد اور ننگی عورتیں ہیں۔ جنہیں آگ جلاتی ہے۔ اور آگ کے زور سے وہ نیچے سے اوپر آتے ہیں اور اتنی اوپر آ جاتے ہیں کہ ایسا محسوس ہوتا ہے کہ وہ کہیں باہر نہ نکل جائیں۔ پھر اندر چلے جاتے ہیں۔ آپ نے پوچھا یہ کون ہیں انہوں نے کہا آگے چلئے۔ آپ آگے بڑھے دیکھا کہ ایک خون کی نہر ہے اس میں ایک آدمی غوطہ لگا رہا ہے اور باہر نکلتا چاہتا ہے اور کنارے ایک دوسرا آدمی ہے جس کے ہاتھ میں پتھر ہے وہ اسے مارتا ہے جس کی وجہ سے وہ پھر واپس چلا جاتا ہے۔ آپ نے پوچھا یہ کون ہیں۔ انہوں نے کہا آگے چلئے۔ آپ آگے بڑھے تو دیکھا کہ ایک سبز باغ ہے جس میں ایک بڑا درخت ہے اس کی جڑ میں ایک سن رسیدہ آدمی بیٹھا ہے اور اس کے ارد گرد کچھ بچے ہیں۔ اور قریب ہی ایک شخص آگ جلا رہا ہے۔ وہ آپ کو درخت پر چڑھالے گئے۔ درخت کے بیچ میں ایک خوشنما، دلکش اور نہایت قابل تعریف گھر تھا، اس میں لے گئے دیکھا کہ اس میں کچھ بوڑھے جوان مرد، عورتیں اور لڑکے ہیں۔ اس گھر سے نکل کر درخت کے اوپر چڑھے ایک دوسرے گھر میں داخل ہوئے جو پہلے والے سے زیادہ خوشنما تھا۔ دیکھا کہ اس میں بوڑھے اور جوان ہیں۔ آپ نے ان دونوں سے کہا کہ تم دونوں نے مجھے رات بھر گھمایا آخر ان چیزوں کی حقیقت تو بیان کرو جو دیکھنے میں آئیں۔ انہوں نے کہا کہ جس کے کھنڈے چیرے جارہے ہیں وہ ایسا شخص ہے جو جھوٹ بولتا ہے اور اس کی جھوٹی بات مشہور ہو جاتی ہے۔ اور جس آدمی کا سر پتھر سے کھلا جا رہا ہے۔ وہ ہے جو قرآن مجید یاد کرے اور رات کو قرآن سے غافل ہو کر سو رہے۔ اور دن کو اس کے مطابق عمل نہ کرے قیامت تک اس کے ساتھ ایسا ہی معاملہ ہوگا۔ برہنہ مرد اور عورتیں جو مثل ثور غار میں جلتی ہوئی دکھائی دیں۔ وہ زنا کار مرد اور عورتیں ہیں اور خون کی ندی والا آدمی سود خور ہے۔ اور جو سن رسیدہ آدمی درخت کی جڑ میں دیکھا وہ حضرت ابراہیم علیہ السلام ہیں۔ اور ان کے ارد گرد لڑکے یہ عام لوگوں کے لڑکے ہیں۔ اور آگ جلانے والا یہ داروغہ

جہنم مالک تھا۔ اور جو پہلا گھر دیکھا یہ جنت میں عام مومنین کا گھر ہے۔ اور جو اس سے بہتر دوسرا گھر ہے وہ شہداء کا گھر ہے۔ اور ہم دونوں جبریل اور میکائیل ہیں۔ پھر کہا سر اٹھا کر دیکھئے آپ نے دیکھا تو ایک سفید سا بادل نظر آیا۔ کہا یہ آپ کا گھر ہے۔ رسول اللہ ﷺ فرماتے ہیں کہ میں نے کہا کہ مجھے اپنے مکان میں داخل ہونے دو۔ کہا ابھی آپ کی عمر باقی ہے۔ عمر پوری کئے بغیر اس گھر داخل نہ ہوں گے۔

**معراج میں کتنا وقت لگا:** ہمارے آقا ﷺ معراج میں اللہ تعالیٰ کے قرب تمام، شرف ہم کلامی، دیدار اور دیگر عظیم نعمتوں کے حصول کے بعد واپس آئے۔

اس سلسلے میں مشہور ہے کہ ابھی بستر مبارک گرم تھا اور حجرے کی زنجیر بھی ہل رہی تھی۔ روضۃ الاحباب میں لکھا ہے کہ رسول اللہ ﷺ کی آمد و رفت کل تین ساعت میں ہوئی تھی۔ اس عالم میں توقف اور طول سیر کا اثر معلوم نہ ہوتا تھا۔

حضرت شیخ مجدد الف ثانی اور دیگر صوفیہ کرام نے لکھا ہے کہ آپ کا معراج میں تشریف لے جانا عالم آخرت کی قبیل سے ہے اس عالم میں بڑی گنجائش ہے کہ ایک لمحے میں سیکڑوں سال کے کام ہو سکتے ہیں۔

**معراج اور صدیق اکبر رضی اللہ عنہ:** ہمارے آقا ﷺ نے جب صبح معراج کا واقعہ بیان فرمایا تو کفار نے جھٹلایا اور آپ کی ہنسی اڑانے لگے۔ ان میں سے بعض جلدی کر کے ابو بکر صدیق رضی اللہ عنہ سے ملے اور کہا کہ کیا تم اب بھی محمد (ﷺ) کو سچا کہو گے؟ بتاؤ وہ کہتے ہیں کہ رات میں بیت المقدس اور سارے آسمانوں کی سیر کر آیا ہوں۔ یہ کیسے ہو سکتا ہے۔ حضرت ابو بکر صدیق رضی اللہ عنہ نے کہا کہ اگر وہ یہ بات کہتے ہیں تو بیشک وہ سچے ہیں اور درست فرماتے ہیں۔ اس کے بعد حضرت ابو بکر بارگاہ رسالت میں حاضر ہوئے معراج کے حالات سنے اور تصدیق کی۔ اسی دن سے آپ کا لقب صدیق ہوا جیسا کہ حاکم کی روایت میں ہے اس موقع سے بعض ضعیف الایمان مرتد بھی ہو گئے۔

**کافروں کا امتحان:** واقعہ معراج سننے کے بعد کافروں کے دلوں میں ہلچل مچ گئی، انہوں نے کہا کہ آسمانوں کا حال تو ہمیں معلوم نہیں، مگر بیت المقدس کو ہم نے دیکھا اور

خوب جانتے ہیں۔ اے محمد تم وہاں کبھی نہیں گئے ہو اگر تمہارا دعویٰ درست ہے تو بیت المقدس کا نقشہ اور اس کے مکانات کی تفصیل تو بیان کرو۔ آپ رات میں تشریف لے گئے تھے۔ اور نقشہ دیکھنے، یاد رکھنے کی آپ کو کچھ ضرورت نہ تھی۔ اس وجہ سے آپ کو نقشہ بیان کرنے میں ذرا تاثر ہوا۔ اللہ کی شان کہ اس نے بیت المقدس کو آپ کے سامنے کر دیا۔ آپ نے دیکھ کر بحسن و خوبی نقشہ بیان کر دیا۔ کافر لا جواب ہو گئے۔ اور کافروں کا تجارتی قافلہ جو ملک شام گیا تھا آپ نے اس کے بارے میں بتایا کہ وہ واپس آ رہا ہے۔ بدھ کے روز مکہ میں داخل ہو جائے گا۔ اس روز قافلہ شام تک نہ آیا۔ اللہ تعالیٰ نے اس دن کو اتنا بڑھا دیا کہ قافلہ انہی دن مکہ میں داخل ہو گیا۔ حاصل کلام اللہ تعالیٰ نے ہر طرح سے اس علیہ عظمتی کی تصدیق کے طریقے نمایاں کر دیے۔

## باب دوم:

## پہلی فصل:

## ہجرت اور اس کے اسباب

موسم حج میں جب قبائل عرب حج کی ادائے گی کے لیے مکہ مکرمہ آتے تو نبی کریم (ﷺ) انہیں اسلام کی دعوت دیتے اور انہیں اپنا قریبی بناتے۔ نبوت کا گیارہواں سال تھا مدینہ سے کچھ لوگ حج کے لیے آئے ہوئے تھے۔ نبی اکرم (ﷺ) نے انہیں اسلام کی دعوت دی۔ انہوں نے مدینہ کے یہودیوں سے سن رکھا تھا کہ عنقریب ایک نبی تشریف لائیں گے اور ہم یہودی ان کے ساتھ ہو کر تم بت پرستوں کا قتل کر دیں گے مدینہ کے انصار نے آپ کی دعوت سن کر کہا کہ یہ وہی نبی معلوم ہوتے ہیں جن کا ذکر یہود کیا کرتے ہیں۔ کہیں ایسا نہ ہو کہ یہود ہم سے پہلے ان پر ایمان لے آئیں۔ یہ سوچ کر ان میں سے چھ آدمی مشرف بہ اسلام ہوئے اور یہ اقرار کیا کہ سال آئندہ ہم پھر آئیں گے۔ مدینہ پہنچ کر ان حضرات نے آپ کا ذکر کیا اور ہر گھر میں آپ کا نام پہنچا دیا۔

نبوت کے بارہویں سال اہل مدینہ کے بارہ آدمیوں نے آکر آپ سے ملاقات کی اور اسلام سے سرفراز ہوئے ان میں سے پانچ تو وہی تھے جو پہلے آچکے تھے ان کے علاوہ سات اور تھے۔ انہوں نے احکام اسلام اور آپ کی اطاعت پر بیعت کی۔ آپ نے ان کی درخواست پر حضرت مصعب بن عمیر (رضی اللہ عنہ) کو قریبی سکھانے اور احکام اسلام بتانے کے لیے مدینہ بھیج دیا۔ حضرت مصعب نے مدینہ پہنچ کر تعلیم قرآن، احکام دین اور دعوت اسلام کی خوب خوب اشاعت کی جس کا اثر یہ ہوا کہ انصار کے بیشتر افراد ان کے ہاتھ پر مسلمان ہو گئے۔ ان میں سے کچھ ہی باقی رہ گئے۔

نبوت کے تیرہویں سال شرفاء انصار میں سے ستر آدمی خدمت رسول میں حاضر ہو کر مشرف بہ اسلام ہوئے، اور یہ عہد و پیمان کیا کہ اگر آپ مدینہ تشریف لے آئیں تو ہم آپ کی خدمت گزاری میں کوئی کوتاہی نہ کریں گے۔ اور اگر آپ کا کوئی دشمن مدینہ پہنچ جائے تو ہم اس سے لڑیں گے اور جانثاری میں کوئی کسر نہ اٹھائیں گے۔

یہ دونوں بیعتیں ترتیب وار بیعت عقبہ اولیٰ اور بیعت ثانیہ کہلائی ہیں عقبہ کا معنی گھاٹی ہے، یہ بیعتیں ایک گھاٹی پر ہوئی تھیں اس لیے انہیں بیعت عقبہ کہا جاتا ہے۔ نیز اولیٰ کا معنی پہلی اور ثانیہ کا معنی دوسری ہے۔

بیعت عقبہ ثانیہ کی بعد رسول کریم (ﷺ) نے مسلمانوں کو مدینہ کی طرف عام ہجرت کی اجازت دیدی۔ مسلمان مدینہ کی طرف روانہ ہونے لگے، مگر یہ روانگی خفیہ طور پر تھی تاکہ کفار کے شر سے محفوظ رہیں۔ مگر جب حضرت عمر رضی اللہ عنہ نے ہجرت کا ارادہ فرمایا تو ایک نرالی شان کے ساتھ، آپ نے تلوار لی اور مسلح ہو کر خانہ کعبہ میں آئے طواف کیا اس کے بعد جماعت کفار سے مخاطب ہو کر کہا کہ خرابی ہو ان لوگوں کے لیے جو پتھروں کو پوجتے ہیں۔ اس کے بعد پھر کہا کہ جسے اپنی بیوی کو بیوہ اور اپنی اولاد کو یتیم کرنا ہو۔ میرا راستہ روکے، یہ کہہ کر آپ مدینہ کی طرف روانہ ہو گئے۔ قریش میں سے کسی کی یہ ہمت نہ ہوئی کہ وہ آپ کا راستہ روکے اور مقابلہ کرے۔ سارے مسلمان ہجرت کر گئے۔ صرف حضرت ابو بکر صدیق اور حضرت علی مرتضیٰ رضی اللہ تعالیٰ عنہما باقی رہ گئے۔ حضرت ابو بکر صدیق رضی اللہ عنہ نے اپنی ہجرت کے بارے میں رسول کریم (ﷺ) سے دریافت کیا تو آپ نے انہیں خوشخبری دی کہ تم میری رفاقت میں چلو گے۔ حضرت ابو بکر رضی اللہ عنہ یہ بات سن کر بے حد خوش ہوئے۔

اور اے محبوب یاد کرو جب کافر تمہارے ساتھ مکر کرتے تھے۔ کہ تمہیں بند کر لیں یا شہید کر دیں یا نکال دیں، اور وہ اپنا سا مکر کرتے تھے اور اللہ اپنی غیبی تدبیر فرماتا

Scanned with CamScanner



رکھی ہیں۔ آپ نے فرمایا کہ ان میں سے ایک مجھے اسی قیمت پر دید و جہنمی قیمت پر تم نے اُسے خریدی ہے۔ حضرت ابوبکر صدیق رضی اللہ عنہ نے عرض کیا حضور کی خدمت میں ویسے ہی نذر ہے۔ آپ نے فرمایا نہیں یہ تم میں تقسیم ہی لوں گا۔ حضرت ابوبکر نے کہا بہت خوب۔

اب یہاں یہ سوال پیدا ہوتا ہے کہ رسول کریم صلی اللہ تعالیٰ علیہ وسلم صدیق اکبر کا مال بے تکلف خرچ کرتے۔ اس اونٹنی کی قیمت دینے پر کیوں اصرار کیا۔ اس کا سبب محدثین نے یہ لکھا ہے۔ کہ آپ نے چاہا کہ اس عبادت عظمیٰ میں خالص اپنا مال خرچ ہو۔

آقائے کائنات (ﷺ) رات دولت خانہ میں تشریف فرما تھے کہ

**کاشانہ نبوت کا محاصرہ:** کفار کی ایک جماعت نے دروازہ گھیر لیا کہ موقع پا کر نبی آخر الزماں (ﷺ) کو شہید کر دیں، حضور (ﷺ) نے حضرت علی رضی اللہ عنہ کو اپنے بستر پر لٹا دیا، انہوں نے آپ کی مبارک چادر اوڑھ لی۔ ان سے آپ نے فرمایا کہ کفار تمہیں کچھ ضرر نہ پہنچا سکیں گے۔ آپ کے پاس اہل مکہ کی کچھ امانتیں تھیں آپ نے ان امانتوں کو حضرت علی کے سپرد کیا اور ان سے کہا کہ یہ فلاں فلاں کی امانتیں ہیں ان کے پاس پہنچا کر مدینہ چلے آنا۔ اس تنبیہ کے بعد آپ دروازے سے باہر نکلے اور سورہ ناس کی چند ابتدائی آیتیں۔ فَأَغْشَيْنَهُمْ فَهْمٌ لَا يُنْجِيهِمْ زُفْنٌ تک پڑھ کر ایک مٹھی خاک جماعت کفار پر پھینک دی۔ وہ خاک ان کے سر پر منہ پر اور آنکھوں میں پڑی۔ اور آپ ان کے درمیان سے صاف نکل گئے۔ اور کسی کو نظر نہ آئے۔ تھوڑی دیر کے بعد شیطان انسانی صورت میں وہاں آدھمکا۔ اور پوچھا یہاں کس فکر میں کھڑے ہو۔ انہوں نے کہا کہ محمد کا انتظار ہے۔ شیطان نے کہا کہ وہ تمہاری آنکھوں میں اور سروں پر خاک ڈال کر چلے گئے۔ ہر ایک نے جب اپنے چہرے اور سر پر ہاتھ پھیرا تو خاک کا اثر پایا۔ اس کے بعد کفار نے دروازے کی درازوں سے دیکھا تو حضرت علی رضی اللہ تعالیٰ عنہ بستر رسول پر چادر اوڑھے آرام فرما رہے ہیں۔ انہوں نے سمجھا کہ محمد عربی (ﷺ) لیٹے ہیں مکان کے اندر گھس گئے۔ حضرت علی رضی اللہ عنہ آہٹ پاتے ہی بستر سے اٹھ کھڑے ہوئے۔ ان سے پوچھا کہ محمد (ﷺ) کہاں ہیں؟ انہوں نے کہا کہ مجھے نہیں معلوم۔ انہوں نے حضرت علی رضی اللہ عنہ سے کچھ تعرض نہ کیا اور آقائے نامہ (ﷺ) کی تلاش میں نکل پڑے۔

جو کفار کاشانہ نبوت کے پاس اکٹھا تھے اور ان کے سروں پر خاک پڑی سب کے سب بروز بد رکفر کی حالت میں قتل کئے گئے۔ سوائے حکیم بن جواہر کے کہ وہ مشرف بہ اسلام ہوئے، ان کی عمر ایک سو بیس برس کی ہوئی، آپ کی عمر کے ساٹھ سال کفر کی حالت میں گزرے اور ساٹھ سال اسلام کے سائے میں۔

**آغاز ہجرت:** رسول کریم (ﷺ) کاشانہ نبوت سے نکل کر ابوبکر صدیق رضی اللہ عنہ کے گھر تشریف لے گئے۔ ان کو ساتھ لیا اور پایادہ روانہ ہو گئے۔ آپ نے پاؤں سے جوتے اتار دیے تھے

اور انگلیوں کے بل چلتے تھے، تاکہ نشان قدم نہ معلوم ہوں۔ آپ کے پاؤں زخمی ہو گئے یہ دیکھ کر حضرت ابوبکر صدیق رضی اللہ عنہ نے آپ کو کندھے پر سوار کیا اور غار ثور تک لے گئے۔ ثور مکہ سے قریب ایک پہاڑ ہے۔ جب غار کے قریب پہنچے تو صدیق اکبر رضی اللہ عنہ نے کہا کہ آپ ابھی باہر ہی ٹھہریں تاکہ میں جا کر غار کو صاف کر دوں

(۱) حزام: کبیر حائے مہملہ وزائے مجملہ۔ قاموس میں لکھا ہے کہ حکیم بن حزام خود بھی صحابی ہیں اور ان کے باپ بھی صحابی ہیں۔ ان کے بیٹے کا نام بھی حزام تھا وہ تابعی ہیں ۱۲۱ھ

اس لیے کہ پہاڑ کے غار عموماً سانپ بچھو سے خالی نہیں ہوتے۔ صدیق اکبر رضی اللہ عنہ غار کے اندر داخل ہوئے اور اپنی چادر پھاڑ پھاڑ کر سارے سوراخوں کو بند کر دیا۔ ایک سوراخ باقی رہ گیا۔ اس پر صدیق اکبر نے اپنے پاؤں کی ایڑی لگا دی اور آنحضرت ﷺ کو غار میں بلایا آپ اندر تشریف لے گئے۔ اور حضرت ابو بکر صدیق رضی اللہ عنہ کے زانو پر سر مبارک رکھ کر سو گئے۔ سانپ نے حضرت صدیق کے پاؤں میں کاٹا انہوں نے پاؤں کو بالکل جنبش نہ دی کہ کہیں آپ کی نیند میں خلل نہ پڑے۔ لیکن شدت تکلیف کی وجہ سے حضرت صدیق کی آنکھوں سے آنسو نکل پڑے اور رخسار سرور انور پر جا گرے، آپ جاگ اٹھے، ابو بکر صدیق نے عرض کیا یا رسول اللہ مجھے سانپ نے کاٹ لیا ہے، آپ نے اپنا مبارک لعاب وہن زخم پر لگا دیا فوراً تکلیف دور ہو گئی۔

غار میں تشریف لے جانے کے بعد مٹری نے غار کے منہ پر جالاتن دیا اور کبوتر نے اٹھ کر دیکر سینا شروع کر دیا، صبح جب کفار قریش تلاش کرتے ہوئے غار کے قریب پہنچے اور اس طرح جا کھڑے ہوئے کہ حضرت صدیق کی نگاہ ان کے پاؤں پر پڑی۔ آپ کو خوف لاحق ہوا کہ کہیں کفار رسول کریم ﷺ کو اذیت نہ پہنچائیں۔ عرض کیا یا رسول اللہ اگر یہ لوگ اپنے پاؤں کی طرف دیکھ لیں تو ہمیں دیکھ لیں گے۔ آپ نے فرمایا لَا تَخْشَوْا إِيَّاهُمْ إِنَّ اللَّهَ مَعَنَا۔ نہ گھبراؤ اللہ ہمارے ساتھ ہے۔ کفار نے جب مٹری کے جالوں اور کبوتر کے جوڑوں کو دیکھا تو کہا کہ اگر کوئی آدمی اس غار میں گیا ہوتا تو یہ مٹری کے جالے ٹوٹ گئے ہوتے اور جنگلی وحشی کبوتر یہاں نہ ٹھہرتا۔ کچھ لوگوں نے کہا کہ یہ جالاتو ہم نے عمر (رضی اللہ عنہ) کی پیدائش سے پہلے جیسا دیکھا تھا ویسے ہی ہے۔ یہ کہہ کر کفار واپس ہو گئے۔ اللہ تبارک و تعالیٰ نے تاریک کبوت اور وحشی جانور کے ذریعہ اپنے حبیب کی ایسی حفاظت فرمائی جو کہ سیکڑوں اہنی اسلحہ اور جنگی جوانوں سے ممکن نہ تھی۔

**فضیلت صدیق و علی رضی اللہ عنہما:** اللہ تبارک و تعالیٰ نے قصہ ہجرت میں حضرت علی اور حضرت صدیق رضی اللہ عنہما کو بہت فضیلت عنایت فرمائی۔ حضرت علی رضی اللہ عنہ کو تو اس طرح کہ آپ ہجرت کی شب رسول اللہ ﷺ کے مبارک بستر پر سو کر داد جاں نثاری دی جب کہ اس رات وہ بستر خوف و ہراس کا بستر تھا۔ بعض علما نے لکھا ہے کہ درج ذیل آیت حضرت علی کرم اللہ وجہہ کی شان میں نازل ہوئی ہے۔

وَمِنَ النَّاسِ مَنْ يَشْرِي نَفْسَهُ ابْتِغَاءَ مَرْضَاتِ اللَّهِ - وَاللَّهُ رَؤُوفٌ رَحِيمٌ (پ ۲۔ رکوع ۹ ہجرہ) اور اللہ بندوں پر مہربان ہے۔ (کنز الایمان)

اور حضرت ابو بکر صدیق رضی اللہ عنہ کی فضیلت تو ظاہر ہے کہ سارے سفر ہجرت میں کما حقہ حق خدمت گزاری اور جاں نثاری بجالائے۔ اور آیت اِذْ يَقُولُ لِصَاحِبِهِ لَا تَخْشَ إِنَّ اللَّهَ مَعَنَا (التوبہ۔ ۴۰/۴۱) بالاتفاق حضرت ابو بکر صدیق ہی کی شان میں نازل ہوئی۔ (ترجمہ آیت) جب اپنے یار سے فرماتے تھے۔ غم نہ کھا بیشک اللہ ہمارے ساتھ ہے (کنز الایمان)

اللہ تعالیٰ نے حضرت ابو بکر صدیق رضی اللہ عنہ کو قرآن مجید میں ”صاحب رسول“ فرمایا اور اپنے حبیب پاک ﷺ کی زبان فیض ترجمان سے معیت خاصہ الہیہ کی بشارت دی۔

فائدہ: اہل تحقیق نے لکھا ہے کہ حضرت موسیٰ علیہ السلام کا جب فرعون نے تعاقب کیا تھا تو اصحاب

موسیٰ نے کہا تھا اِنَّا لَمُعْذِرُونَ یعنی ہم ضرور پکڑ لئے جائیں گے۔ حضرت موسیٰ علیہ السلام نے فرمایا کَلَّا اِنْ مَّسَّوْسَىٰ ذَنْبًا سَنَعْتَدُ لَكَ مِنْهُ عَذَابًا۔ ہرگز نہیں بے شک میرے ساتھ میرا رب ہے وہ عنقریب میری رہنمائی فرمائے گا۔ اس مقولے میں اور نبی آخر الزماں صلی اللہ علیہ وسلم کے قول لَا تَخْشَوْنَ اِنَّ اللّٰهَ مَعَنَا میں بڑا فرق ہے۔ حضرت موسیٰ علیہ السلام نے اپنے اصحاب کو زجر کیا اس لیے کہ حرف کَلَّا محاورہ عرب میں زجر کے لیے آتا ہے۔ اور معیت الہی اپنے ہی ساتھ بیان کی معنی بصیغہ واحد فرمایا اور اپنے اصحاب کو شامل نہ کیا۔ اور رسول کریم ﷺ نے کلام کو کلمہ تکلی اور صیغہ محبت سے شروع فرمایا کہ لَا تَخْشَوْنَ مَتَّعْنَا اور معیت خاصہ الہی سے اپنے رفیق سفر کو بھی مشرف کیا۔ اِنَّ اللّٰهَ مَعَنَا کا معنی ہوا کہ بیشک اللہ ہمارے اور تمہارے دونوں کے ساتھ ہے۔ اور حضرت کلیم کے کلام میں ”مَعْنٰی“ پہلے ہے کلام صیب میں نام رب پہلے ہے ”مَعْنٰی“ بعد میں اس سے حضرت موسیٰ علیہ السلام کی مقابلہ میں رسول کریم ﷺ کا علو شان اور اصحاب موسیٰ کے مقابلہ میں حضرت صدیق اکبر کی سر بلندی معلوم ہوتی ہے۔

مفکوۃ شریف میں حضرت عمر رضی اللہ عنہ سے روایت ہے۔ انہوں نے کہا کہ ابو بکر صدیق میری ساری عمر کے اعمال حسنہ لے لیں اور بدلے میں اپنے ایک رات اور ایک دن کے اعمال دیدیں تو میں راضی ہوں۔ یہاں رات سے مراد ہجرت کی رات ہے۔ اور حضرت عمر نے حضرت ابو بکر کی رفاقت، جاں نثاری اور سانپ کاٹنے کا سارا قصہ بیان کیا، اور دن سے رسول کریم صلی اللہ علیہ وسلم کے وصال کے بعد کا دن مراد ہے۔ جس وقت کہ اطراف مدینہ کے اکثر لوگ مزد ہو گئے تھے۔ اور کچھ لوگ زکوٰۃ دینے سے انکار کر بیٹھے تھے۔ اس وقت حضرت ابو بکر نے کوشش اور جواں مردی سے از سر نو دین کو قائم کیا۔ اس سے بھی معلوم ہوتا ہے کہ حضرت ابو بکر کا وہ عمل جو شب ہجرت میں ہوا کتنا زیادہ بلند اور مقبول تھا۔ آپ تین دن تک غار ثور میں تشریف فرما رہے۔ عامر بن فہیرہ جو صدیق اکبر رضی اللہ عنہ کے آزاد کردہ غلام تھے وہ غار کے قریب بکریاں چراتے تھے، اور بکریوں کا دودھ نبی اکرم (ﷺ) کو اور صدیق اکبر کو پلا جاتے۔ اور عبد اللہ بن ابی بکر جو ان دنوں جو ان تھے مکہ میں قریش کی مجالس میں جا کر حالات کا جائزہ لیتے اور رات میں آکر پوری رپورٹ سنا دیتے۔ تین دن کے بعد نبی اکرم (ﷺ) ابو بکر صدیق رضی اللہ عنہ اور عامر بن فہیرہ اونٹنیوں پر سوار ہو کر ساحلی راستے سے روانہ ہوئے۔ عبد اللہ بن اَبِقَطْطٌ دُکُلِیّ کو رہبری کے لیے ساتھ لیا اونٹنیاں اسی کے سپرد تھیں۔ اس روز حکم کے مطابق غار کے پاس اونٹنیاں لے کر حاضر ہوا۔ کفار مکہ نے اعلان کر دیا تھا کہ جو کوئی محمد (ﷺ) اور ابو بکر صدیق (رضی اللہ عنہ) میں سے کسی کو پکڑ لائے یا قتل کر دے اسے سواوٹ انعام میں دیے جائیں گے اور جو دونوں کو پکڑ لائے اسے دو سو اونٹ دیے جائیں گے۔

ام معبد کی بکری: رسول کریم ﷺ ایک دن اپنے رفقا کے ساتھ شرقاے عرب کی ایک خاتون ام معبد کے خیمے پر پہنچے، اس کا خیمہ مدینہ کے راستے میں پڑتا تھا۔ آپ نے ام معبد سے گوشت اور چھوڑے طلب کئے۔ اس نے کہا کہ یہ چیزیں تو میرے پاس نہیں ہیں۔ آپ نے خیمہ

۱: اَبِقَطْطٌ: بضم ہمزہ و فتح رائے مہملہ و بایں ساکنہ و کسر قاف ۱۲ منہ رحمۃ اللہ علیہ۔ ۲: دُکُلِیّ: بضم دال مہملہ و ہمزہ مکسورہ و لام ۱۳ منہ۔

۳: مَعْبِدٌ: بفتح ميم و سکون ميم و فتح باء ۱۴ منہ۔

کے ایک گوشہ میں ایک بکری دیکھی ام معبد سے کہا کہ اجازت دو تو اس بکری کا دودھ دودھ لیں۔ اس نے کہا کہ اس کے پاس بالکل دودھ نہیں۔ اس کو جنے ہوئے ایک زمانہ گزر گیا۔ اور لاغری کے سبب چرنے کے لیے جنگل بھی نہیں جاسکتی۔ آپ نے فرمایا کہ وہ کیسی بھی ہو تم دوہنے کی اجازت دو۔ ام معبد نے دوہنے کی اجازت دیدی۔ آپ نے اس کے تھن کو ہاتھ لگایا اور بسم اللہ پڑھی فوراً اس کے تھن دودھ سے بھر گئے۔ اور آپ نے دوہنا شروع کر دیا، ایک بڑا برتن جس سے آٹھ نو آدمی شکم سیر ہو کر پی سکیں بھر گیا۔ آپ نے پہلے ام معبد کو پلایا۔ اس نے خوب سیر ہو کر پیا۔ پھر ہمراہیوں نے سیر ہو کر پیا۔ اس کے بعد آپ نے خود نوش فرمایا۔ پھر دودھ کے اس برتن کو بھر دیا اور وہاں سے روانہ ہو گئے۔ شام کو ام معبد کا شوہر ابو معبد آیا وہ دودھ دیکھ کر تعجب میں پڑ گیا۔ ام معبد نے کہا کہ یہ ایک مہمان عزیز کی برکت ہے۔ اور پورا واقعہ بیان کیا۔ اس کے بعد ابو معبد اور ام معبد دونوں مشرف بہ اسلام ہو کر آپ کے صحابہ میں داخل ہوئے۔

مواہب لدنیہ میں ہے کہ وہ بکری جسے ام معبد کے گھر میں آپ نے دوہا تھا حضرت عمر رضی اللہ عنہ کے زمانے تک زندہ رہی۔ اور دودھ دیتی رہی۔ یہاں تک کہ زمانہ رمادہ میں بھی صبح و شام دودھ دیتی رہی جب کہ روئے زمین پر کہیں دودھ میسر نہ تھا۔ حضرت عمر رضی اللہ عنہ کے عہد مبارک میں ایک مرتبہ بڑی زبردست قحط سالی واقع ہوئی جس میں لوگ بے حد پریشان ہوئے۔ اسی زمانے کو رمادہ کہا جاتا ہے۔

جس دن ام معبد کے خیمہ سے رسول کریم ﷺ کا گزر ہوا اسی دن مکہ معظمہ میں عربی کے چند اشعار سنے گئے۔ جن میں سرکار کے ام معبد کے خیمہ پر گزرنے کا اور کفار قریش کے خائب و خاسر ارہنے کا ذکر تھا۔

سراقہ بن مالک بن جہشم جو عرب کا ایک سردار تھا، اس کا گھر ایک جھیل کے کنارے آباد تھا۔ اس نے بھی کفار قریش کا اعلان سنا تھا۔ کسی نے اس سے جا کر

کہا ابھی چند آدمی اونٹوں پر سوار ہو کر ادھر گئے ہیں۔ شاید یہ وہی لوگ ہوں جن کی قریش کو تلاش ہے۔ سراقہ نے انعام کے لالچ میں ان کا تعاقب کیا اور دھوکہ دیتے ہوئے لوگوں سے کہا کہ یہ وہ لوگ نہیں بلکہ فلاں قبیلے کے ہیں۔ تاکہ وہ پیش قدمی نہ کریں۔ اس کے بعد ایک ٹیلے کے نیچے گھوڑا منگوا یا اور تیر و کمان سے مسلح ہو کر روانہ ہو گیا۔ گھوڑا تیزی کے ساتھ چلا اور آپ کے قریب پہنچ گیا۔ حضرت ابو بکر صدیق رضی اللہ عنہ بغرض حفاظت ادھر ہو گیا۔ دیکھتے رہتے تھے۔ آپ نے سراقہ کو دیکھ لیا اور عرض کیا یا رسول اللہ ایک سوار قریب آپ پہنچا ہے۔ آپ نے سراقہ کو دیکھا اور اس کے خلاف دعا فرمائی۔ یکا یک گھوڑے کا پیر پیٹ تک زمین میں دھنس گیا۔ سراقہ نے کہا کہ میں جانتا ہوں کہ تم دونوں کی بددعا سے میرے گھوڑے کا یہ حال ہوا ہے۔ آپ اس بلا سے نجات بخشیں میں وعدہ کرتا ہوں کہ واپس چلا جاؤں گا اور جو کوئی بھی آپ کی تلاش میں آتا ہوا ملے گا اسے بھی واپس کر دوں گا۔ آپ نے دعا کی زمین نے سراقہ کے گھوڑے کو چھوڑ دیا۔ سراقہ کہتا ہے کہ مجھے اسی وقت خیال گزرا کہ اللہ تعالیٰ آپ کو غالب فرمائے گا۔ میں آپ کے قریب گیا اور درخواست کی کہ آپ مجھے امان نامہ لکھ دیجئے تاکہ جب اللہ تعالیٰ آپ کو غلبہ عطا فرمائے تو میں محفوظ رہوں۔ آپ نے عامر بن فہیرہ کے ہاتھ سے امان نامہ لکھوایا۔ سراقہ اگرچہ اس وقت مسلمان نہ ہوئے بعد میں مشرف بہ اسلام ہوئے۔ اور زمرہ صحابہ میں داخل ہوئے۔ سراقہ نے حسب

وعدہ واپس ہوتے وقت آپ کا تعاقب کرنے والوں کو واپس کر دیا۔ اور ان سے کہا کہ تمہارے جانے کی ضرورت نہیں ہے میں دیکھ آیا ہوں محمد اور ابو بکر کا دور دور تک کہیں پناہ نہیں۔

**حبیب و کلیم کے معجزات میں یکسانیت:** رسول کریم (ﷺ) کی دعا سے سراز کے گھوڑے کا پیر زمین میں دھنس گیا۔ یہ

معجزہ حضرت موسیٰ علیہ السلام کے اس معجزہ کی طرح ہے کہ آپ کے دشمن قارون کو زمین میں نکل گیا۔

اس کا پس منظر یہ ہے جیسا کہ تفسیر بیضاوی وغیرہ میں ہے کہ موسیٰ علیہ السلام نے قارون کو زکوٰۃ کی ادائیگی کا حکم دیا تو حُب مال کی وجہ سے قارون کو یہ بات ناگوار گزری حکم ہوا کہ ایک ہزار درہم میں سے ایک درہم زکوٰۃ کا نکالو، جب اس نے حساب کیا تو اس پر بھی زکوٰۃ کی رقم زیادہ معلوم ہوئی۔ اس لیے وہ موسیٰ علیہ السلام کا دشمن ہو گیا۔ اس نے ایک ایسی عورت کو جو زنا سے حاملہ تھی۔ بہت سارا روپیہ دے کر اس بات پر آمادہ کیا کہ وہ بنی اسرائیل کے مجمع میں یہ کہہ دے کہ مجھ سے موسیٰ نے زنا کیا اور یہ حمل انہیں کا ہے۔

حضرت موسیٰ علیہ السلام عید کے دن دوران وعظ حدود و قصاص کے احکام بیان فرما رہے تھے۔ آپ نے فرمایا کہ اگر غیر شادی شدہ زنا کرے تو اسے سو درے مارے جائیں گے۔ اور اگر شادی شدہ زنا کرے تو اسے سنگسار کیا جائے گا۔ قارون نے کہا اے موسیٰ اگر تمہیں نے ایسا کام کیا ہو تو؟ آپ نے فرمایا کہ اگر میں بھی ایسا کروں تو مجھ پر یہی سزا نافذ ہوگی۔ قارون نے کہا کہ فلاں عورت کہتی ہے کہ تم نے اس سے زنا کیا ہے۔ اس نے اس عورت کو پیش کیا۔ حضرت موسیٰ علیہ السلام نے کہا کہ اے عورت تو سچ بتا کہ کیا معاملہ ہے۔ اس عورت نے کہا کہ قارون نے مجھے روپیہ پیسہ دیکر یہ سکھایا کہ موسیٰ علیہ السلام پر زنا کی تہمت لگا۔ اور اے موسیٰ میں اعلان کرتی ہوں کہ آپ اس تہمت سے پاک اور مبرا ہیں۔ اس پر موسیٰ علیہ السلام کا جلال جوش مارنے لگا اور آپ نے زمین سے کہا خُذِیْہ یعنی اے زمین قارون کو پکڑ لے۔ اسی وقت قارون کو زمین نے ٹخنے تک دھنسا لیا۔ قارون نے عاجزی کرنی شروع کی اور کہا اے موسیٰ مجھے بچائیے۔ مگر موسیٰ علیہ السلام کا جلال زوروں پر تھا۔ آپ نے پھر کہا خُذِیْہ (پکڑ لے) زمین نے اسے گھٹنوں تک دھنسا لیا۔ قارون گڑ گڑاتا رہا، لیکن موسیٰ علیہ السلام خُذِیْہ فرماتے رہے، اور زمین قارون کو دھنساتی رہی۔ یہاں تک کہ مکمل اسے نکل گئی۔ اللہ تعالیٰ نے حکم دیا کہ قارون کا گھر اور اس کا سارا خزانہ اس کے سر پر لا کر دھنسا دیا جائے۔

ان دونوں معجزوں کے واقع ہونے کی کیفیت سے رسول کریم (ﷺ) کی افضلیت اور شان رحمت عیاں ہے۔ آنحضرت (ﷺ) نے سراقہ کی التجا پر اسے زمین کی گرفت سے نجات دی، بلکہ ہمیشہ کے لیے پروانہ، امان لکھوا دیا، اور موسیٰ علیہ السلام نے قارون کی التجا اور آہ وزاری پر کوئی توجہ نہیں فرمائی۔ اللہ تعالیٰ نے موسیٰ علیہ السلام کی طرف وحی بھیجی کہ اگر مجھے قارون ایک بار بھی پکارتا تو میں اسے نجات دیدیتا۔ وہ تمہیں پکارتا رہا۔ لیکن تم نے اس کی ایک نہ سنی۔

حضرت موسیٰ علیہ السلام یادگیر انبیائے کرام پر جب نبی آخر الزماں (ﷺ) کی افضلیت بیان کی جائے تو اس بات کا لحاظ ضرور رہے کہ کسی طرح بھی اس پیغمبر کی تحقیر نہ ہو۔ اس لیے کہ ہر پیغمبر کی تحقیر کفر ہے۔ شعراء عموماً اس بلا میں مبتلا ہیں۔ رہا صرف افضلیت کا بیان تو اس سے تحقیر لازم نہیں آتی کہ خود رب کریم ارشاد فرماتا ہے:

تِلْكَ الرُّسُلُ فَضَّلْنَا بَعْضَهُمْ عَلَىٰ بَعْضٍ  
یہ رسول ہیں کہ ہم نے ان میں ایک کو دوسرے پر افضل  
کیا۔ (کنز الایمان)

(ب-۳-۱۷-بقرہ)

**بریدہ سلمیٰ کا جھنڈا:** جب نبی کریم صلی اللہ علیہ وسلم مدینہ کے قریب پہنچے تو بریدہ بن الحصیب

اسلمی ستر سواروں کے ساتھ آپ کو ملے۔ حضور صلی اللہ علیہ وسلم نے پوچھا تم کون ہو؟ انہوں نے کہا بریدہ بن الحصیب اسلمی آپ نے بطور تفاؤل فرمایا بَرَدَ اَفْرَدًا یعنی ہمارا کام آسان ہو گیا۔ اور قبیلہ کا نام اسلم بن کفر فرمایا سَلَمْنَا ہم سلامت رہے۔ پھر آپ نے پوچھا قبیلہ اسلم کی کس شاخ سے تعلق رکھتے ہو؟ کہا بنی سہم سے آپ نے فرمایا خَرَجَ سَهْمُكَ تیرا حصہ حاصل ہوا یعنی تجھے اسلام کی دولت نصیب ہوئی۔

بریدہ تو ارادہ بدلے کر آئے تھے۔ کفار قریش کے اعلان کے مطابق ان کی نیت رسول اللہ صلی اللہ علیہ وسلم کو گرفتار کرنے کی تھی کہ انعام و اکرام سے نوازے جائیں گے۔ لیکن جمال رسول دیکھ کر اور کلام شیریں سن کر وہ آپ پر فریفتہ ہو گئے۔ اور اپنے تمام ہمراہیوں کے ساتھ ایمان کی دولت سے سرفراز ہوئے۔ اس کے بعد عرض کیا یا رسول اللہ مناسب ہے کہ مدینہ میں داخل ہوتے وقت آپ کے ساتھ کوئی جھنڈا ہو۔ اتنا کہہ کر اپنی پگڑی اتاری اور ایک لکڑی میں لپیٹ کر علم بنایا۔ رسول کریم صلی اللہ علیہ وسلم نے انہیں کو علم بردار بنایا وہ آپ کی قیادت میں مدینہ کی طرف چلے۔ سبحان اللہ۔ کیا قدرت خداوندی ہے کہ وہ کس سرکشی سے آئے تھے اور کیسے تابعدار ہو کر ساتھ چلے۔

**اہل مدینہ کا انداز استقبال:** اہل مدینہ رسول کریم صلی اللہ علیہ وسلم کی تشریف آوری کی خبر سن کر فرط مسرت میں روزانہ مدینہ سے نکل کر مکہ کے راستے

میں استقبال کے لیے آتے۔ اور قریب دو پہر تک انتظار کر کے واپس ہو جاتے۔ ایسے ہی ایک روز انتظار کر کے واپس ہو رہے تھے کہ یکا یک ایک یہودی نے ایک نیلے سے آپ کی سواری دیکھ لی اور بلند آواز سے کہا يَا مَعْشَرَ الْعَرَبِ هَذَا جَدُّكُمْ اے گروہ عرب لو جن کا تمہیں انتظار تھا وہ آ گئے۔ وہ لوگ واپس ہوئے اور نہایت ہی مسرت و شادمانی کے ساتھ نبی رحمت صلی اللہ علیہ وسلم کے ساتھ مدینہ طیبہ میں داخل ہوئے۔ انصار کی لڑکیاں مارے خوشی کے اس طرح نغمہ سرا تھیں۔

طَلَعَ الْبَدْرُ عَلَيْنَا مِنْ فَيَئِذٍ الْوَدَاعِ

وَجَبَّ الشُّكْرُ عَلَيْنَا مِمَّا ذُكِّرَ لَنَا

ہم پر چاند طلوع ہوا ثنایات الوداع سے یعنی وداع کی گھانٹیوں سے۔

اور ہم پر اللہ کا شکر واجب ہے جب تک کوئی دعوت دینے والا اللہ کی جانب دعوت دے۔

**ثَنَائَاتُ الْوَدَاعِ کی تحقیق:** ثنایات الوداع کا معنی ہے رخصت کی گھانٹیاں۔ مکہ کی جانب جانے والے مسافر کو اہل مدینہ رخصت کرنے کے لیے ان گھانٹیوں تک

جاتے تھے اس لیے انہیں ثنایات الوداع کہا جانے لگا۔ (قاموس)

بعض اہل لغت اور محدثین نے لکھا ہے کہ ثنایات الوداع مدینہ سے شام کی جانب ہے نہ کہ مکہ کی جانب اور مذکورہ شعر مدینہ کی لڑکیوں نے اس وقت پڑھا تھا جب رحمت عالم صلی اللہ علیہ وسلم غزوہ تبوک سے مدینہ واپس ہوئے تھے۔ اور صحیح بخاری سے بھی یہی ثابت ہے کہ ثنایات الوداع شام کی جانب ہے۔

باب دوم:

دوسری فصل:

رسول اکرم ﷺ کی مدینہ طیبہ میں جلوہ گری

رسول اکرم (ﷺ) ربیع الاول کی بارہویں تاریخ کو دو شنبہ کے دن مدینہ کے ایک محلہ ثبا میں پہنچے اور بنی عمرو بن عوف کی ہستی میں قیام فرمایا۔ وہاں چودہ دن قیام رہا۔ ادھر حضرت علی رضی اللہ عنہ بھی رسول اللہ ﷺ کے حکم کے مطابق اہل مکہ کی امانتیں ان کے حوالے کر کے تیسرے دن ثبا میں حاضر ہو گئے۔ ثبا شہر مدینہ کے کنارے آباد ہے جہاں پر مسجد ثبا ہے۔ جس کا ذکر قرآن مجید کی اس آیت میں ہے۔

لَمَسْجِدَ أُسَسِّ عَلَى التَّقْوَى مِنْ أَوَّلِ نَوْمٍ  
أَحَقُّ أَنْ تَقُومَ فِيهِ (۱۱-۲-التوبة)  
بے شک وہ مسجد کہ پہلے ہی دن سے جس کی بنیاد پر ہیز  
گاری پر رکھی گئی۔ وہ اس قابل ہے کہ تم اس میں کھڑے  
ہو (نماز پڑھو) (کنز الایمان)

آپ جب تک وہاں قیام پذیر رہے اسی مسجد میں نماز ادا فرماتے رہے۔ جب آپ نے مدینہ کے اندر داخل ہونے کا ارادہ فرمایا تو ہر شخص اس بات کا متمنی اور آرزو مند تھا کہ سرکار ہمارے محلے میں قیام فرمائیں، آپ اونٹنی پر سوار ہو کر اس انداز میں روانہ ہوئے کہ ہر قبیلے کے لوگ آپ کے ساتھ ساتھ تھے اور سب کا یہی اصرار تھا کہ رسول اللہ ﷺ ہمارے محلے میں تشریف رکھیں، آپ نے فرمایا کہ میری اونٹنی مامور ہے وہ جہاں بیٹھ جائے گی میں وہیں قیام کروں گا۔ اونٹنی چلتے چلتے اس جگہ بیٹھی جہاں مسجد نبوی شریف کا منبر ہے۔ اسی کے قریب حضرت ابویوب انصاری رضی اللہ عنہ کا گھر تھا۔ ساز و سامان وہیں اتارا گیا اور آپ نے حضرت ابویوب انصاری رضی اللہ عنہ کے گھر قیام فرمایا۔

حضرت ابویوب انصاری رضی اللہ عنہ شامل کی اولاد سے تھے اور شامل ان چار سو عالموں کے سردار تھے جو بادشاہ یمن تبع لہ حنفیدی کے ہم نشین تھے۔

مدینہ سے تبع حمیری کا گزر: اہل سیر نے لکھا ہے کہ سرزمین مدینہ سے تبع حمیری کا گزر اس زمانے میں ہوا جب کہ مدینہ آباد نہیں تھا وہاں صرف ایک

چشمہ جاری تھا۔ ان عالموں کو جب معلوم ہوا کہ یہ جگہ نبی آخر الزماں (ﷺ) کی ہجرت گاہ ہوگی تو ان لوگوں نے وہیں سکونت اختیار کی۔ اور انہیں سے ایک ہستی آباد ہو گئی۔ انصار انہیں کی اولاد میں سے ہیں۔ بادشاہ کو جب یہ معلوم ہوا کہ یہ جگہ ہجرت گاہ نبی آخر الزماں ہے تو اس نے چاہا کہ خود بھی وہیں رہ جائے۔ لیکن امور سلطنت سدا رہے ہوئے۔ ہمراہیوں کو رہنے کا حکم دیا، اور رسول اللہ (ﷺ) کے نام ایک ایمان نامہ لکھ کر علما کے سردار شامل کو دیدیا اور یہ کہہ دیا کہ تم اپنی اولاد کو وصیت کر دینا کہ ان میں سے جو بھی پیغمبر آخر الزماں کا زمانہ پائے انہیں میرا

۱۔ تبع: بضم تاء مثلاً قنوقانیہ و تشدید ہائے موحدہ مفتوحہ و یمن مہملہ لقب بادشاہ یمن ۱۲ھ

۲۔ حمیری: بکسر حاء مہملہ و سکون یمن و فتح یائے تھانیہ و رائے مہملہ یمن کے ایک قبیلے کا نام ۱۲ھ منہ رحمۃ اللہ علیہ



سلام کہے اور یہ خط انہیں دیدے بغیر بعد نسل یہ خط حضرت ابوالیوب انصاری رضی اللہ عنہ تک پہنچا انہوں نے اسے حضرت رسول کریم ﷺ کی خدمت میں پیش کر دیا، حضرت ابوالیوب انصاری رضی اللہ عنہ شامول کی اکیسویں پشت میں تھے۔ اور جس گھر میں محمد عربی ﷺ نے قیام فرمایا یہ گھر بھی اسی بادشاہ نے بنوایا تھا کہ جب ہجرت کر کے تشریف لائیں گے تو اسی گھر میں قیام فرمائیں گے۔ یہ گھر دو منزلہ تھا۔ آپ نیچے رہتے اور ابوالیوب انصاری رضی اللہ عنہ کے اہل و عیال بالا خانہ پر۔ پھر حضرت ابوالیوب اور ان کی زوجہ ام ایوب کے دل میں یہ خیال گزرا کہ یہ تو بڑی بے ادبی ہے کہ رسول کائنات نیچے رہیں اور ہم اوپر۔ اس خیال میں وہ رات بھر نہیں سوئے۔ صبح اصرار کر کے آپ کو بالا خانہ پر رہنے کے لیے رضامند کیا اور خود نیچے رہنے لگے۔

**مسجد نبوی کی تعمیر:** جس زمین پر اونٹنی بیٹھی تھی وہ دو قیہوں کی تھی جو اسعد بن زرارہ کی پرورش میں تھے۔ رسول کریم ﷺ نے یہ زمین حضرت ابوبکر صدیق رضی اللہ عنہ کے مال سے خریدی وہ رقم دس دینار تھی۔ اسی زمین میں مسجد نبوی اور آپ کے مقدس حجرے تعمیر ہوئے۔

کتب حدیث میں وارد ہے کہ تعمیر مسجد میں محمد عربی ﷺ نے پہلے ایک پتھر رکھا پھر حضرت ابوبکر رضی اللہ عنہ سے ارشاد فرمایا کہ تم ایک پتھر اس پتھر سے ملا کر رکھو۔ حضرت عمر فاروق رضی اللہ عنہ سے فرمایا کہ تم ابوبکر کے پتھر سے ملا کر ایک پتھر رکھو۔ اس کے بعد حضرت عثمان غنی رضی اللہ عنہ سے فرمایا کہ تم عمر کے پتھر سے ملا کر ایک پتھر رکھو۔ جب ان حضرات نے پتھر رکھ لیے تو آپ نے فرمایا: **هؤلاء الخلفاء ومن بعدی**۔ یعنی یہ لوگ میرے بعد خلیفہ ہوں گے۔ اور ایسا ہی ہوا۔ رسول کائنات ﷺ تعمیر مسجد میں صحابہ کرام کے ساتھ برابر کے شریک رہے۔

**عبداللہ بن سلام کا اسلام:** مدینہ میں تشریف آوری کے بعد عبداللہ بن سلام جو یہود کے ایک بڑے عالم تھے رسول کریم ﷺ سے ملاقات کے لیے آئے۔ اور

آپ سے سوال کیا کہ قیامت کی پہلی علامت کیا ہوگی؟ جنتیوں کی پہلی غذا کیا ہوگی؟ اور بچہ کب ماں کے مشابہ ہوتا ہے اور کب باپ کے؟ آپ نے ارشاد فرمایا کہ قیامت کی پہلی نشانی ایک آگ ہوگی جو لوگوں کو مشرق سے مغرب تک ہانک لے جائے گی۔ اور جنتیوں کی پہلی غذا مچھلی کا جگر ہوگا جس کے کباب انہیں کھلائے جائیں گے۔ اور جب ماں کا نطفہ غالب ہوتا ہے تو لڑکا ماں یا ماں کے قرہی ماموں یا خالہ کے مشابہ ہوتا ہے اور جب باپ کا نطفہ غالب ہوتا ہے تو لڑکا باپ یا اس کے اقارب کے مشابہ ہوتا ہے۔ عبداللہ بن سلام نے ان سوالوں کے جواب سن کر کہا کہ کتب سابقہ میں ایسا ہی لکھا ہے۔ اور اسلام قبول کر لیا پھر عرض کیا یا رسول اللہ یہود بڑے جھوٹے اور مفتری ہیں۔ اگر میرے اسلام کے بارے میں جان جائیں گے تو مجھے بہت برا کہیں گے۔ میں چھپ جاتا ہوں اور میرا اسلام ظاہر کرنے سے پہلے میرے بارے میں ان سے پوچھیں دیکھیں وہ کیا بتاتے ہیں۔ وہ چھپ گئے۔ یہود حاضر ہوئے آپ نے ان سے پوچھا کہ عبداللہ بن سلام کو جانتے ہو؟ وہ کیسا آدمی ہے؟ انہوں نے کہا: **خَيْرُنَا وَابْنُ خَيْرِنَا وَابْنُ سَيِّدِنَا**۔ یعنی وہ ہم میں سب سے بہتر ہیں اور سب سے بہتر کے بیٹے ہیں۔ ہمارے سردار ہیں اور ہمارے سردار کے صاحبزادے ہیں۔ رسول اللہ ﷺ نے فرمایا کہ

اگر وہ مسلمان ہو جائیں تو؟ انہوں نے کہا کہ خدا کی پناہ ایسی بات کسی نہ ہوگی۔ پھر آپ نے عبد اللہ بن سلام کو بلایا انہوں نے آکر کہا۔ اشہد ان لا الہ الا اللہ و اشہد ان محمداً رسول اللہ۔ (میں گواہی دیتا ہوں کہ اللہ کے سوا کوئی معبود نہیں، اور گواہی دیتا ہوں کہ محمد ﷺ اللہ کے رسول ہیں) یہ سن کر یہود بہت ناخوش ہوئے اور کہنے لگے۔ شمرنا و ابن شمرنا۔ یعنی یہ بہت برے ہیں اور برے باپ کے بیٹے ہیں۔ اس کے علاوہ اور بہت برا بھلا کہا۔ حضرت عبد اللہ بن سلام نے عرض کیا کہ مجھے اسی بات کا خوف تھا۔

حضرت سلمان فارسی رضی اللہ عنہ مجوسی تھے۔ انہوں نے کافی عمر **سلمان فارسی کا اسلام:** پائی۔ دین مجوسی چھوڑ کر دین نصاریٰ اختیار کیا۔ علمائے یہود اور علمائے

نصاریٰ کی زبانی انہوں نے سن رکھا تھا کہ خاتم الانبیاء مبعوث ہونے والے ہیں۔ اور وہ ہجرت کر کے مدینہ آئیں گے۔ اس لیے انہوں نے مدینہ کی راہ لی۔ راستے میں کئی جگہ بکے بھی۔ جب رسول اکرم ﷺ مدینہ میں جلوہ افروز ہوئے، وہ ان دنوں ایک یہودی کے غلام تھے۔ خدمت رسول میں حاضر ہوئے کچھ چیزیں پیش کیں اور کہا کہ یہ صدقہ ہے۔ آپ نے فرمایا کہ میں صدقہ نہیں کھاتا مجھ پر حرام ہے۔ دوسرے دن آئے اور کچھ چیزیں پیش کر کے کہا یہ ہدیہ ہے۔ آپ نے قبول فرمائی۔ حضرت سلمان نے ایک دن جا کر پشت مبارک پر مہر نبوت بھی دیکھ لی۔ اور فوراً مسلمان ہو گئے مگر حضرت سلمان فارسی نے یہ سب اس لیے کیا کہ انہوں نے پہلے ہی معلوم کر لیا تھا کہ وہ صدقہ نہیں کھائیں گے۔ ہدیہ قبول کریں گے، اور ان کی پشت پر مہر نبوت ہوگی۔ ان کے اس عمل سے ان باتوں کی تصدیق ہو گئی۔ نبی صلی اللہ علیہ وسلم نے حضرت سلمان فارسی سے کہا کہ اپنی آزادی کی فکر کرو۔ انہوں نے اپنے مالک سے کہا کہ کچھ مال لے کر مجھے پروانہ آزادی دیدو۔ اس نے چالیس اوقیہ لے سونے پر آزادی کی شرط رکھی اور یہ بھی شرط لگائی کہ تین سو چھوہارے کے درخت لگائیں۔ اور جب وہ بار آور ہو جائیں تب تمہاری آزادی ہے۔ کھجور کے درخت میں پھل آنے کے لیے ایک عمر چاہیے لیکن سرکار نے جا کر خود اپنے دست مبارک سے چھوہارے کے درخت لگائے وہ سب اسی سال بار آور ہوئے۔ صرف ایک درخت حضرت عمر نے لگایا تھا وہ بار آور نہ ہوا۔ حضور نے اسے اکھاڑ کر اپنے ہاتھ سے لگا دیا وہ بھی بار آور ہوا۔ اور ایک انڈے کی مقدار سونا غنیمت میں آیا تھا آپ نے وہ سونا سلمان فارسی کو دیدیا اور کہا کہ اسے دے کر آزاد ہو جاؤ۔ حضرت سلمان فارسی نے عرض کیا یا رسول اللہ چالیس اوقیہ کی شرط ہے۔ کیا یہ کافی ہوگا۔ آپ نے زبان مبارک اس سونے پر پھیر دی اور برکت کی دعا کی۔ سلمان فارسی کہتے ہیں کہ جب میں نے اسے وزن کیا تو وہ ٹھیک چالیس اوقیہ تھا نہ کم نہ زیادہ۔ حضرت سلمان رضی اللہ عنہ اسے ادا کر کے آزاد ہو گئے اور حضور اقدس صلی اللہ علیہ وسلم کی خدمت میں رہنے لگے۔

۱: اوقیہ: عربی میں سات مثقال وزن کو کہتے ہیں۔ ایسا ہی قاسوس میں ہے۔ مثقال ساڑھے چار ماشے کا ہوتا ہے تو سات مثقال کے ساڑھے اکتیس ماشے ہوئے۔ یعنی دو تولہ ساڑھے سات ماشے۔ تو چالیس اوقیہ سونا۔ ایک سو پانچ تولے ہوا۔ جو کہ ہندوستان کی مروج قول سے قریب ڈیڑھ سیر ہوتا ہے۔ منہ۔

## نبی آخر الزماں سے یہودیوں کی ملاقات:

مدینہ کے باہر دونوں طرف یہودی  
بستیاں آباد تھیں۔ ایک بنی قریظہ کی  
اور دوسری بنی نغیرہ کی۔ ان قبیلوں کے لوگ بھی آپ سے ملاقات کرنے اور حال دریافت کرنے آئے۔  
سردار یہود خنی بن اخطب کی بیٹی صفیہ جو فتح خیبر کے بعد ازواج مطہرات میں شامل ہوئیں بیان کرتی ہیں کہ  
میرے باپ اور چچا مدینہ میں رسول اللہ ﷺ کی تشریف آوری کے بعد ان سے ملاقات کرنے کی غرض سے  
گئے۔ جب وہ واپس آئے تو اس طرح لیٹ گئے۔ گویا کہ بہت زیادہ تھکا محسوس ہو رہی ہے۔ ایک نے  
دوسرے سے پوچھا کہ کیا یہ وہی پیغمبر ہیں جن کا ذکر توریت اور کتب سابقہ میں ہے؟ دوسرے نے کہا کہ واللہ  
یہ وہی ہیں۔ پوچھا تیرا کیا ارادہ ہے؟ کہا جب تک نھنوں میں دم ہے مخالفت میں کوئی کوتاہی نہ کروں گا  
سبحان اللہ کیا قدرت خداوندی ہے کہ یہود و نصاریٰ کے علما کو آپ کی نبوت کا یقین تھا۔ مگر ان میں سے بیشتر  
حسد، تکبر اور حب جاہ و منصب کے سبب ایمان نہ لائے۔ ان کا خیال تھا کہ نبی ہماری قوم سے ہوں گے۔ یہ  
نبی اسمعیل سے ہیں اور ناخواندہ قوم سے تعلق رکھتے ہیں ایسا کیوں ہوا۔ اگر ہم ان پر ایمان لاتے ہیں تو ہماری  
شہنی جاتی رہے گی۔ اور جن کی قسمت میں سعادت ابدی تھی وہ ایمان سے مشرف ہوئے۔ جیسے عبد اللہ بن  
سلام۔ اور نصرانیوں کے کئی نامور بادشاہ ایمان کی دولت سے سرفراز ہوئے۔ جیسے نجاشی بادشاہ حبشہ۔ اور  
اکبدر بادشاہ رومۃ الجندل۔

مدینہ طیبہ میں بیر رومہ کا پانی بہت شیریں تھا۔ اور دوسرے کنوؤں کا  
پانی کھارا تھا۔ بیر رومہ کا مالک ایک یہودی تھا وہ پانی بیچا کرتا تھا۔  
اس لیے مسلمانوں کو پانی کی بڑی تکلیف تھی۔ رسول اکرم ﷺ نے فرمایا کہ جو شخص بیر رومہ کو خرید کر  
مسلمانوں کے لیے عام کر دے اس کے لیے جنت ہے۔ حضرت عثمان غنی رضی اللہ عنہ نے اس کنویں کو خریدا  
اور وقف کر دیا۔ پہلے آپ نے بارہ ہزار درہم میں نصف کنواں خریدا اس کی صورت یہ تھی کہ ایک دن  
حضرت عثمان غنی رضی اللہ عنہ کی باری ہوتی اور ایک دن یہودی کی۔ حضرت عثمان غنی اپنی باری کے دن مفت  
پانی دیتے اور وہ اپنی باری کے دن بیچتا لوگوں نے اس کی باری کے دن پانی بھرنا ہی چھوڑ دیا۔ اور حضرت  
عثمان رضی اللہ عنہ کی باری کے دن لوگ بقدر ضرورت بھر لیتے۔ چارو ناچار اس نے اپنا حصہ بھی حضرت  
عثمان کے ہاتھ بیچ دیا۔ حضرت عثمان نے وہ بھی وقف کر دیا۔ اب مسلمان بے تکلف اس سے پانی بھرنے  
لگے۔ اس فعل حسن کی بنیاد پر حضرت عثمان غنی رضی اللہ عنہ رسول اللہ ﷺ کے وعدے کے مطابق جنت  
کے مستحق ہوئے۔

## باب دوم:

## تیسری فصل:

## غزوہ بدر

ہجرت کے بعد جہاد کا حکم نازل ہوا، اس کے بعد نبی اکرم (ﷺ) نے کفار سے قتال شروع کیا۔ اور ان کے قتل و غارت کے لیے سپاہ لشکر بھی بھیجے۔

جس جہاد میں آپ بہ نفس نفیس تشریف لے گئے اہل سیر اسے غزوہ کہتے ہیں۔ اور جس میں تشریف نہیں لے گئے بلکہ صرف لشکر بھیج دیا اسے سیر یہ کہتے ہیں۔

تمام غزوات و سرایا کا تفصیلی بیان یہاں دشوار ہے، اس لیے مشہور غزوات کے ذکر پر اکتفا کیا جاتا ہے۔ تمام غزوات میں اشرف و افضل غزوہ بدر ہے۔ اس لیے کہ اس کے ذریعہ اسلام کی بڑی ترقی و اشاعت ہوئی۔ اس کی قدرے تفصیل یہ ہے۔

مسلمانوں کے مدینہ چلے جانے کے بعد بھی کفار قریش کا ظلم ان پر برابر جاری تھا۔ تنگ آ کر رسول کریم (ﷺ) تین سو تیرہ مہاجرین و انصار کے ساتھ کفار کے اس تجارتی قافلے کا راستہ روکنے کے لیے نکل پڑے جو ابوسفیان کی سرکردگی میں شام سے واپس ہو رہا تھا۔ جب ابوسفیان کو مسلمانوں سے کچھ خطرہ محسوس ہوا تو اس نے غمگین غفاری کو اجرت پر مکہ بھیجا اور ابو جہل وغیرہ سردارن قریش کو اس بات سے باخبر کیا کہ اگر قافلے کی سلامتی اور خیر چاہتے ہو تو جلدی مدد کے لیے آؤ اور قافلہ کو بچالو۔ یہ خبر سن کر ابو جہل طیش میں آ گیا اور تمام جنگی سامانوں سے لد اپھندا بڑے ہی کروفر کے ساتھ روانہ ہوا۔ جس میں گھوڑ سوار، شتر سوار اور پیادہ لوگ تھے، اس لشکر میں قبائل قریش کے تمام اشراف اور رؤسا شامل تھے۔ یہاں تک کہ خاندان ہاشم سے عباس بن عبد المطلب بھی برادرانہ حمیت و ہمدردی کے طور پر شامل ہوئے۔ ادھر ابوسفیان راستہ بدل کر راہ فرار اختیار کرنے میں کامیاب ہو گیا۔ اور ابو جہل وغیرہ کو یہ کہلا بھیجا کہ اب مدد کی حاجت نہیں۔ لیکن اللہ تعالیٰ کو سرداران کفار کو جہنم رسید کرنا تھا اور شوکت اسلام کو تمام و کمال ظاہر کرنا تھا۔ اس لیے ابو جہل لعین نے لشکر کشی پر اصرار کیا۔ اور کہا کہ محمد (ﷺ) نے نہایت شورش کی ہے اس لیے ان کی شورش کو ختم کرنا ضروری ہے۔ ان دنوں ابوسفیان کا کفر عروج پر تھا۔ ابو جہل کے پاس ممانعت کی خبر بھیجنے کے باوجود مکہ میں قافلہ کو پہنچا کر ابو جہل کے ساتھ ہولیا۔ مگر فتح و غلبہ درکنار، ذلت و شکست پائی اور چند زخم بھی کھائے۔

اللہ تعالیٰ نے وحی بھیجی کہ اے محبوب خدائے پاک تمہیں ظفر و کامیابی عطا فرمائے گا۔ آپ کے صحابہ کا جی چاہتا تھا کہ ابوسفیان کے قافلہ سے مقابلہ ہو کیوں کہ قافلہ چھوٹا تھا اس کے پاس ہتھیار کم تھے اس سے مقابلہ آسان تھا۔ اور ابو جہل جو لشکر کفار لے کر آ رہا تھا وہ ساز و سامان اور ہتھیار سے مسلح تھا۔ ان کے مقابلے میں

۱: سیر: فتح سین و تخلف ۱۴۱ ص ۱۴۱۔

۲: غمگین: ہدو ضاد بروزن جعفر قبیلہ غفار کے ایک شخص کا نام ہے۔ غفاری بکسر فین مجہد و قاورائے مہملہ قبیلہ غفار کی طرف نسبت ہے۔ حضرت

ابوذر غفاری اسی قبیلے کی تھے۔

مسلمان بے سرو سامان اور ہتھی تھے۔ لیکن اللہ تعالیٰ کو اپنی قدرت کاملہ دکھانی تھی۔ اور اسلام کی نصرت و مدد کرنی تھی۔ اس لیے ابوسفیان کا قافلہ بچ کر نکل گیا۔ اور لشکر کفار سے جم کر مقابلہ ہوا۔ کفار کا لشکر، لشکر اسلام سے تین گنا تھا بلکہ اس سے بھی زیادہ اس لیے کہ مسلمانوں کی تعداد تین سو تیرہ تھی۔ اور کفار ایک ہزار تھے لیکن کفار کو مسلمان دونوں نظر آئے اور مسلمانوں کا رعب ان کے دلوں پر چھا گیا۔

**غیب کی خبر:** رسول گرامی ﷺ جب بدر میں پہنچے تو آپ نے اپنے صحابہ کو ہر کافر کی جائے قتل بتادی اور وہاں نشان لگا دیا کہ یہاں فلاں مارا جائے گا۔ یہاں فلاں مارا جائے گا۔ راوی حدیث حضرت عمر رضی اللہ عنہ کہتے ہیں قسم ہے نبی کے خدا کی کسی نے ان میں سے ایک بالشت بھی تجاؤ نہیں کیا۔

**دعائے کریم کا اثر:** سرکار نے لشکر کی بے سرو سامانی دیکھ دعا فرمائی تھی۔ الہی! یہ ننگے ہیں انہیں کپڑا دے۔ الہی! یہ بھوکے ہیں انہیں کھانا دے۔ الہی! یہ پیادہ ہیں انہیں سواری دے۔ راوی حدیث کہتے ہیں کہ فتح کے بعد ہم میں سے کوئی ایسا نہ رہا جس کے پاس سواری، کپڑے اور نقد و جنس کی فراوانی نہ ہو۔

**انصار کی جاں نثاری:** لشکر کفار کے پہنچنے سے پہلے رسول کریم ﷺ نے جنگ کے سلسلے میں مشورہ کیا۔ پہلے حضرت ابو بکر پھر حضرت عمر رضی اللہ عنہما نے مناسب مشورے پیش کئے۔ آپ بہت خوش ہوئے اور ان کے لیے دعائے خیر فرمائی۔ حضرت مقداد نے کہا یا رسول اللہ ہم وہ نہ کہیں گے جو بنی اسرائیل نے موسیٰ علیہ السلام سے کہا تھا۔ فَانْهَبْ اَنْتَ وَرَبُّكَ فَقَاتِلَا اِنَّا هُنَا قَاعِلُونَ۔ یعنی اے موسیٰ جاؤ اور تیرا رب لڑے۔ ہم تو یہیں بیٹھے ہیں گے۔ یا رسول اللہ بلکہ ہم تو یہ عرض کرتے ہیں کہ ہم آپ کے ساتھ دائیں لڑیں گے۔ بائیں لڑیں گے۔ ہر طرف لڑیں گے۔ اور آپ ہمیں جہاں تک لے جائیں ساتھ ساتھ جائیں گے۔

چونکہ انصار نے بیعت عقبہ کے وقت یہ عہد کیا تھا کہ یا رسول اللہ اگر کوئی آپ پر مدینہ میں آکر چڑھائی کرے گا۔ تو ہم ان سے لڑیں گے۔ یہ نہیں کہا تھا کہ ہم آپ کے ساتھ نکل کر لڑیں گے۔ اس وقت رسول کریم ﷺ نے ایسی تقریر فرمائی جس سے انصار کرام نے یہ سمجھا کہ اس معاہدے کی وجہ سے رسول اللہ ﷺ کا یہ خیال ہے کہ شاید ہم مدینہ کے باہر آپ کے شریک نہ ہوں گے۔ انہوں نے عرض کیا یا رسول اللہ ہر چند ہمارا معاہدہ مقرر وقت مدینہ پر دشمنوں کی جوڑش کے وقت ہی تھا۔ لیکن جب ہم آپ پر ایمان لائے ہیں۔ اور آپ کو نبی برحق جانتے ہیں تو اب ہماری جان آپ کی جان پر فدا ہے۔ آپ کہیں ہوں اگر آپ ہمیں حکم دیں تو ہم سمندر میں کود پڑیں۔ یا رسول اللہ ہمیں دشمنوں سے لڑنے میں کسی طرح کا کوئی عذر نہیں ہے۔ اور جنگ کے وقت انشاء اللہ تعالیٰ آپ ہماری جان نثاری سے راضی ہو جائیں گے۔ صحابہ رضی اللہ عنہم سے جاں نثاری کی باتیں سن کر آپ بہت خوش ہوئے۔

**بارگاہ خداوندی میں رسول اکرم کی گریہ و زاری:** کتب حدیث میں وارد ہے کہ مقابلہ کے وقت

جب رسول کریم ﷺ نے کفار کا کروفر دیکھا تو سجدے میں گر پڑے اور گریہ و زاری کے ساتھ بارگاہ خداوندی میں فتح و نصرت کی دعا کرنے لگے۔ آپ نے یہاں تک کہا کہ اے اللہ اگر تو چاہے تو آج کے بعد سے تیری

لا پیداوت بخاری شریف میں ہے۔ ۱۲ مندرجہ اللہ علیہ۔

عبادت ختم ہو جائے۔ یعنی پردہ زمین پر ہمیں لوگ تیری عبادت کرنے والے ہیں۔ اگر تیری یہی مشیت ہے کہ کفار غالب آئیں اور ہم فنا ہو جائیں تو تیری عبادت بالکل ختم ہو جائے گی۔ حضرت ابو بکر رضی اللہ عنہ نے عرض کیا یا رسول اللہ ﷺ بس کیجئے۔ اللہ تعالیٰ نے آپ سے فتح و کامرانی کا وعدہ کیا ہے۔ بیشک وہ آپ کو فتح دے گا۔ تب آپ کھڑے ہوئے۔ اور یہ آیت پڑھی۔ سَنَهْزِمُ الْجَمْعُ وَ يُؤَلِّوْنَ الذُّبُرَ یعنی قریب ہے کہ یہ جماعت پشت پھیر کر بھاگ جائے گی۔ اور ٹھیک ایسا ہی ہوا کہ لشکر کفار بڑی ذلت کے ساتھ شکست کھا کر بھاگا۔

مذکورہ بالا روایت کے ظاہر سے یہ شبہ ہوتا ہے کہ جب اللہ تعالیٰ نے مقام عبدیت کی بلندی:

آپ سے فتح و کامرانی کا وعدہ فرمایا تھا تو پھر آپ کو اتنے اضطراب اور گریہ و زاری کی کیا ضرورت تھی۔ اور ایک شبہ یہ بھی ہوتا ہے کہ نعوذ باللہ (صدیق اکبر کا توکل رسول اکرم ﷺ سے قوی تھا۔ ان شبہات کا اعلیٰ الترتیب جواب یہ ہے کہ رسول کریم ﷺ کی نظر اللہ جل جلالہ کی ذات پر تھی کہ وہ قادر مطلق ہے، غنی بے پروا ہے، جو چاہے کر ڈالے، اور حضرت ابو بکر صدیق رضی اللہ عنہ کی نظر صفات الہی پر تھی کہ وعدہ، وعید صفات کی قبیل سے ہیں۔ تو اس طرح بھی رسول اکرم ﷺ کا مرتبہ و مقام ارفع و اعلیٰ ہے۔

مقام عبدیت حضرات صوفیہ کے نزدیک سارے مقامات سے بلند ہے۔ اور قرآن مجید میں مقام عبدیت کی بلندی کی طرف واضح اشارہ ہے۔ اس لیے کہ کمال قرب و عظمت کے موقع پر اللہ تعالیٰ نے حضور کو لفظ ”عبدی“ سے تعبیر کیا ہے۔ چنانچہ واقعہ معراج میں بیان فرمایا:

سُبْحَانَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بُرُكْنَا حَوْلَهُ لِنُرِيَهُ مِنَ الْإِنشَاءِ۔ (بارہ ۱۵- رکوع ۱) کہ ہم اسے اپنی عظیم نشانیاں دکھائیں۔ (کنز الایمان) اور سورہ نجم میں فرمایا:

فَاقْصِصْ بِنُوحٍ إِلَىٰ عَبْدِهِ مَا أَوْحَىٰ (بارہ ۲۷-۵۴) اب وحی فرمائی اپنے بندے کو جو وحی فرمائی (کنز الایمان) ظاہر ہے کہ مقام معراج سارے مقامات سے اشرف و اعلیٰ ہے ایسے موقع پر لفظ عبد سے تعبیر کرنا صاف اس بات کی طرف اشارہ ہے کہ مقام عبدیت تمام مقامات سے افضل و اعلیٰ ہے۔ اور اس میں یہ راز پنہاں ہے کہ عبد کو اپنے مولیٰ سے ایسا تعلق ہوتا ہے کہ ویسا تعلق کسی کو کسی سے نہیں ہوتا۔ عبد کی جان و مال سب مولیٰ کا ہوتا ہے۔ اور خود عبد اپنے جان و مال کا مالک نہیں ہوتا بلکہ اس میں مولیٰ کا ہی ہر طرح سے تصرف ہوتا ہے یہ بات نہ لڑکے کو باپ سے ہے نہ نوکر کو آقا سے، اور عبدیت کا یہ تقاضا ہے کہ عبد ہر وقت اپنے مولیٰ سے خائف رہے اور اس پر اپنا کچھ حق نہ سمجھے۔ چاہے کیسا ہی تقرب خاص ہو۔ اور ہمیشہ اپنی حاجتمندی اور عاجزی ظاہر کرتا رہے۔ اس کی مہربانی اور وعدہ انعام پر غرور نہ کرے۔ اس کی عظمت و جلال کو بھول نہ جائے۔ رسول اکرم ﷺ کا دعا فرمانا اور گریہ و زاری کرنا اسی وجہ سے تھا۔

دروود کے صیغوں میں آپ پر رحمت کاملہ کے نزول کی دعا کرنے میں بھی یہی راز ہے۔ حالانکہ آپ پر رحمت کاملہ یقیناً تھی۔ اور ہمیشہ رہے گی۔ اور مقام محمود کے حصول کے لیے دعا کرانے میں بھی یہی راز ہے۔ دعائے اذان میں ہے۔ وَابْعَثْهُ مَقَامًا مَّحْمُودًا الَّذِي وَعَدْتُهُ۔ یعنی اے اللہ تو انہیں مقام محمود پر قائم کر جس کا

تو نے وعدہ کیا ہے۔ حالانکہ اللہ تعالیٰ نے آپ سے حصول مقام محمود کا صاف وعدہ فرمایا قرآن شریف میں ہے  
عَسَىٰ أَنْ يَنْفَعَكَ رَبُّكَ مَقَامًا مَّخْصُودًا۔ خود اس دعا میں بھی مقام محمود کا وعدہ ہے۔ تو اس کے لیے دعا  
منگو انا محض بتقاضائے عبدیت ہے۔

**رحمت کی برسات:** میدان بدر میں لشکر اسلام جہاں جا کر ٹھہرا وہ ریتیلی زمین تھی وہاں پاؤں نہ جتتے  
تھے۔ پانی نایاب تھا، پیاس غالب تھی۔ لوگوں کو وضو کرنا تھا۔ اور رات میں بعض  
اہل لشکر کو غسل کی حاجت ہو گئی۔ اس لیے لوگ بہت زیادہ پریشان تھے کہ کہیں سے پانی دستیاب ہو تو اپنی ضرورت  
پوری کی جائے۔ اس وقت رسول اکرم ﷺ نے پانی کے لیے دعا فرمائی آپ کی دعاؤں سے خوب پانی برسا۔ ریت  
بیٹھ گئی۔ پاؤں ٹھہرنے لگے۔ لوگ خوب خوب سیراب ہوئے، نہایا دھویا، اور اپنے اپنے برتن بھر لیے۔

**آغاز جنگ:** پہلے جنگ کا یہ دستور تھا کہ دونوں طرف سے ایک ایک دو دو آدمی میدان میں اترتے اور  
ان کے درمیان مقابلہ ہوتا۔ سب سے پہلے ربیعہ کے لڑکے عتبہ اور شیبہ اور عتبہ کا لڑکا ولید  
کفار کی جانب سے میدان جنگ میں آئے۔ ان کے مقابلے میں پہلے انصار کے تین بہادر نکلے۔ انہیں دیکھ کر کفار  
نے کہا کہ ہمیں اپنے قریشی بھائیوں سے مقابلہ کرنا ہے۔ (یہ انصار ہمارے مقابلے کے نہیں) تب حضرت علی،  
حضرت حمزہ اور عبیدہ بن حارث ان کے مقابلہ کے لیے نکلے۔ حضرت علی کا شیبہ سے سامنا ہوا اور حضرت حمزہ کا عتبہ  
سے ان دونوں حضرات نے جاتے ہی عتبہ اور شیبہ کا کام تمام کر دیا۔ اور حضرت عبیدہ کے مقابل میں ولید تھا انہوں  
نے ولید پر ضرب لگائی لیکن خود بھی زخمی ہو گئے۔ اپنے حریف سے فارغ ہو کر حضرت علی نے جب عبیدہ بن حارث  
کی یہ حالت دیکھی تو ادھر پلٹ گئے اور ولید کو قتل کر دیا۔ اور تینوں کامیاب و کامران میدان سے واپس آئے۔

عتبہ اور شیبہ کی سبقت کرنے کی وجہ یہ بیان کی گئی ہے کہ یہ دونوں مکہ سے روانگی کے وقت لشکر میں شامل ہونے سے  
جی چراتے تھے۔ اور وہ ہرگز یہ نہیں چاہتے تھے کہ انہیں لڑائی کے لیے جانا پڑے۔ اس کی وجہ یہ تھی کہ ان کا نصرانی غلام  
عداس جو رسول کریم ﷺ کے طائف سے واپس ہوتے وقت مسلمان ہو گیا تھا جنگ میں شرکت سے مانع تھا۔ وہ کہتا  
تھا کہ ان سب کو اللہ تعالیٰ قتل کے واسطے لے جا رہا ہے۔ اسی وجہ سے عتبہ اور شیبہ اس لڑائی میں شرکت سے روگردانی  
کر رہے تھے۔ اور اس سفر سے نفرت کی باتیں کرتے۔ ان کی یہ حرکت دیکھ کر ابو جہل نے کہا یہ نامرد ہیں ورنہ جنگ سے  
کیوں بھاگتے۔ انہیں اسی طرح کے طعنے بار بار سننے کو ملتے۔ عاجز آ کر ان دونوں نے لڑائی میں پیش قدمی کی۔

**امیہ بن خلف کا قتل:** امیہ بن خلف بھی اس لڑائی میں شریک نہیں ہونا چاہتا تھا۔ اس کا سبب  
یہ تھا کہ سعد بن معاذ رضی اللہ عنہ رسول کریم ﷺ کی ہجرت کے

بعد مکہ آئے۔ امیہ بن خلف سے ان کی دوستی تھی اس لیے وہ اس کے مہمان ہوئے۔ امیہ کے ساتھ وہ طواف  
کعبہ میں مشغول تھے اتنے میں ابو جہل عین وہاں آدھمکا۔ اس نے امیہ سے چلا کر کہا کہ تم ان کے ساتھ کیوں  
اخلاص و محبت سے پیش آتے ہو۔ ان لوگوں نے تو دین بدلنے والوں کو اپنے پاس جگہ دی ہے۔ حضرت سعد  
بن معاذ نے اسی کے انداز میں بطور رجز کہا اگر تم ہمارا یہاں آنا بند کرو گے تو ہم تمہیں ایسی جگہ روکیں گے کہ  
تمہارے لیے بڑا منہگا پڑے گا۔ یعنی شام کے سفر سے، چونکہ قریش کا تجارتی قافلہ مدینہ سے ہو کر گزرتا تھا۔  
امیہ نے کہا کہ ارے اس سے مت الجھو یہاں کا سردار ہے، حضرت سعد بن معاذ نے کہا کہ میں نے رسول



اکرم ﷺ سے سنا ہے، کہ ابو جہل تیرا قاتل (سبب قتل) ہے، جب ابو جہل نے واقعہ بدر کے سلسلے میں نبی رحمت ﷺ سے جنگ کی ترغیب شروع کی۔ تو امیہ کو حضرت سعد کی بات یاد آگئی۔ وہ خوف زدہ ہوا کہ اس سفر میں کہیں ان کی بات سچ نہ ہو جائے۔ جنگ میں شریک ہونے سے عذر پیش کیا۔ اس کا یہ رویہ دیکھ کر ابو جہل اس کے پاس سر نہ دانی لے گیا اور کہا کہ تم مرد نہیں ہو جاؤ عورتوں کی طرح سنگار کر کے گھر میں بیٹھو۔ اس کے علاوہ اور بہت سخت سزا سنایا۔ آخر کار امیہ کو ساتھ جانا پڑا۔ مگر دوران سفر وہ یہی سوچتا کہ موقع ملے تو راہ فرار اختیار کرے۔ اور مکہ واپس چلا جائے۔ اس کی بیوی نے سامان سفر تیار کرتے وقت حضرت سعد کی بات یاد دلائی تو اس نے کہا کہ میں دو تین دن کے بعد واپس آ جاؤں گا۔ لیکن واپسی کا اتفاق نہیں ہوا۔ اور رسول اللہ ﷺ کے فرمان کے مطابق امیہ میدان بدر میں قتل کر دیا گیا۔ (بخاری شریف)

**ابو جہل کا قتل:** مشکوٰۃ شریف میں حضرت عبدالرحمن بن عوف سے روایت ہے کہ انہوں نے کہا کہ میں نے بروز بدرا اپنے دائیں بائیں جوانوں کو دیکھا دل ہی میں کہا کہ یہ نا تجربہ کار نو جوان ہیں ان کا ساتھ کچا ساتھ ہے۔ اتنے میں ان میں سے ایک نے مجھ سے پوچھا، چچا جان! آپ ابو جہل کو پہچانتے ہیں۔ میں نے کہا پہچانتا ہوں، تمہارا کیا مطلب ہے۔ اس نے کہا کہ میں نے سنا ہے کہ وہ رسول اکرم ﷺ کی شان میں گستاخیاں کرتا ہے۔ اگر میں اسے دیکھ لوں تو اس سے اس وقت تک جدا نہیں ہوں گا جب تک کہ ہم میں سے کوئی ایک فنا کے گھاٹ نہ اتر جائے۔ اس کے بعد فوراً دوسرے نے بھی یہی سوال کیا اور میں نے اس کو بھی یہی جواب دیا۔ یہ دونوں انصاری تھے، عفراء کے بیٹے تھے، ان میں سے ایک کا نام معاذ تھا اور دوسرے کا معوذ۔ عفراء ان کی ماں کا نام ہے وہ اسی نسبت سے مشہور ہیں۔ حضرت عبدالرحمن کو انہوں نے بڑے ہونے کی وجہ سے تعظیماً چچا کہا تھا۔ حقیقت میں ان کے بھتیجے نہیں تھے۔ حضرت عبدالرحمن کہتے ہیں کہ میں ان کی یہ باتیں سن کر بہت خوش ہوا۔ اتنے میں میں نے ابو جہل کو میدان میں گھوڑا کوداتے ہوئے دیکھا۔ میں نے ان نو جوانوں سے کہا کہ یہ دیکھو یہی ہے جس کے بارے میں تم پوچھ رہے ہو۔ یہ سنتے ہی وہ دونوں تلواریں میان سے نکال کر بازی طرح اس پر چھپے اور ابو جہل سے بھڑ گئے۔ یہاں تک کہ اسے مار گرایا۔ حدیث میں وارد ہے کہ فتح کے بعد جب ان دونوں نے ابو جہل کے قتل کا دعویٰ کیا تو رسول کریم ﷺ نے ان دونوں کی تلواریں دیکھ کر فرمایا کہ تم دونوں نے قتل کیا ہے۔ اور ابو جہل کا سلب معاذ کو دلایا۔ اس کے بعد معوذ بھی لڑائی میں گئے اور شہید ہو گئے۔

سلب (سین اور لام کی زبر کے ساتھ) ان اسلحہ جات اور مال و اسباب کو کہتے ہیں جو مقتول کے پاس ہوں۔ مسئلہ: امام شافعی رحمۃ اللہ علیہ کے نزدیک سلب کا مستحق ہمیشہ قاتل ہی ہوتا ہے۔ غنیمت کے ساتھ ملا کر اس کی تقسیم نہیں ہوتی۔ اور امام ابو حنیفہ رحمۃ اللہ علیہ کے نزدیک یہ ہے کہ امیر لشکر جب لڑائی میں کہہ دے کہ جس کو

۱۔ معاذ: یہ جو جناب اساتذہ نے تحریر فرمایا ہے کہ ابو جہل کے قاتل معاذ اور معوذ تھے۔ یہ درج سے نقل فرمایا ہے، اور صحیح یہ ہے کہ معوذ شریک قتل نہ تھے، بلکہ اس کے قاتل دونوں معاذ نام کے تھے۔ ایک معاذ بن عمرو دوسرا معاذ بن حارث بن دونوں کی ایک تھی جس کا نام عفراء تھا اور معوذ بھی اسی عفراء کا بیٹا اور معاذ بن حارث کے بھائی ہیں۔ مگر شریک قتل نہیں۔ مشکوٰۃ میں صحیحین کی حدیث متفق علیہ یوں ہے۔ والرجلان معاذ بن عمرو بن الجموح و معوذ بن عفراء اور مرقات شرح مشکوٰۃ میں یوں ہے۔ وهما اخوان امهما واحدة و ابوهما مختلف اور آخر مشکوٰۃ میں اصحاب بدر کے شمار میں صاحب مرقات نے شرح میں لکھا ہے کہ شریک قتل ایک تو معاذ بن عمرو ہے دوسرا معاذ بن حارث عفراء کی جانب سے یہ دونوں حقیقی بھائی ہوئے۔ (سید حسین شاہ شاگرد حضرت معصوم)

جو مارے اس کے ساز و سامان کا وہی مستحق ہے تو اس صورت میں سلب قاتل ہی کا ہوگا۔ ورنہ غنیمت کی طرح وہ بھی تقسیم ہوگا۔ اور جنگ بدر میں آقائے نامہ ﷺ نے یہ فرمایا تھا۔ اور اکثر لڑائیوں میں یہ فرماتے۔

**فرشتوں کی مدد:** اللہ تعالیٰ نے لشکر اسلام کی مدد کے لیے فرشتوں کو بھیجا پہلے ایک ہزار پھر تین ہزار اس کے بعد پانچ ہزار قرآن مجید میں مذکور ہیں۔ اور کتب احادیث میں مذکور ہے

کہ کچھ لوگوں نے پہاڑ سے فرشتوں کا لشکر دیکھا۔ مشکوٰۃ شریف میں ایک روایت ہے کہ ایک صحابی قتل کی غرض سے ایک کافر کا پیچھا کر رہے تھے۔ انہوں نے آواز سنی کہ کوئی کہہ رہا ہے۔ اقدم یا حیٰ زوم۔ بڑھ اے جیزم۔ اور ساتھ ساتھ کوڑے مارنے کی آواز بھی سنی پھر کیا دیکھتے ہیں کہ وہ کافران کے سامنے مرا پڑا ہے۔ اس کی ناک پھٹ گئی تھی اور کوڑے کے اثر سے وہ جگہ نیلی ہو گئی تھی۔ خدمت رسول میں اس بات کا ذکر ہوا تو آپ نے فرمایا کہ وہ مدد کا فرشتہ تھا جو تیسرے آسمان سے آیا تھا۔ اور ”جیزم“ فرشتے کے گھوڑے کا نام ہے۔ حضرت عباس رضی اللہ عنہ کو جس نے گرفتار کیا تھا وہ بہت حقیر تھا وہ ہرگز حضرت عباس سے مقابلہ کی طاقت نہیں رکھتا تھا۔ آپ نے فرمایا کہ تو نے عباس کو کیسے گرفتار کیا۔ اس نے کہا کہ ایک شخص نے میری مدد کی اور انہیں گرفتار کر کے میرے حوالے کر دیا۔ اس شخص کو میں نے نہ کسی پہلے دیکھا تھا اور نہ پھر بعد میں دیکھا۔ رسول کریم ﷺ نے ارشاد فرمایا کہ وہ فرشتہ تھا اور اکثر صحابہ نے دیکھا کہ کفار کے سران کے سامنے گرتے تھے اور سر کاٹنے والا نظر نہیں آتا تھا۔

**دفعۃً منہ پھر گیا:** عین حالت جنگ میں جب دونوں فوجیں ایک دوسرے پر پیش قدمی کر رہی تھیں۔ رسول کریم ﷺ نے اپنے دست مبارک میں کچھ مٹی اور کنکریاں لے کر کفار کی طرف پھینک دیں۔ اور فرمایا شَهِبَ الْوُجُوہُ یعنی ان کے چہرے بد شکل ہوں۔ وہ مٹی اور کنکریاں کافروں کے چہروں پر پڑتے ہی ان کی تیزی ست پڑ گئی۔ ابھی تھوڑی دیر بھی نہ گزری تھی کہ کفار بھاگ کھڑے ہوئے۔ ان کنکریوں اور خاکِ مشیت کی نمایاں تاثیر کے بارے میں پروردگار عالم ارشاد فرماتا ہے۔

وَمَا زَمَيْتُ أَذْرَمَيْتُ وَلَكِنَّ اللَّهَ رَمَىٰ  
بلکہ اللہ تعالیٰ نے پھینکی (کنز الایمان)

(انفال ۹-۱۶-۱۷) یعنی اللہ تعالیٰ نے اس میں ایسی قوی تاثیر رکھی تھی کہ اس نے لشکر جبار کا منہ پھیر دیا۔ اور یقیناً یہ تاثیر پیدا کرنا طاقت بشری سے باہر ہے۔ لہذا اے محبوب یہ تاثیر تمہاری قوت بشری سے نہیں تھی بلکہ یہ قدرت خداوندی اور طاقت ایزدی تھی جس کا ظہور تمہارے ہاتھوں سے ہوا۔  
حاصل کلام کفار قریش کو شکست عظیم نصیب ہوئی۔ اور اس جنگ میں ان کے ستر بڑے بڑے سردار قتل کے گھاٹ اتار دیئے گئے، اور ستر گرفتار کئے گئے۔

۱۔ یہاں شاید دل میں یہ خیال گزرے کہ کفار صرف ایک ہزار تھے تو پانچ ہزار فرشتے کس لیے بھیجے گئے، اس کا راز یہ ہے کہ کفار کی مدد کے لیے بھی بہت سے شیاطین حاضر ہوئے تھے تو اللہ تعالیٰ نے شیاطین اور کفار دونوں کو مغلوب کرنے کی لیے فوجوں کی یہ تعداد بھیجی۔ (سید حسین شاہ شاگرد مصنف)  
۲۔ جیزم: فتح حائے مہملہ یا اے ساکنہ تجسید و زائے عجمہ مہم و دلاساکن و مہم در آخر کذابی القاموس۔ من۔  
۳۔ اسی واقعہ کی طرف اشارہ کرتے ہوئے امام احمد رضا قادری قدس سرہ اصرار فرماتے ہیں۔

میں ترے ہاتھوں کے صدقے کیسی کنکریاں تھیں وہ جن سے اتنے کافروں کا دفعتاً منہ پھر گیا

**ابو جہل کا حشر:** فتح کے بعد رسول کریم ﷺ نے ارشاد فرمایا کہ پتا لگاؤ کہ ابو جہل کا حال کیا ہے۔ وہ زندہ ہے یا مردہ۔ اس کے لیے حضرت عبداللہ بن مسعود رضی اللہ عنہ تشریف لے گئے۔ انہوں نے جب میدان جنگ کا جائزہ لیا تو دیکھا کہ وہ مردود ایک طرف پڑا ہوا ہے اور ابھی جان کی کچھ

رمق اس میں باقی ہے۔ حضرت ابن مسعود اس کے سینے پر چڑھ بیٹھے۔ اس نے انہیں دیکھ کر کہا کہ اے بکری چرانے والے تو بہت اونچی جگہ بیٹھا ہے۔ پھر اس نے کہا کہ میرا حال تو جو ہوا سو ہوا مگر یہ تو بتاؤ کہ فتح کس کی ہوئی؟ حضرت ابن مسعود رضی اللہ عنہ نے کہا کہ اللہ تعالیٰ نے اپنے رسول کو فتح دی اور کفار کو شکست دی انہیں ذلیل و خوار کیا، اس کے بعد حضرت ابن مسعود نے اس کا سر کاٹنے کا ارادہ کیا تو اس نے کہا کہ میرا سر کاٹنا چاہتے ہو تو کندھوں کے قریب سے کاٹو۔ تاکہ جب سروں کے بیچ میں رکھا جائے تو بڑا معلوم ہو اور لوگ جانیں کہ یہ سردار کا سر ہے۔ ابن مسعود رضی اللہ عنہ نے اس خبیث کا سر کاٹ لیا اور خدمت اقدس میں لا کر ڈال دیا۔ آپ بہت خوش ہوئے، سجدہ شکر بجالائے۔ اور فرمایا کہ یہ اس امت کا فرعون تھا۔ اور آپ نے حضرت ابن مسعود کو ابو جہل کی تلوار عنایت فرمائی۔

جس طرح اس امت کے نبی (محمد عربی ﷺ) موسیٰ علیہ السلام سے رتبہ میں بلند تر تھے۔ آپ کی امت کا فرعون (ابو جہل) بھی شقاوت اور بد بختی میں فرعون موسیٰ سے بڑھا ہوا تھا فرعون موسیٰ نے مرتے وقت اسلام اور ایمان کے کلمات کہے اگرچہ قبول نہ ہوئے۔ مگر امت محمدیہ کے فرعون ابو جہل نے مرتے وقت بھی کفر اور تکبر کے کلمات کہے۔

**قتل اُمیہ کی کیفیت:** امیہ بن خلف جو قریش کا سردار تھا، اور پہلے حضرت بلال رضی اللہ عنہ کا مالک تھا وہ آپ کو اسلام قبول کرنے کی وجہ سے بڑی تکلیفیں دیتا تھا۔ بدر کے روز فتح کے بعد حضرت عبدالرحمن بن عوف رضی اللہ عنہ نے پرانی دوستی کی وجہ سے امیہ کو اور اس کے بیٹے علی کو اپنے ساتھ لے لیا۔ اور وہ دو زہریں جو انہیں اس لڑائی میں ملی تھیں دونوں ہاتھ میں لے لیں۔ امیہ نے کہا اے عبد الرحمن تم یہ زہر ہیں ڈال دو اور ہمیں بچالو، تمہیں زیادہ فائدہ ہوگا۔ حضرت عبدالرحمن نے وہ زہر ہیں ڈال دیں ایک ہاتھ سے امیہ کا ہاتھ اور دوسرے ہاتھ سے علی بن امیہ کا ہاتھ پکڑا اور ساتھ لے چلے۔ حضرت بلال رضی اللہ عنہ نے دیکھ لیا اور آواز دی کہ اے مسلمانو! یہ دشمن خدا امیہ بن خلف ہے ایسا نہ ہو کہ یہ بچ کر نکل جائے۔ سنتے ہی مسلمان جھپٹ پڑے فوراً اسے اور اس کے بیٹے کو قتل کر دیا۔ حضرت عبدالرحمن بارہا کہتے کہ خدا رحمت کرے بلال پر کہ انہوں نے میری زہر ہیں کھودیں، اور میرے قیدیوں کو قتل کر دیا۔

**کفار کی لاشوں سے گفتگو:** بعد فتح رسول کریم ﷺ نے مقتول کفار کی لاشیں چاہ بدر میں ڈالوا دیں، اور اسی کنویں کے قریب کھڑے ہو کر آپ نے ایک

ایک کا نام لے کر پکارا اور فرمایا کہ اللہ نے جو ہم سے وعدہ کیا تھا وہ ہم نے پالیا، اور جو تم سے وعدہ کیا تھا کیا وہ تم نے پالیا؟ حضرت عمر رضی اللہ عنہ نے عرض کیا یا رسول اللہ (ﷺ) آپ ایسے جسموں سے کلام کرتے ہیں جن میں روح نہیں ہے۔ آپ نے ارشاد فرمایا کہ وہ تم سے زیادہ سنتے ہیں۔

حضرت رقیہ رضی اللہ عنہا جو رسول کریم ﷺ کی صاحبزادی اور حضرت عثمان غنی رضی اللہ عنہ کی بیوی تھیں۔ بدر کی طرف روانگی کے وقت وہ

پیار تھیں۔ اس لیے رسول اکرم ﷺ نے حضرت عثمان رضی اللہ عنہ کو ان کی تیمارداری کے لیے مدینہ ہی میں چھوڑ دیا۔ اور فرمایا کہ عثمان! تمہیں اس غزوہ میں شامل ہونے کا پورا پورا ثواب ملے گا۔ لہذا حضرت عثمان شرکاء بدر میں شریکے گئے اور غنیمت سے انہیں ایک پورا حصہ بھی دیا گیا۔ فتح کے بعد جب آپ مدینہ طیبہ میں رونق افروز ہوئے تو اس سے ایک دن پہلے حضرت رقیہ کا انتقال ہو چکا تھا، لوگ تجہیز و تکفین کے بعد دفن میں مشغول تھے۔ اسی دوران حضرت زید بن حارثہ نے مدینہ میں پہنچ کر فتح بدر کی بشارت پہنچائی۔

حضرت رقیہ رضی اللہ عنہا کے انتقال کے بعد رسول رحمت ﷺ نے اپنی ایک دوسری صاحبزادی ام کلثوم کا نکاح حضرت عثمان سے کر دیا۔ اسی لیے حضرت عثمان رضی اللہ عنہ کو ذو النورین کہا جاتا ہے۔ (یعنی دو نور والے) علامہ قسطلانی نے شرح صحیح بخاری میں لکھا ہے کہ کسی پیغمبر کی دو بیٹیاں ایک امتی کے نکاح میں آئی ہوں سوائے حضرت عثمان کے گزشتہ امتوں میں بھی اور کسی کو یہ شرف حاصل نہیں۔ رسول کریم ﷺ حضرت عثمان سے اس قدر راضی تھے کہ آپ نے حضرت ام کلثوم کی وفات کے بعد فرمایا کہ اگر میری تیسری بیٹی ہوتی تو میں اسے بھی عثمان کے نکاح میں دیدیتا۔

جنگ بدر میں جو ستر آدمی گرفتار ہوئے تھے ان میں رسول کریم

فرمایا تھا کہ عباس ناخوشی سے لشکر کفار کے ساتھ آئے ہیں، انہیں جو بھی پائے قتل نہ کرے۔ آپ کا حکم فرشتوں نے بھی مانا انہیں گرفتار کروادیا۔ اور قتل نہ کیا جیسا کہ اوپر گزرا۔ حضرت عباس اگرچہ اس وقت مسلمان نہیں ہوئے تھے لیکن رسول عربی ﷺ کی وجہ سے مسلمانوں کے خیر خواہ تھے، سارے قیدیوں کے ہاتھ باندھ دیئے گئے تھے، حضرت عباس کا ہاتھ ذرا سخت بندھا تھا، جس کی وجہ سے وہ رات میں کراہ رہے تھے، رسول رحمت ﷺ ان کے کراہنے کی آواز سن کر بے قرار ہو گئے، یہاں تک کہ آپ کی نیند اڑ گئی۔ ایک صحابی نے آپ کی یہ کیفیت دیکھ کر حال دریافت کیا۔ اور عباس کے ہاتھ کا بندھن ڈھیلا کر دیا وہ خاموش ہو گئے، جب آپ کو یہ خبر ہوئی کہ عباس کا بندھن ڈھیلا کر دیا گیا ہے تو آپ نے فرمایا کہ سارے قیدیوں کے بند ڈھیلا کر دیے جائیں۔

اسیران بدر کے معاملہ میں نبی اکرم ﷺ نے صحابہ سے مشورہ کیا کہ ان صحابہ کرام سے مشورہ:

یہ لوگ کافروں کے سردار ہیں سب کو قتل کر دیا جائے تاکہ اسلام کی ہیبت خوب ظاہر ہو۔ اور مسلمانوں میں سے جو جس کا قریبی ہو وہ اسے قتل کرے۔ عقیل کو ان کے بھائی علی کے حوالے کیا جائے، اور عباس کو ان کے بھائی حمزہ کے حوالے کیا جائے اور میرے فلاں قریبی کو میرے حوالے کیا جائے۔ تاکہ ہم انہیں قتل کر کے یہ ثابت کر دیں کہ ہم پر رسول اکرم ﷺ کی محبت اپنے اقارب کی محبت پر غالب ہے۔ اور حضرت ابو بکر صدیق رضی اللہ عنہ نے مشورہ دیا کہ انہیں فدیہ لے کر چھوڑ دیا جائے۔ شاید یہ لوگ مسلمان ہو جائیں، اور مال فدیہ کے سبب مسلمانوں کو

طاقت بھی حاصل ہوگی۔ رسول اکرم ﷺ نے فرمایا کہ اللہ تعالیٰ نے بعض کے دل نرم بنائے ہیں اور بعض نے سخت۔ اور فرمایا کہ عمر کی مثال حضرت نوح اور حضرت موسیٰ علیہ السلام کی ہے۔ نوح علیہ السلام نے دعا مانگی۔

رَبِّ لَا تَذَرْ عَلٰی الْاَرْضِ مِنَ الْكَافِرِيْنَ  
ذُبَّارًا (۲۹-۱۰-۲۶ نوح)

اور موسیٰ علیہ السلام نے دعا مانگی:

رَبَّنَا اطْمِسْ عَلٰی اَمْوَالِهِمْ وَاَشْدُدْ عَلٰی  
قُلُوْبِهِمْ فَلَا يُؤْمِنُوْا حَتٰی يَرَوْا الْعَذَابَ الْاَلِيْمَ۔

عذاب نہ دیکھ لیں۔ (کنز الایمان) (۱۱-۱۴-۸۸ یونس)

اور ابوبکر کی مثال ابراہیم اور عیسیٰ علیہما السلام کی ہے۔ حضرت ابراہیم علیہ السلام نے فرمایا:

فَمَنْ يَّبْعِنِيْ فَاِنَّهُ مِنِّيْ، وَمَنْ عَصَانِيْ فَاِنَّكَ  
غَفُوْرٌ رَّحِيْمٌ (۱۳-۱۸-۳۶ ابراہیم)

اور حضرت عیسیٰ علیہ السلام نے اپنی امت کے حق میں فرمایا:

اِنْ تُعَذِّبْهُمْ فَاِنَّهُمْ عِبَادُكَ۔ وَاِنْ تَغْفِرْ لَهُمْ  
فَاِنَّكَ اَنْتَ الْعَزِيْزُ الْحَكِيْمُ۔

(کنز الایمان) (۷-۶-۱۱۸ مائدہ)

رسول کریم ﷺ کے مزاج میں بہت ہی زیادہ بردباری تھی، اور آپ رحمۃ للعالمین تھے آپ کو حضرت ابوبکر صدیق رضی اللہ عنہ کی رائے پسند آئی۔ اس لیے آپ نے قیدیوں سے فدیہ لے کر انہیں رہا کر دیا۔ اس کے بعد یہ آیت کریمہ نازل ہوئی۔

لَوْ لَا كِتَابٌ مِّنَ اللّٰهِ سَبَقَ لَمَسَّكُمْ فِیْمَا  
اَخَذْتُمْ عَذَابٌ عَظِيْمٌ۔ (۱۰-۵-۶۸ انفال)

عذاب آتا۔ (کنز الایمان)

یعنی اللہ تعالیٰ نے پہلے سے یہ حکم لکھ رکھا ہے کہ خطائے اجتہادی میں مواخذہ نہیں ہوتا۔ اور فدیہ لینے کا حکم تم نے اجتہاد سے دیا۔ اس میں خطا ہوئی اس لیے تم سے مواخذہ نہیں ہوا۔ نبی اکرم ﷺ اس آیت کے نزول کے بعد رونے لگے۔ اور فرمایا کہ اگر عذاب نازل ہوتا تو عمر اور سعد بن معاذ کے علاوہ کوئی نہیں بچتا۔ حضرت سعد بن معاذ کی رائے حضرت عمر کے موافق تھی۔

اس مقام پر علمائے یہ مسئلہ اخذ کیا کہ انبیاء کرام اجتہاد سے بھی حکم دیتے ہیں۔ اور اس میں خطا بھی واقع ہوتی ہے۔ لیکن اللہ تعالیٰ انبیاء کو خطا پر قائم نہیں رکھتا۔ فوراً اس پر مطلع کر دیتا ہے۔ اگرچہ اس وقت اس حکم پر عتاب ہوا۔ کیوں کہ اس زمانے میں کافروں پر اپنا رعب اور ہیبت جمانے کے لیے ابن کاقل ہی

مناسب تھا۔ لیکن اس کے بعد اس شریعت میں فدیہ لینے کا حکم آ گیا۔ اور مذکورہ آیت سے پہلے اللہ تعالیٰ نے ارشاد فرمایا ہے کہ جب تک نبی کفار کی خوب خوں ریزی نہ کر لے قیدیوں سے فدیہ نہیں لینا چاہئے۔ اس سے یہ ثابت ہوا کہ کفار کی خونریزی اور اسلام کا رعب و دبدبہ راسخ ہو جانے کے بعد فدیہ لینا نامناسب نہیں۔

**حضرت عباس رضی اللہ عنہ کا اسلام:** حضرت عباس رضی اللہ عنہ نے فدیہ کی ادائے گی میں اپنی بے مائیگی کا عذر کیا۔ اور کہا اے محمد

(ﷺ) یہ بڑے شرم کی بات ہے کہ تمہارا چچا فدیہ کے مال کے لیے قریش کی درمیان ہاتھ پھیلائے۔ آپ نے فرمایا کہ اس سفر میں روانہ ہوتے وقت جو سونا اپنی بیوی ام الفضل کے پاس رکھ آئے ہو وہ کیا ہوا۔ یہ سن کر حضرت عباس نے کہا بے شک تم نبی برحق ہو اس سونے کی کسی کو خبر نہیں ہے۔ بے شک خدائے تعالیٰ نے تمہیں اس کی خبر دی۔ یہ کہہ کر آپ نے فوراً اسلام قبول کر لیا۔ مگر اس کے بعد مصلحت کے پیش نظر آپ مکہ میں ریختے تھے۔ قبول اسلام کے بعد رسول اکرم (ﷺ) نے انہیں پھر مکہ جانے کی اجازت دی تھی۔

**زینب بنت رسول کا ہار:** حضرت ابو العاص رضی اللہ عنہ جو رسول کریم (ﷺ) کے داماد تھے ان کے نکاح میں رسول کریم (ﷺ) کی صاحبزادی

حضرت زینب تھیں۔ یہ بھی بدر کے قیدیوں میں تھے۔ ان کے فدیہ میں بی بی زینب نے کچھ زیور بھیجے تھے۔ ان میں حضرت ندیجہ رضی اللہ عنہا کا ایک ہار تھا جسے انہوں نے اپنی بیٹی زینب کو جہیز میں دیا تھا۔ یہ ہار دیکھ کر سرکار کو حضرت خدیجہ کی یاد آ گئی۔ اور آپ پر رقت طاری ہو گئی۔ آپ نے صحابہ سے کہا کہ اگر تمہاری مرضی ہو تو یہ ہار واپس کر دیا جائے۔ صحابہ نے بدل و جان قبول کیا۔ آپ نے ابو العاص سے وعدہ لیا کہ وہ مکہ پہنچے ہی حضرت زینب کو مدینہ پہنچا دیں۔ اور انہیں رخصت کیا۔

**شرکاء بدر کی فضیلت:** شرکاء بدر کا مرتبہ بہت بلند ہے وہ باقی صحابہ سے افضل ہیں۔ اور جنتی ہیں۔ خود رسول کریم (ﷺ) اور خلفائے

راشدین اہل بدر کی بڑی توقیر کرتے۔ صحیح بخاری میں ہے کہ حضرت جبرئیل علیہ السلام نے رسول رحمت (ﷺ) سے بیان کیا کہ جس طرح آپ کے صحابہ میں اہل بدر عالی رتبہ ہیں۔ اسی طرح وہ فرشتے جو بدر میں حاضر ہوئے اور فرشتوں سے اشرف و اعلیٰ ہیں۔ اہل بدر کی فضیلت کی وجہ یہی ہے کہ رسول کریم (ﷺ) کی سربراہی میں ان کے ذریعہ دین متین کی ایسے موقع سے تائید ہوئی کہ دین کی بنیاد مضبوط ہو گئی۔ اس سے ثابت ہوا کہ دین متین کی تائید افضل عبادات ہے۔

## باب دوم:

## چوتھی فصل:

## حضرت فاطمہ رضی اللہ عنہا کا نکاح

حضرت فاطمہ رضی اللہ عنہا رسول کریم ﷺ کی سب سے چھوٹی صاحبزادی تھیں۔ ہجرت کے بعد آپ کا نکاح حضرت علی رضی اللہ عنہ کے ساتھ ہوا۔ آپ بیٹیوں میں سب سے زیادہ حضرت فاطمہ کو چاہتے تھے۔ اور بارگاہِ خدا میں بھی وہ زیادہ مقبول تھیں۔ ہمارے آقا ﷺ نے فرمایا کہ فاطمہ جنت کی عورتوں کی سردار ہیں۔ جب وہ جوان ہوئیں تو حضرت ابوبکر اور حضرت عمر رضی اللہ عنہما نے فاطمہ سے نکاح کی درخواست کی، رحمت عالم ﷺ نے فرمایا کہ وہ ابھی چھوٹی ہیں۔ حضرت عثمان غنی رضی اللہ عنہ کے نکاح میں ان کی ایک بہن پہلے ہی سے تھیں اس لیے وہ درخواست نہیں کر سکتے تھے۔ اور حضرت علی رضی اللہ عنہ اپنی غربت کی بنیاد پر درخواست کی جرأت نہیں کر رہے تھے۔ حضرت ابوبکر رضی اللہ عنہ نے حضرت علی سے کہا کہ علی تم فاطمہ سے نکاح کا پیغام دو۔ انہوں نے اپنی تنگدستی کا عذر پیش کیا۔ اور یہ بھی کہا کہ رسول اکرم ﷺ میری درخواست قبول فرمائیں یا نہ فرمائیں۔ حضرت ابوبکر صدیق رضی اللہ عنہ نے کہا کہ تمہاری درخواست قبول ہوگی۔ صدیق اکبر نے یہ بات کچھ قرائن کی بنیاد پر کہی ہوگی۔

حضرت علی رضی اللہ عنہ حضرت فاطمہ کی نسبت پیغام لے کر خدمت رسول میں حاضر ہوئے۔ سید عالم ﷺ نے مرحبا کہا اور خوشی کا اظہار فرمایا۔ اس کے بعد پروردگار عالم کا حکم ہوا کہ فاطمہ کا نکاح علی سے کر دو۔ آپ نے علی مرتضیٰ کی درخواست قبول فرمائی۔ حضرت علی رضی اللہ عنہ نے عرض کیا یا رسول اللہ میرے پاس مہر کے لیے کچھ نہیں ہے۔ آپ نے فرمایا کہ بتاؤ تمہارے پاس کیا کیا سامان ہیں۔ عرض کیا ایک زرہ اور ایک گھوڑا، آپ نے زرہ بیچنے کا حکم دیا اور فرمایا کہ گھوڑا تمہارے جہاد میں کام آنے والی چیز ہے اسے اپنے پاس رکھو۔ زرہ حضرت عثمان غنی نے چار سو اسی درم میں خرید لی اور قیمت ادا کرنے کے بعد وہ زرہ بھی انہیں واپس کر دی۔ حضرت علی رضی اللہ عنہ نے پوری رقم لا کر رسول کریم ﷺ کی خدمت میں پیش کر دی۔ آپ نے اس رقم سے ایک مٹھی حضرت بلال رضی اللہ عنہ کو اس لیے دیا کہ وہ فاطمہ کے لیے خوشبو کا انتظام کریں۔ اور باقی رقم حضرت ام سلمہ کو دیکر فرمایا کہ اس سے فاطمہ کے لیے جہیز یعنی خانہ داری کے سامان تیار کر دو۔ شہزادی رسول فاطمہ زہرا کو جو سامان دیئے گئے۔ ان کی تفصیل یہ ہے۔

ایک پلنگ۔ کتان کے دو گدے۔ دو دھاری دار چادریں۔ ایک تکیہ، چاندی کے دو بازو بند۔ پانی بھرنے کی ایک مٹک۔ مٹی کے دو گھڑے۔ ان کے علاوہ اور کچھ دوسری چیزیں بھی شامل تھیں۔ آپ نے مہاجرین و انصار کے شرفاء اور رؤسا کو جمع کر کے خطبہ پڑھا اور حضرت فاطمہ کا نکاح حضرت علی کے ساتھ کر دیا۔ مہر چاندی کے چار سو درم مقرر ہوئے۔ جو حساباً بیڑھ سو تولہ ہوتے ہیں۔ نکاح سے پہلے رسول کریم ﷺ نے خود حضرت فاطمہ سے اجازت لی۔ یعنی پوچھا تھا کہ تمہارا نکاح علی سے کر دیں؟ تو وہ خاموش رہیں۔ ان کی یہی خاموشی اجازت ہو گئی۔ جیسا کہ حکم ہے کہ دلی اثر ب کے اجازت لینے کے وقت کنواری لڑکی کا سکوت، اجازت ہے۔

حصن حصین میں ہے کہ نکاح کے بعد بی بی فاطمہ رضی اللہ عنہا کو آپ نے رخصت کر دیا۔ آپ ان کے گھر تشریف لے گئے۔ پہلے حضرت فاطمہ سے پانی منگوایا۔ وہ ایک قاب میں پانی بھر لائیں۔ آپ نے اس پانی میں کلی ڈالی، پھر حضرت فاطمہ سے کہا کہ آگے آؤ۔ وہ آگے آئیں۔ آپ نے ان کے سر اور سینے پر پانی چھڑکا۔ پھر کہا کہ پیٹھ پھیرو۔ انہوں نے پیٹھ پھیری۔ آپ نے پانی ان کی پیٹھ پر چھڑکا۔ اور یہ دعا فرمائی:



اَللّٰهُمَّ اِنِّیْ اَعِیْذُ بِكَ وَ ذُرِّیَّتِہَا مِنْ الشَّیْطَانِ الرَّجِیْمِ۔  
یعنی اے اللہ میں فاطمہ اور اس کی اولاد کو شیطان مردود سے تیری پناہ میں دیتا ہوں۔

آپ نے پھر پانی طلب کیا حضرت علی کہتے ہیں کہ میں سمجھ گیا کہ اب مجھے حکم ہے۔ میں قاب میں پانی لایا۔ آپ نے پانی میں گلی ڈالی، پہلے سر اور سینے پر پھر دونوں شانوں کے درمیان چھڑکا۔ اس وقت بھی آپ نے وہی دعا فرمائی جو حضرت فاطمہ کے لیے کی تھی۔ نکاح کی وقت آپ نے دونوں کے لیے برکت و سعادت کی دعا فرمائی اور ان سے بکثرت نیک اور صالح اولاد ہونے کی دعا فرمائی۔ دعا کے الفاظ یہ ہیں:

جَمَعَ اللّٰہُ شَمْلَکُمَا وَاَسْعَدَ جَدَّکُمَا وَاَللّٰہُ تَعَالٰی تَمَّ دَوْنُوں کو بحسن و خوبی اکٹھا رکھے۔ تمہارا بَارَکَ عَلَیْکُمَا وَاَخْرَجَ مِنْکُمَا کَثِیْرًا طَیْبًا۔  
نصیبہ دو بالا کرے۔ تم پر برکت نازل کرے۔ اور تم سے بہت ساری طیب اور پاکیزہ اولاد پیدا کرے۔

آپ نے بعد نکاح چھوہاروں کا ایک طبق منگوایا اور حکم دیا کہ لوٹ لو۔  
رسول کریم ﷺ کی دعا رب کریم نے قبول فرمائی، اور فاطمہ کی اولاد میں ایسے پاکیزہ اور ستمگرے لوگ پیدا ہوئے کہ کسی اور کی اولاد میں نہیں ہوئے۔ پاک بازانمہ اور بڑے بڑے اولیا آپ کی نسل سے ہیں۔ جیسے حضرت غوث اعظم شیخ عبدالقادر جیلانی قدس اللہ سرہ العزیز کہ ان کا قدم تمام اولیا کی گردن پر ہے۔ اور آپ کا یہ فرمانا کہ ”میرا قدم تمام اولیا کی گردن پر ہے“ بحکم الہی تھا۔ اور سارے اولیائے کرام ان کے مقام بلند اور علو شان کے معترف تھے۔  
شیخ محی الدین ابن العربی نے فتوحات مکیہ میں لکھا ہے کہ حضرت غوث اعظم شیخ عبدالقادر جیلانی رحمۃ اللہ علیہ مراتب و مقامات اور تصرفات میں اولیا کے درمیان بہت بلند رتبہ اور قوی الشرف تھے۔  
خاتم خلفائے راشدین وائمہ مجتہدین حضرت امام مہدی حضرت فاطمہ کے صاحبزادے حضرت امام حسن رضی اللہ عنہ کی اولاد سے ہوں گے۔

حضرت امام مہدی بڑے صاحبزادے امام حسن رضی اللہ عنہ کی اولاد سے ہوں گے۔ اس میں دو نکتے ہیں۔ ایک یہ کہ حضرت ابراہیم علیہ السلام کے بڑے صاحبزادے حضرت اسماعیل علیہ السلام تھے اور ان سے چھوٹے حضرت اسحاق علیہ السلام۔ جس طرح حضرت اسحاق علیہ السلام کی اولاد میں تمام انبیائے کرام آئے۔ اور اشرف انبیاء خاتم النبیین ﷺ خلف اکبر حضرت اسماعیل علیہ السلام کی اولاد میں ہوئے۔ اسی طرح سبط اصغر حضرت امام حسین رضی اللہ عنہ کی اولاد میں اور ائمہ کرام ہوئے۔ اور خاتم الائمہ و الخلفاء حضرت امام مہدی سبط اکبر حضرت امام حسن رضی اللہ عنہ کی اولاد سے ہوئے۔

دوسرا نکتہ یہ ہے کہ امام حسن رضی اللہ عنہ نے رسول کریم ﷺ کی امت کے قتل اور خونریزی سے حفاظت کی غرض سے خلافت چھوڑ دی تھی اس کے صلے میں اللہ تعالیٰ نے ان کی اولاد میں امام مہدی خاتم الخلفاء کو پیدا کیا۔ جو ساری زمین کے بادشاہ ہوں گے۔ اور ان کے عہد مبارک میں امور دینیہ اور رفاہ امت محمدیہ (ﷺ) مکمل طور پر ظہور پذیر ہوگی۔ جس طرح حضرت اسماعیل علیہ السلام نے اپنی جان و حیات راہ خدا میں وقف کر دی تھی۔ اور ذبح کے لیے اپنے آپ کو پیش کر دیا تھا تو اللہ تعالیٰ نے ان کی اولاد میں خاتم الانبیاء محمد عربی ﷺ کو جان جہاں بنا کر پیدا کیا کہ ان کے صدقے میں کڑوروں افراد نے حیات ابدی حاصل کی۔ اور رہتی دنیا تک ان کا فیض جاری رہے گا۔

## باب دوم:

### پانچویں فصل:

## غزوہ اُحد

مشہور ترین غزوات میں غزوہ اُحد بھی بڑی اہمیت کا حامل ہے۔ اس کی تفصیل یہ ہے کہ کفار قریش کو بدر میں شکست کھانے کا بڑا رنج تھا۔ اور اپنے مقتولین کا خیال کر کے ان کے اندر جذبہ انتقام بھڑک اٹھا تھا۔ اس لیے ایک زبردست لشکر تیار کر کے مدینہ پر فوج کشی کر دی۔ رسول کریم ﷺ کی مرضی باہر جا کر لڑنے کی نہیں تھی۔ آپ کا ارادہ یہ تھا مدینہ میں رہ کر دشمنوں کو دفع کیا جائے۔ لیکن اکثر صحابہ جیسے حضرت حمزہ، سعد بن عبادہ اور اوس و خزرج کے دیگر حضرات کا یہ خیال تھا کہ جنگ مدینہ سے باہر میدان میں لڑی جائے۔ بعض صحابہ نے یہ بات بھی کہی کہ پہلے سے یہ بات تجربے میں آچکی ہے کہ جب بھی کسی نے مدینہ پر فوج کشی کی ہے۔ اور مدینے میں رہ کر ان کی مدافعت کی گئی ہے تو اہل مدینہ کی فتح ہوئی ہے۔ اور باہر نکل کر لڑنے میں اہل مدینہ کو شکست کا سامنا کرنا پڑا ہے۔ رسول کریم ﷺ کی مرضی بھی قطعاً باہر نکل کر لڑنے کی نہ تھی۔ لیکن وہ لوگ اس بات پر بضد رہے کہ نہیں باہر نکل کر لڑنے ہی میں بہادری ہے۔ آخر کار رسول اللہ ﷺ دولت خانہ میں تشریف لے گئے۔ اور سلاح جنگ زیب تن کر کے باہر تشریف لائے۔ اسی وقت صحابہ نے سوچا کہ مرضی مبارک کے خلاف اصرار مناسب نہیں۔ اس لیے خدمت اقدس میں عرض کیا یا رسول اللہ اگر آپ کا دل باہر نکلنے کو نہیں چاہتا تو بہتر یہی ہے کہ مدینے ہی میں رہ کر لڑائی کی جائے۔ آپ نے فرمایا کہ پیغمبر جب سلاح جنگ بدن پر لگالے تب روا نہیں کہ قبل جنگ بے حکم الہی سلاح کھول دے۔ اب میں ہتھیار نہیں اتاروں گا۔ اتنا کہہ کر آپ باہر روانہ ہو گئے۔ اور فرمایا کہ اگر تم ثابت قدم رہو گے تو خدائے تعالیٰ تمہیں فتح دیگا۔

جبل اُحد کے دامن میں دونوں لشکروں کا مقابلہ ہوا۔ اُحد پہاڑ لشکر اسلام کی پشت پر تھا۔ اس میں ایک جنگ راستہ تھا۔ اس لیے اس بات کا اندیشہ تھا کہ کہیں دشمن پیچھے سے آکر حملہ نہ کر دیں۔ لہذا آپ نے حضرت عبداللہ بن جبیر کی سرکردگی میں پچاس تیر اندازوں کو وہاں متعین کر دیا۔ اور فرمایا کہ تم اس درے کی خبر رکھنا، اگر ادھر سے کفار حملہ کی کوشش کریں تو تم تیر برسا کر انہیں پسپا کر دینا اور کسی بھی حال میں اس جگہ سے نہ ہٹنا چاہیے ہماری فتح ہو یا شکست۔

جب دونوں فوجیں میدان میں اتریں، اور لڑائی شروع ہو گئی تو اسلامی لشکریوں نے خوب خوب داد و شجاعت دی۔ اور میدان کا رزار کو کفار کے خون سے لالہ زار بنا دیا۔ ادھر درے کی جانب سے کفار نے حملہ کرنا چاہا مگر عبداللہ بن جبیر کے ہراہیوں نے اپنی تیر اندازی سے ان کے حملے ناکام کر دیے۔ نتیجہ کفار کو شکست کا منہ دیکھنا پڑا اور ان کی فوج میں کھلبلی مچ گئی۔ یہاں تک کہ مندہ وغیرہ جو کفار کی جانب سے آئی تھیں اس طرح بدحواس ہو کر بھاگیں کہ ان کی پنڈلیاں کھل گئیں۔ اور پازیب نظر آنے لگے۔ لشکر اسلام آگے بڑھا اور لوگ غنیمت میں مشغول ہو گئے۔ درہ پر تعینات لوگوں نے جب لشکر اسلام کی فتح کا منظر دیکھا تو وہ بھی غنیمت حاصل کرنے کے لیے پہاڑ سے اتر پڑے۔ عبداللہ بن جبیر نے بہت روکا۔ رسول اللہ ﷺ کی ہدایت یا دلائی لیکن لوگوں نے ان کی ایک نہ سنی درے پر صرف دس بہادر رہ گئے تھے۔ موقع پا کر خالد بن ولید نے جو اس وقت مسلمان نہ ہوئے تھے۔ فراریوں کی ایک جماعت لیکر درے کی جانب سے حملہ

کر دیا۔ پہلے تو درے پر موجود لوگوں کو شہید کر دیا اور پیچھے سے ان لوگوں نے اتنا شدید حملہ کیا کہ لشکر اسلام کے قدم اکھڑ گئے۔ اور انہیں بڑی پریشانیوں کا سامنا کرنا پڑا۔ یہاں تک کہ کفار کے حملے سے رسول کریم ﷺ کا چہرہ انور خون آلود ہو گیا۔ اور ایک پتھر لگنے سے سامنے کا دندان مبارک شہید ہو گیا۔ جاں نثاروں کی بھیڑ چیرتے ہوئے ابن قثمہ نامی کافر آپ تک پہنچ گیا۔ اس نے تلوار سے آپ پر وار کیا آپ صدمہ زخم سے اور دوزروں کے بوجھ کی وجہ سے ایک گڈھے میں اتر پڑے۔ ابن قثمہ نے چلا کر کہا کہ میں نے محمد (ﷺ) کو قتل کر دیا ہے۔ اور شیطان لعین نے جمال بن سراقہ کی صورت اختیار کر کے پورے لشکر میں یہ خبر مشہور کر دی کہ محمد (ﷺ) قتل کر دیے گئے۔ اتنا سنتے ہی اکثر مسلمانوں کے پاؤں اکھڑ گئے۔ اور شکست کی صورت سامنے آئی۔ مہاجرین و انصار سے چند صحابہ کرام جیسے ابو بکر صدیق، عمر فاروق، علی مرتضیٰ، طلحہ، اسید بن حضیر وغیرہ رضی اللہ عنہم اپنی جواں مردی کا ثبوت دیتے ہوئے وہیں ڈٹے رہے۔

رسول اکرم ﷺ اس روز دوزر ہیں زیب تن کئے ہوئے تھے۔ آپ نے نیچے سے اوپر ایک پتھر پر چڑھنا چاہا لیکن زخم اور زہر کے بوجھ کے سبب چڑھ نہ سکے۔ حضرت طلحہ رضی اللہ عنہ نیچے بیٹھ گئے۔ اور کہا یا رسول اللہ میرے کندھوں پر پاؤں رکھ کر چڑھ جائیں۔ آپ نے ایسا ہی کیا اور حضرت طلحہ رضی اللہ عنہ نے بہت خوش ہوئے اور فرمایا۔ اَوْجِبَ طَلْحَةُ لِعِنِّي طَلْحَةُ نے اپنے لیے جنت واجب کر لی۔ خبر سن کر حضرت فاطمہ رضی اللہ عنہا بھی وہاں پہنچ گئیں۔ انہوں نے بوریے کا ٹکڑا جلا کر زخم میں بھر اس کے بعد خون بند ہوا۔ خود کے حلقے رخسار مبارک میں گھس گئے تھے۔ حضرت ابو عبیدہ بن جراح رضی اللہ عنہ نے اپنے دانتوں سے پکڑ کر ان حلقوں کو نکالا۔ پہلے ایک حلقہ پر دانتوں کو جما کر نکالا زور کی شدت کی وجہ سے ان کا ایک دانت ٹوٹ گیا۔ پھر دوسرے حلقہ پر ایسے ہی دانتوں کو جما کر نکالا دوسرا دانت بھی ٹوٹ گیا۔ رسول کریم ﷺ ان سے بھی بے حد خوش ہوئے۔

اس جنگ میں ستر صحابہ کرام شہید ہوئے، اور سرکار کائنات ﷺ کے چچا حضرت حمزہ کی شہادت: حضرت حمزہ رضی اللہ عنہ کی بھی شہادت اسی جنگ میں ہوئی۔ اس کی

تفصیل یہ ہے۔

آپ ایک صف شکن بہادر تھے، جنگ بدر میں آپ کے ہاتھوں بہت سے کافر مارے گئے۔ طحتمہ بن عدی اور زوجہ ابوسفیان ہندہ کا باپ عتبہ دونوں انہیں کے ہاتھوں مارے گئے۔ جبیر بن مطعم جو طحتمہ بن عدی کا بھتیجا تھا۔ اس نے اپنے حبشی غلام وحشی سے کہا کہ اگر تم حمزہ کو قتل کر دو تو میں تمہیں آزاد کر دوں گا۔ اور ہندہ نے بھی اس سے وعدہ کیا کہ اگر تم حمزہ کو قتل کر دو تو میں تمہیں انعام و اکرام سے نواز دوں گی۔ وہ وحشی نیزہ زنی میں کمال کی مہارت رکھتا تھا۔

صحیح بخاری میں وحشی سے ایک روایت ہے کہ معرکہ احد میں میں نے حمزہ کو دیکھا کہ وہ شیر کی طرح حملہ کر رہے ہیں، اور میری طرف بڑھتے چلے آ رہے ہیں۔ میں بھاگا اور کتر کے ایک پتھر کی آلو میں چپ گیا۔ انہوں نے مجھے نہیں دیکھا، جب میرے مقابل پہنچے تو میں نے اسی کہیں سے اپنا حربہ پھینک کر مارا۔ جس سے ان کی ناف کے نیچے زخم آیا۔ وہ میری طرف جھپٹے دو چار قدم چل کر گر گئے۔ میں نے سمجھ لیا کہ زخم کام کر گیا۔ پھر میں

میں نے اپنا حربہ پھینکا

نے قریب جا کر اپنا حربہ نکال لیا۔ آپ کے قتل کی خبر پا کر ہندہ بہت خوش ہوئی۔ اور لعش کے پاس پہنچ کر مشلہ کی یعنی ناک کان کاٹ لیے اور اتنے ہی پر بس نہیں بلکہ آپ کا شکم چاک کر کے کلیجہ نکالا اور پنبایا۔

جب کفار نے لشکر اسلام پر پیچھے سے حملہ کیا۔ اس اچانک حملہ سے مسلمان گھبرا گئے انہیں اتنا بھی ہوش نہیں رہا کہ ہماری

تلواریں کس پر پڑ رہی ہیں۔ اسی افراتفری میں حضرت حذیفہ رضی اللہ عنہ کے والد حضرت ایمان رضی اللہ عنہ مسلمانوں ہی کی تلوار کی زد میں آ گئے۔ حضرت حذیفہ کہتے رہے کہ ارے مسلمانو! یہ میرے باپ ہیں لیکن لوگوں نے گھبراہٹ میں ان کی باتوں پر کوئی دھیان نہیں دیا۔

ابی بن خلف کفار قریش کا ایک سردار تھا۔ رسول کریم ﷺ سے عداوت رکھتا تھا، اس نے ایک گھوڑا پال رکھا تھا، اور کہتا تھا اے محمد جب تم کے

میں تھے اسی وقت سے میں نے یہ گھوڑا اس لیے پالا تھا کہ اس پر سوار ہو کر تمہیں قتل کروں گا۔ آپ نے فرمایا کہ میں ہی انشاء اللہ تجھے قتل کروں گا۔ احد کے روز وہ گھوڑا دوڑاتے ہوئے آپ کی طرف آیا۔ صحابہ نے چاہا کہ آپ تک پہنچنے سے پہلے ہی اس کا کام تمام کر دیا جائے مگر آپ نے فرمایا کہ راستہ چھوڑ دو آنے دو جب وہ قریب آ گیا تو آپ نے ایک صحابی سے نیزہ لیا اور اس کے گلے میں آہستہ مار دیا۔ جس سے ایک ہلکی سی خراش لگ گئی۔ وہ چلاتا ہوا بھاگا۔ جب اپنے لشکر میں پہنچا تو اس کا زخم دیکھ کر لوگوں نے کہا کہ تمہیں کوئی گہرا زخم تو نہیں لگا ہے کہ اس قدر چلا رہے ہو۔ اس نے کہا کہ تم نہیں جانتے کہ یہ کس کے ہاتھ کا زخم ہے۔ سن لو یہ محمد کے ہاتھ کا زخم ہے اگر وہ مجھ پر ٹھوک بھی دیتے تو میں مرجاتا۔ آخر کار وہ راستے میں موضع سرف میں داخل جہنم ہوا۔

یہی حضرت عبداللہ بن عمر سے روایت کی وہ فرماتے ہیں کہ میں ایک رات بطن لراغ سے گزر رہا تھا جہاں ابی بن خلف کی موت واقع ہوئی تھی دیکھا کہ وہاں ایک شخص آگ کی زنجیروں میں جکڑا ہوا ہے اور کہتا ہے کہ مجھے بانی دو، اس پر ایک نگہبان بھی تھا وہ کہتا کہ خبردار اسے قطعاً پانی نہ دینا۔ یہ ابی بن خلف ہے جسے رسول اعظم ﷺ نے قتل کیا ہے۔

حضرت علی کی کیفیت: حضرت علی رضی اللہ عنہ فرماتے ہیں کہ جب میں نے آقاے نامدار ﷺ کو میدان احد میں نہیں دیکھا تو مجھے گمان ہوا کہ اللہ تعالیٰ نے ہم سے ناخوش

ہو کر اپنے نبی کو آسمان پر اٹھالیا۔ تب میں نے کہا کہ اب زندگی میں کیا لطف ہے۔ اور تلوار لیکر کفار کے غول میں حصول شہادت کی نیت سے گھس گیا۔ اور اس قدر تلوار چلائی کہ کفار پریشان ہو گئے۔ اسی دوران اچانک نبی رحمت ﷺ پر نظر پڑی اور خدمت اقدس میں حاضر ہو کر حیات تازہ حاصل کی۔

میدان جنگ سے چلے جانے والے: جو صحابہ یہ سوچ کر میدان جنگ سے چلے گئے کہ جب رسول اکرم ﷺ ہی نہ رہے

تو ہم لڑ کر کیا کریں گے۔ ان کا قصور اللہ تعالیٰ نے معاف فرما دیا، اس لیے کہ وہ لوگ حضور ﷺ کے مخلص اور جاں نثار تھے، ان سے یہ قصور بتقاضائے بشریت ہو گیا تھا۔ معافی سے متعلق آیت قرآن مجید میں موجود ہے۔

۱۔ ظاہر بطن لراغ، موضع سرف میں کسی خاص جگہ کا نام ہے۔ اس لیے کہ ابی بن خلف کا موضع سرف میں مرنا یہی سبب ثابت ہے۔ منہ رحمہ اللہ علیہ۔

رسول اللہ ﷺ

## کفار اور مسلمانوں کے درمیان مکالمہ

جنگ ختم ہونے کے بعد رسول کریم ﷺ اور صحابہ کرام پہاڑ پر چڑھ گئے۔ کافروں نے بھی چڑھنا چاہا۔ رسول کریم ﷺ نے دعا کی کہ مولیٰ! یہ نہ چڑھ سکیں۔ اللہ نے اپنے محبوب کی دعا قبول کی اور وہ چڑھنے سے عاجز رہے۔ اس کے بعد لشکر کفار کے افسر ابوسفیان نے چلا کر کہا ”محمد“ (ﷺ) کہاں ہیں؟ آنحضور ﷺ نے فرمایا کہ جواب نہ دو۔ پھر اس نے پوچھا تم میں ابوبکر ہیں؟ آپ نے فرمایا جواب نہ دو۔ پھر اس نے حضرت عمر کے بارے میں پوچھا اس وقت بھی آپ نے جواب دینے سے منع کیا۔ تب ابوسفیان نے چلا کر کہا کہ معلوم ہوتا ہے کہ یہ تینوں مارے گئے۔ حضرت عمر رضی اللہ عنہ کو برداشت نہ ہوا انہوں نے بلند آواز سے کہا کہ بفضلہ تعالیٰ یہ تینوں تیرے اوپر رنج و بلا ڈالنے کے لیے زندہ ہیں۔ پھر ابوسفیان نے کہا کہ سال آئندہ مقام بدر میں ہمارے اور تمہارے درمیان لڑائی ہوگی۔ آپ نے فرمایا کہ بد و منظور ہے۔ پھر ابوسفیان نے کہا اے اہل حبش (اے حبش تو بلند رہ) آپ نے صحابہ سے فرمایا جواب دو۔ عرض کیا کیا جواب دیں؟ فرمایا کہ واللہ! اعلیٰ و اجل صحابہ نے جواب میں یہی کہا۔ پھر ابوسفیان نے کہا غُزٰی لَنَا وَلَا غُزٰی لَكُمْ غُزٰی ہماری ہے تمہاری، غُزٰی نہیں) آپ نے فرمایا جواب دو۔ صحابہ نے عرض کیا کیا جواب دیں؟ فرمایا کہ واللہ! مَوَلَانَا وَلَا مَوَلٰی لَكُمْ (اللہ ہمارا مولیٰ ہے تمہارا کوئی مولیٰ نہیں) اس کے بعد ابوسفیان نے کہا کہ مقتولین میں تم مثلاً (ناک کان اور دیگر اعضا کٹے ہوئے) پاؤ گے۔ تو جان لو کہ میں نے اس کا حکم نہ دیا تھا اور نہ ہی مجھے اس پر رنج و افسوس ہے۔ اس کے بعد ابوسفیان اپنے لشکر کے ساتھ مکہ واپس ہو گیا۔

## رسول اکرم ﷺ مدینہ کی طرف

کفار کی واپسی کے بعد رسول اکرم ﷺ پہاڑ سے اترے مقتولین میں حضرت حمزہ کی حالت دیکھ کر بہت رنجیدہ ہوئے، اور شہدا کو بغیر غسل و کفن انہی خون آلود کپڑوں کے ساتھ دفن کر دیا۔ ایک ایک قبر میں دو دو شہیدوں کو دفن کیا۔ ان میں ترتیب یہ رکھی کہ جس کو قرآن شریف زیادہ یاد تھا اسے آگے کیا۔ اس کے بعد آپ نے مدینہ طیبہ کا رخ کیا۔ جنگ کے حالات سن کر مدینہ کے لوگ بہت غمگین تھے۔ اور رسول اکرم ﷺ کی شہادت کی خبر سن کر اہل مدینہ غم سے غرق حال تھے۔ وہ آپ کے ایسے عاشق زار تھے کہ انہیں اپنے عزیزوں کی کوئی فکر نہیں تھی بس وہ رسول اکرم ﷺ کی سلامتی کے متمنی تھے۔ یہاں تک کہ ایک انصاری خاتون جن کا نام کعبہ بنت رافع تھا۔ جو سعد بن معاذ کی ماں تھیں۔ ان کا بیٹا عمرو بن معاذ اس لڑائی میں شہید ہو گیا تھا۔ وہ رسول اللہ ﷺ کے دریافت حال کے لیے بیتاب تھیں۔ جب انہوں نے رسول کریم صلی اللہ علیہ وسلم کی تشریف لانے کی خبر سنی تو کہا کہ مجھے اس وقت تک سکون و قرار نہیں مل سکتا جب تک کہ جمال نبوت کو اپنی آنکھوں سے نہ دیکھ لوں جلدی سے آگے بڑھیں اور رخ انور دیکھ کر کہا کُلُّ مُصِیْبَةٍ بَعْدَکَ یَا رَسُولَ اللّٰہِ جَلَّلَ یَا رسول اللہ ﷺ آپ کی سلامتی کے بعد ہر مصیبت بے حقیقت ہے۔ آنحضور ﷺ نے ان سے ان کے بیٹے عمرو بن معاذ کی تعزیت کی۔ اور فرمایا کہ تجھے بشارت ہو کہ تیرا بیٹا جنت میں ہے۔ اور دیگر شہدا کے بارے میں بھی خوش

(۱) غُزٰی بنم مین مہلہ و فتح زمرہ مشددہ اور آخر میں الف مقصورہ۔ کہہ کے ایک بت کا نام ہے۔ منہ رحمۃ اللہ علیہ۔

خبری سنائی کہ وہ سب کے سب جنت میں ہیں۔ کہو نے کہا کہ جب یہ بات ہے تو بے حد خوشی ہے یا رسول اللہ آپ پسماندگان کے لیے دعا فرمائیے۔ آپ نے فرمایا۔ اَللّٰهُمَّ اَذْهَبْ حُزْنَ قُلُوْبِهِمْ وَ اَجْرِ مُصِیْبَتِهِمْ۔ اے اللہ ان کے دلوں کا رنج دور کر دے اور اور انہیں ان کی مصیبت کا اجر دے۔

شہدائے احد کے بارے میں پروردگار عالم نے ارشاد فرمایا کہ وہ اللہ کی فضیلت شہدائے احد: کے نزدیک زندہ ہیں انہیں مردہ نہ سمجھو، وہ خدائے تعالیٰ کے پاس سے رزق پاتے ہیں اور اللہ کی عطا کردہ نعمتوں سے خوش ہوتے ہیں۔

حدیث صحیح میں ہے کہ اللہ تعالیٰ نے شہدا کی روحوں کو جو کہ عرش کے زیر سایہ سونے کی قدیلوں میں رات گزارتی ہیں انہیں سبز پرندوں کے قالب میں رکھ کر اجازت دیدی کہ وہ بہشت میں جہاں چاہیں سر کریں، جو چاہیں کھائیں۔

اور حدیث صحیح میں ہے کہ اللہ تعالیٰ نے شہدا کو اپنے پاس بلا کر ان سے کلام کیا۔ حضرت جابر رضی اللہ عنہ کے والد ماجد عبد اللہ سے بالمشافہہ کلام فرمایا اور فرمایا کہ تمہیں کسی چیز کی خواہش ہو تو بیان کرو۔ تمہیں دی جائے گی۔ انہوں نے عرض کیا کہ ہمیں جنت کی ساری نعمتیں ملتی ہیں۔ ان کے مقابلے میں اب کس چیز کی خواہش ہو سکتی ہے۔ ایک بات کی البتہ خواہش ہے کہ ہم دنیا میں پھر بھیجے جائیں اور تیرے لیے پھر شہید ہوں۔ اللہ تعالیٰ نے فرمایا کہ دنیا میں دوبارہ جانا ممکن نہیں، اس لیے تمہاری یہ آرزو پوری نہیں ہوگی۔ اس کے بعد انہوں نے عرض کیا کہ جب بات ایسی ہے تو کم سے کم ہمارا حال ہمارے بھائیوں تک پہنچا دیا جائے۔ تب اللہ تعالیٰ نے یہ آیتیں نازل فرمائیں۔

وَلَا تَحْسَبَنَّ الَّذِينَ قُتِلُوا فِي سَبِيلِ اللَّهِ أَمْوَاتًا بَلْ أَحْيَاءٌ عِنْدَ رَبِّهِمْ يُرْزَقُونَ۔ فَرَحِمَنٌ بِمَا آتَاهُمُ اللَّهُ مِنْ فَضْلِهِ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ أَلَّا خَوْفٌ عَلَيْهِمْ وَلَا هُمْ يَحْزَنُونَ۔ (۴-۸-آل عمران ۱۶۹-۱۷۰)

اور جو اللہ کی راہ میں مارے گئے ہرگز انہیں مردہ نہ خیال کرنا بلکہ وہ اپنے رب کے پاس زندہ ہیں۔ روزی پاتے ہیں۔ شاد ہیں اس پر جو اللہ نے انہیں اپنے فضل سے دیا۔ اور خوشیاں منارہے ہیں۔ اپنے پچھلوں کی جو ابھی ان سے نہ ملے کہ ان پر نہ کچھ اندیشہ ہے اور نہ کچھ غم۔ (کنز الایمان)

**معجزہ:** حضرت جابر رضی اللہ عنہ سے روایت ہے انہوں نے فرمایا کہ میرے والد بہت مقروض تھے۔ جب باغ میں چھوہارے تیار ہو گئے تو میں نے سوچا کہ قرض ادا کر دیا جائے، لیکن میرے دیکھنے میں وہ چھوہارے ادائیگی قرض کے لیے کافی نہیں تھے۔ لہذا میں نے عرض کیا یا رسول اللہ ﷺ اگر آپ تشریف لے چلیں تو غالب گمان ہے کہ قرض خواہ کچھ رعایت کریں گے۔ آپ تشریف لائے تو وہ آپ کو دیکھ کر اور گرم جوشی سے تقاضا کرنے لگے۔ رسول کریم ﷺ نے جب ان کا یہ حال دیکھا تو آپ

نے بڑے خرمن کے تین پھیرے لگائے اور اس کے پاس بیٹھ گئے۔ اور قرض خواہوں کو پینے سے ناپ ناپ کر دینے لگے۔ ایک ہی خرمن سے سارا قرض ادا ہو گیا۔ ایک خبہ باقی نہ رہا۔ اور وہ خرمن اتنا ہی رہا اس میں کوئی کمی نہیں ہوئی۔ سبحان اللہ کیا عظمت و برکت تھی رسول کریم ﷺ کی۔ حضرت جابر رضی اللہ عنہ نے سارے خرمنوں سے قرض کی ادائیگی کو دشوار سمجھا تھا۔ لیکن آپ کی برکت سے ایک ہی خرمن سے سب قرض ادا ہو گیا اور اس سے کچھ بھی کم نہ ہوا۔

**ایک غلط فہمی کا ازالہ:** یہ جو عوام میں مشہور ہے کہ چودہویں شعبان (جس کے بعد والی رات

میں شب براءت ہے) کو غزوہ اہد واقع ہوا تھا۔ اور آپ نے دانت ٹوٹنے کی وجہ سے اس دن خلواتناول فرمایا تھا یہ سراسر غلط ہے۔ کسی مورخ نے یہ بات نہیں لکھی ہے۔ بلکہ یہ غزوہ ساتویں یا گیارہویں شوال کو واقع ہوا۔ البتہ آنحضرت ﷺ نے شب براءت میں شہدائے اہد کے لیے استغفار کیا ہے۔ اور اہل بقیع کے لیے بھی استغفار کیا ہے۔ تو رسول اللہ ﷺ کے اس مبارک عمل سے ثابت ہوا کہ شب براءت میں شہدائے اہد اور دیگر مرحومین کے لیے استغفار کرنا اور ان کو ثواب پہنچانا سنت کے مطابق ہے۔

**غزوہ خمرء الاسد:** مدینہ میں جلوہ گری کے بعد آپ کو خبر ملی کہ واپس ہونے کے بعد ابوسفیان

پشیاں ہوا اور کہنے لگا ہم نے غلبہ حاصل کر لیا تھا محمد کا کام تمام کیوں نہیں کر دیا۔ اس خام خیالی کے ساتھ وہ پھر واپس آتا ہے۔ آپ نے یہ خبر سننے ہی لشکر کو ابوسفیان کے تعاقب کا حکم دیا۔ لشکر روانہ ہوا آپ بھی بہ نفس نفیس لشکر کے ساتھ روانہ ہوئے۔ اور انہیں لوگوں کو ساتھ لیا جو غزوہ اہد میں شریک تھے۔ حالانکہ وہ لوگ خستہ حال اور زخمی تھے۔ لیکن حکم پاتے ہی مردانگی اور بہادری کے ساتھ روانہ ہوئے۔ یہ آیت انہیں مجاہدین کی حق میں نازل ہوئی۔

الَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا وَهَّجَهُمُ اللَّهُ وَرَسُولُهُ لِيُجَاهِدُوا فِي سَبِيلِ اللَّهِ لِيُحْطِ بِالَّذِينَ ظَلَمُوا لَهُمْ وَلِيُطَهِّرُوا الْبَيْتَ لِقَاءِ الْحَمَامِ وَاللَّذِينَ اسْتَجَابُوا لِلَّهِ وَالرَّسُولِ مِنْ بَعْدِ مَا وَهَّجَهُمُ اللَّهُ وَرَسُولُهُ لِيُجَاهِدُوا فِي سَبِيلِ اللَّهِ لِيُحْطِ بِالَّذِينَ ظَلَمُوا لَهُمْ وَلِيُطَهِّرُوا الْبَيْتَ لِقَاءِ الْحَمَامِ

ابوسفیان نے جب یہ حال سنا تو خوف زدہ ہو گیا۔ اس کے ہمراہیوں نے اس سے کہا کہ نام فتح کا ہو چکا ہے۔ پھر واپس ہونے میں کہیں ایسا نہ ہو کہ بات الٹ جائے۔ ابوسفیان کی سمجھ میں بات آگئی۔ اور اس نے مدینے کا رخ نہیں کیا۔ اور مکہ روانہ ہو گیا۔ رسول کریم ﷺ بڑی ہی شوکت و عظمت کے ساتھ کچھ دور تعاقب کر کے مدینہ واپس آئے۔ چوں کہ آپ حمراء الاسد تک تشریف لے گئے تھے۔ اس لیے یہ سفر غزوہ حمراء الاسد کہلاتا ہے۔



## باب دوم: چھٹی فصل:

### غزوہ بدر ثانی

احد سے واپس ہوتے وقت ابوسفیان یہ کہہ گیا تھا کہ سال آئندہ بدر میں پھر لڑائی ہوگی۔ جب زمانہ قریب ہوا اور ابوسفیان لڑائی کے لیے بدر تک نہ آسکا تو اس نے یہ سوچا کہ کوئی ایسی صورت پیدا ہو جائے کہ محمد (ﷺ) بھی بدر نہ پہنچ سکیں۔ تاکہ شرمندگی کا سامان نہ کرنا پڑے۔ اس نے عظیم بن مسعود نامی شخص کو مدینہ بھیجا کہ وہ اصحاب رسول تک یہ خبر پہنچا دے کہ ابوسفیان بہت زبردست لشکر لے کر بدر میں آنا چاہتا ہے۔ اس نے مدینے میں آکر مسلمانوں سے یہ بات کہی انہوں نے سن کر کہا حَسْبُنَا اللَّهُ وَنِعْمَ الْوَكِيلُ ہمارے لیے اللہ کافی ہے۔ اور وہی بہترین کارساز ہے۔ ادھر نبی کریم ﷺ ڈیڑھ ہزار مجاہدین پر مشتمل ایک لشکر لے کر بدر میں تشریف لے گئے۔ ابوسفیان مارے ڈر کے نہ آیا۔ ہمارے آقا ﷺ نے لشکر اسلام کے ساتھ چند روز وہاں قیام فرمایا۔ صحابہ نے اس سفر میں تجارتی سامان بھی لے لیا تھا۔ انہوں نے وہاں ان سامانوں کی فروخت کی اور بہت زیادہ نفع حاصل کیا۔ پھر وہاں سے خوش و خرم بغیر جنگ واپس آئے۔ ان آیتوں میں اسی واقعے کا بیان ہے۔

الَّذِينَ قَالَ لَهُمُ النَّاسُ إِنَّ النَّاسَ قَدْ جَمَعُوا لَكُمْ فَاخْشَوْهُمْ فَزَادَهُمْ إِيمَانًا وَقَالُوا حَسْبُنَا اللَّهُ وَنِعْمَ الْوَكِيلُ فَانْقَلَبُوا بِنِعْمَةٍ مِّنَ اللَّهِ وَفَضْلٍ لَّمْ يَمَسَّهِمْ سُوءٌ وَاتَّبَعُوا رِضْوَانَ اللَّهِ وَاللَّهُ ذُو الْفَضْلِ عَظِيمٍ (آل عمران ۴-۹-۱۷۳-۱۷۴)

وہ جن سے لوگوں نے کہا کہ لوگوں نے تمہارے لیے جتھا جوڑا تو ان سے ڈرو۔ تو ان کا ایمان اور زائد ہوا۔ اور بولے اللہ ہم کو بس ہے اور کیا ہی اچھا کارساز۔ تو پلٹے اللہ کے احسان اور فضل سے کہ انہیں کوئی برائی نہ پہنچی۔ اور اللہ کی خوشی پر چلے اور اللہ بڑے فضل والا ہے۔ (کنز الایمان)

## باب دوم: ساتویں فصل:

### سُورِیۃ رَزَجِیع

جب مشرکین غزوہ احد سے واپس ہو کر مکہ پہنچے تو سفیان بن خالد ہزلی لیبانی قبیلہ غُضَل اور قبیلہ قَارِہ کے کچھ لوگوں کو ساتھ لے کر فتح کی مبارکبادی پیش کرنے پر قریش مکہ کے پاس پہنچا۔ وہاں اس نے یہ سنا کہ طلحہ بن ابی طلحہ کی بیوی سُلَافہ بنت سعد نے یہ اعلان کر دیا ہے کہ جو کوئی بھی عاصم بن ثابت (صحابی) کا سر لائے گا میں اسے ایک سو عمدہ قسم کے اونٹ انعام میں دوں گی۔ اور یہ نذر مانی تھی کہ ان کے کاسہ سر میں شراب پیوں گی۔ اس لیے کہ غزوہ احد میں اس کے چار بیٹے اور شوہر موت کے گھاٹ اتار دیے گئے۔ اور حضرت عاصم کے ہاتھوں اس کے دو بیٹوں کا قتل ہوا تھا۔ سفیان بن خالد کو سوا اونٹوں کا لالچ ہوا۔ اس نے گھر واپس ہونے کے بعد غُضَل اور قَارِہ کے سات آدمیوں کو مدینہ بھیجا کہ وہ سب سے پہلے جا کر اپنا اسلام ظاہر کریں پھر خدمت رسول میں عرض کریں کہ آپ صحابہ کرام میں چند آدمیوں کو ہمارے ساتھ کر دیں تاکہ وہ ہماری قوم کو قرآن مجید سکھائیں۔ اور اس بات کی بھرپور کوشش کریں کہ عاصم بن ثابت کو ضرور بھیجیں۔ یہ ساتوں حضرت عاصم کے والد ثابت بن ابی الارخ کے گھر

۱: غُضَل: بعض مہملہ مفتوحہ وضاد مجملہ۔ قَارِہ: بقیان ورائے مہملہ بے تشدید۔ یہ دونوں قبیلے کے نام ہیں۔ منہ رحمۃ اللہ علیہ۔

نظہر ہے۔ اور عاصم سے بہت ہی اظہار محبت کیا۔ ان سے کہتے کہ اگر رسول کریم ﷺ آپ کو ہمارے ساتھ کر دیں تو بہت اچھا ہوگا۔ آخر کار رسول اکرم ﷺ نے دس آدمیوں کو ان کے ساتھ کر دیا اور حضرت عاصم کو ان کا سردار مقرر کر دیا۔ وہ دس صحابی ان ساتھیوں کے ساتھ روانہ ہوئے۔ جب وہ عسکان اور مکہ کے درمیان آئے تو ان میں سے ایک نے جا کر سفیان بن خالد کو خبر کر دی وہ دوسو آدمیوں کے ساتھ آدھمکا۔ یہ حرکت دیکھ کر حضرت عاصم ایک اونچے ٹیلے پر چڑھ گئے۔ جب دشمن ان کے قریب پہنچے تو عاصم نے اپنے ساتھیوں سے کہا کہ حصول شہادت کو غنیمت سمجھو۔ اور لڑائی کے لیے مستعد ہو گئے۔ کافروں نے کہا کہ ہم سے لڑنے کا قصد نہ کرو تم ہم سے مقابلہ نہیں کر سکتے۔ عاصم نے کہا کہ ہمیں مارے جانے کا خوف نہیں ہے۔ دین کے لیے سر دینا ہمارا کام ہے۔ کفار نے کہا کہ جلدی نہ کرو اور اپنی جان کو ہلاکت میں نہ ڈالو ہم تمہیں امان دیں گے۔ حضرت عاصم نے کہا کہ میں مشرک کی امان لینا نہیں چاہتا۔ اور میں نے سنا ہے کہ سلافہ نے میرے کاسرہ سر میں شراب پینے کی قسم کھائی ہے۔ اے اللہ تو اپنے نبی کو ہمارے حال کی خبر کر دے۔ اللہ تعالیٰ نے ان کی یہ دعا قبول فرمائی اور نبی ﷺ کو اس واقعے کی خبر دیدی۔ حضرت عاصم رضی اللہ عنہ نے پہلے کفار پر تیر بر سائے۔ جب تیر ختم ہو گئے تو نیزے کا استعمال کیا اور جب نیزہ ٹوٹ گیا تو تلوار سے مقابلہ کرتے رہے۔ یہاں تک کہ لڑتے لڑتے شہید ہو گئے۔ اور دعا کی کہ الہی میں نے تیرے دین کی حمایت کے لیے جان دی ہے تو میرے بدن کو بچا کہ کفار کے ہاتھ نہ لگے۔ شہادت کے بعد کفار نے چاہا کہ ان کا سر کاٹ کر سلافہ کے پاس لے جائیں اسی دوران اللہ تعالیٰ نے حضرت عاصم کے مبارک بدن کے پاس شہد کی مکھویں کا ایک لشکر بھیجا۔ ان مکھیوں نے جسم مبارک کو گھیر لیا کسی کافر کو پاس پھٹکنے نہیں دیا، اور جب رات ہوئی تو اللہ تعالیٰ نے ایک ایسا سیلاب بھیجا کہ وہ آپ کا جسم مبارک بہا لے گیا۔ جس کی وجہ سے کفار حائب و خاسر رہے سلافہ کے پاس سفیان بن خالد نے آدمی بھیجا کہ وہ سواونٹ بھیج دے ہم نے عاصم کو قتل کر دیا ہے۔ تو سلافہ نے کہلا بھیجا کہ میری شرط یہ تھی کہ عاصم کا سر یا عاصم کو زندہ لے آؤ۔ تم نے ان میں سے ایک بھی پوری نہ کی۔ میں اونٹ ہرگز نہ دوں گی۔

**دیگر شرکاء کا حال:** عاصم کے باقی ساتھیوں کا یہ حال ہوا کہ ان میں سے چھ آدمی لڑتے ہوئے شہید ہو گئے۔ ضعیف بن عدی، عبد اللہ بن طارق اور زید بن جحش باقی رہے۔

کافروں نے انہیں امان کا یقین دلا یا تو وہ پہاڑ سے اترے۔ لیکن کفار نے بد عہدی کی ان کے ہاتھ کمان کے چلے میں باندھ دیے۔ عبد اللہ بن طارق نے جب ان کا یہ دھوکا دیکھا تو ایک بہانے سے اپنا ہاتھ کھولا اور تلوار کھینچ کر کفار سے جنگ شروع کر دی۔ کافران کے حملہ شیرانہ سے حیران ہو گئے۔ کسی طرح قابو نہ پا کر ان پر پتھر برسانا شروع کر دیا یہاں تک کہ وہ شہید ہو گئے۔ ضعیف اور زید کو کفار قیدی بنا کر لے گئے۔ حضرت ضعیف رضی اللہ عنہ کو حارث بن عامر بن نوفل کے بیٹوں نے سواونٹ کے بدلے خرید لیا۔ کہ وہ اپنے باپ کے بدلے میں انہیں شہید کریں گے۔ اس لیے کہ حضرت ضعیف نے ان کے باپ کو قتل کیا تھا۔ اور حضرت زید کو صفوان بن امیہ نے پچاس اونٹ کے عوض خرید لیا کہ انہیں اپنے باپ کے بدلے شہید کرے کیوں کہ انہوں نے اس کے باپ کو قتل کیا تھا۔ دونوں حضرات ماہ ذوقعدہ میں مکہ لے جائے گئے۔ چوں کہ عرب اس ماہ میں جنگ و جدال اور خونریزی ناپسند کرتے تھے، اس لیے مہینہ ختم ہو جانے کا انتظار کیا۔

۱۔ ضعیف: بخائے مجھے و دو بایے موحده صیغہ تصغیر۔ منہ: ۲۔ ذوقعدہ: بدال مہملہ مفتوحہ و تائے مثلاً مکسورہ)

بیچ بخاری میں ہے کہ حضرت خبیب رضی اللہ عنہ نے ایک مرتبہ پاکی حاصل کرنے کے لیے حارث کے ایک بیٹے سے استراٹا لگا تھا۔ اسی حالت میں حارث کا ایک لڑکا ان کے پاس جا پہنچا۔ خبیب نے اسے زانو پر بیٹھا لیا۔ اس کی عورت کو ڈر لاحق ہوا کہ یہ قیدی ہے کہیں میرے بیٹے کو مار نہ ڈالے۔ خبیب نے کہا کہ مت ڈرو میں ایسا نہ کروں گا۔ بچے کو ہرگز قتل نہ کروں گا۔ وہ عورت کہتی ہے کہ میں نے خبیب سے بہتر کوئی قیدی نہیں دیکھا۔ میں نے خبیب کو حالت قید میں انگوڑ کھاتے دیکھا، جب کہ ان دنوں کے میں کسی قسم کا میوہ دستیاب نہیں تھا۔ اس کا مطلب یہ ہے کہ اس زنجیر میں جکڑے ہوئے قیدی کے لیے یہ انگوڑ غیب سے رزق الہی تھا۔ جسے اللہ تعالیٰ نے خبیب کے لیے بھیجا تھا۔ ماہ حرام گزر جانے کے بعد حرم سے باہر موضع بنی نعیم میں خبیب اور زید دونوں کو سولی پر چڑھا دیا گیا۔ حضرت خبیب رضی اللہ عنہ نے کہا کہ مجھے اتنی مہلت دیدو کہ میں دو رکعت نماز پڑھ لوں۔ کفار نے مہلت دیدی، حضرت خبیب نے دو رکعت نماز پڑھ لی۔ مقتولان بے گناہ کے لیے یہ نماز پڑھ کر انہوں نے ایک سنت قائم کر دی۔ اس کے بعد آپ نے یہ اشعار پڑھے۔

وَأَسَدٌ أَبَالِي جِنَّئٍ أَقْتَلُ مُسْلِمًا      عَلَى أَى شَيْءٍ كَانَ لِلَّهِ مَصْرَعِي

وَذَلِكَ فِي ذَاتِهِ الْإِلَهِ وَإِنْ يَشَاءُ      يُبَارِكْ عَلَى أَوْصَالِ شَيْءٍ مُّتَمَرِّعٍ

جب میں حالت اسلام میں مارا جاؤں تو مجھے اس کی پروا نہیں کہ خدا کی راہ میں کس کروٹ پر کروں۔ اور میرا یہ قتل خدائے تعالیٰ کے لیے ہے۔ اگر وہ چاہے تو میرے پارہ پارہ جسم پر برکت نازل فرمائے۔

جب حضرت خبیب کو سولی پر چڑھایا گیا تو ان کا منہ قبلے سے پھیر دیا گیا۔ اس وقت آپ نے فرمایا کہ کوئی مضائقہ نہیں۔ فَأَيْنَمَا تُوَلُّوا فَذَمُّ وَجْهِ اللَّهِ (البقرہ - ۱۱۵) تو تم جدھر منہ کرو ادھر وجہ اللہ (خدا کی رحمت تمہاری طرف متوجہ) ہے (کنز الایمان)

کافروں نے کہا خبیب! اگر تم دین اسلام چھوڑ دو تو ہم تمہیں رہا کر دیں گے۔ حضرت خبیب رضی اللہ عنہ نے کہا کہ اگر تم ساری روئے زمین دیدو تو بھی میں اسلام سے نہیں پھر سکتا۔ یہ تو ایک جان ہے اگر سو جان بھی قربان کرنا پڑے تو خبیب پیچھے نہیں ہٹے گا۔ کافروں نے کہا کہ تم چاہے ہو کہ تمہارے بدلے میں محمد (ﷺ) کو سولی دیدی جائے اور تم سلامتی کے ساتھ اپنے گھر چلے جاؤ۔ خبیب نے کہا میرا دل ہرگز یہ نہیں چاہتا کہ میں گھر میں رہوں اور ہمارے آقا (ﷺ) کے پاؤں میں ایک کانٹا بھی چبھ جائے۔ اسلام پر اس طرح ہتھی دیکھ کر مقتولان بدر کی اولاد اور ان کے خویش و اقارب نے ہر چہار جانب سے ان پر نیزے کی بارش کرنی شروع کر دی۔ وہ کل چالیس افراد تھے۔ اس وقت حضرت خبیب رضی اللہ عنہ کا منہ قبلے کی طرف ہو گیا انہوں نے کہا کہ خدا کا شکر ہے کہ اس نے میرا منہ اس قبلے کی طرف کر دیا جو اس نے اپنے رسول کے لیے اور مسلمانوں کے لیے پسند کیا۔ حضرت خبیب نے کہا الہی یہاں سب دشمن ہیں کوئی میرا دوست نہیں کہ میرا اسلام تیرے دوست کو پہنچا دے۔ اے اللہ تو ہی میرا اسلام اپنے حبیب تک پہنچا۔

زید بن اسلم رضی اللہ عنہ سے مروی وہ کہتے ہیں کہ میں صحابہ کی ایک جماعت کے ساتھ مجلس رسول میں حاضر تھا۔ آپ پر آثار وحی ظاہر ہوئے۔ اس کے بعد آپ نے فرمایا کہ خبیب کو کافروں نے قتل کر دیا ہے۔ اور یہ جبرئیل ان کا سلام مجھے پہنچانے آئے ہیں۔ پھر آپ نے اس طرح سلام کا جواب ارشاد فرمایا۔ عَلَيْهِ السَّلَام وَرَحْمَةُ اللَّهِ۔ اس کے بعد حضرت زید کو سولی دی گئی۔ انہوں نے بھی پہلے دو رکعت نماز پڑھی۔ جس طرح کفار

نے حضرت خبیب سے گفتگو کی تھی ان سے بھی کی۔ اور آپ نے بھی ویسا ہی جواب دیا جیسا کہ حضرت خبیب نے دیا۔ ان سب نے حضرت خبیب کی نعش کو سولی ہی پر لٹکائے رکھا۔

**حضرت خبیب کی نعش کیسے ملی:** رسول اکرم ﷺ نے صحابہ سے فرمایا کہ کوئی ہے جو خبیب کی نعش کو سولی سے اتار لائے؟ حضرت زبیر اور حضرت

مقداد رضی اللہ عنہما نے بیڑے داری قبول کی اور حصول مقصد کے لیے روانہ ہو گئے۔ وہ دن میں چھپے رہتے اور رات میں چلتے۔ یہاں تک کہ نعش مبارک کے پاس پہنچ گئے۔ حفاظت کے لیے چالیس آدمی سولی کے ارد گرد سوتے تھے۔ انہوں نے آہستہ سے حضرت خبیب کو سولی سے اتارا اور گھوڑے پر رکھ کر روانہ ہو گئے۔ ان کے قتل کے چالیس روز گزر گئے تھے لیکن بدن ویسا ہی تروتازہ تھا، جسم سے خون ٹپک رہا تھا۔ اور مشک کی خوشبو آتی تھی۔ جب صبح قریش نے خبر پائی تو ستر سواروں کو دوڑایا۔ جب ان دونوں حضرات کے پاس پہنچے تو حضرت زبیر نے خبیب کی نعش زمین پر رکھ دی اور زمین نے فوراً نگل لیا۔ حضرت خبیب رضی اللہ عنہ کو اسی لیے ”بلع الارض“ کہا جاتا ہے۔ حضرت زبیر نے کفار کی طرف اپنا چہرہ کر کے کہا کہ میں زبیر بن العوام ہوں اور میری ماں صفیہ بنت عبدالمطلب ہیں اور یہ میرے رفیق مقداد بن اسود ہیں۔ تمہارا جی چاہے تو تیروں سے لڑو۔ اور کہو تو اتر کر تلوار اور نیزوں سے لڑ لیا جائے۔ اور چاہو تو واپس چلے جاؤ۔ یہ باتیں سن کر کفار واپس ہو گئے۔ حضرت زبیر اور مقداد نے خدمت اقدس میں جا کر پورا حال بیان کیا۔ حضرت جبریل نے مجلس رسول میں آکر بیان کیا کہ تمہارے دونوں یاروں کی فرشتوں میں تعریف ہو رہی ہے۔

**سفیان بن خالد کا قتل:** رسول کریم ﷺ کو حضرت عامر اور ان کے ہمراہیوں کے قتل سے بڑا رنج اور صدمہ ہوا، اس حادثے کا اصل مجرم سفیان بن خالد تھا۔ اس

ملعون کو قتل کرنے کے لیے رسول کریم ﷺ نے حضرت عبداللہ بن انیس انصاری کو حکم دیا۔ وہ سفیان کو پہچانتے نہ تھے تو رسول کریم ﷺ نے اس کی شکل بیان فرمائی۔ اور ارشاد فرمایا کہ اس کو دیکھتے ہی تمہارے دل پر خوف طاری ہو جائے گا۔ حضرت عبداللہ بن انیس انصاری نے اس بات کی اجازت چاہی کہ یا رسول اللہ میں جیسے چاہوں اس سے بات کروں۔ آپ نے اجازت دیدی۔ وہ تلوار لے کر روانہ ہوئے۔ چند منزل طے کرنے کے بعد وہ بطن غزنہ میں پہنچے۔ آپ نے وہاں اس کا فرود دیکھا اور رسول اللہ ﷺ کی بتائی ہوئی نشانی سے پہچان لیا۔ اس کے قریب گئے۔ اس نے پوچھا تم کون ہو؟ عبداللہ نے کہا کہ میں قوم خزاعہ کا ایک فرد ہوں، میں نے سنا ہے کہ آپ لشکر محمد (ﷺ) سے لڑنے کی تیاری کر رہے ہیں۔ میں بھی حاضر ہوا ہوں کہ آپ کا ساتھ دوں۔ حضرت عبداللہ نے اور بہت سی خوشامد کی باتیں کیں جس سے وہ بہت خوش ہوا۔ عبداللہ اس کے خیمے میں داخل ہوئے اور موقع پا کر اس کا سر کاٹ لیا اور مدینے کی طرف روانہ ہو گئے۔ اور اللہ کے حکم سے ایک غار میں چھپ گئے۔ اور غار ثور کی طرح اس غار میں بھی مکڑی نے جال اتار دیا۔ جب سفیان کی قوم کو خبر ہوئی تو حضرت عبداللہ کی تلاش میں نکل پڑے۔ بہت تلاش کیا وہ نمل سکے آخر کار وہ واپس ہو گئے۔ ادھر عبداللہ غار سے نکل کر منزلیں طے کرتے ہوئے خدمت رسول میں پہنچے اور اس لعین کا سر پائے نبوت میں ڈال دیا۔ جس کی وجہ سے آپ اور آپ کے صحابہ بہت خوش ہوئے۔ رسول کریم (ﷺ) نے حضرت عبداللہ بن انیس کو ایک عصا دیا اور فرمایا کہ یہ عصا جنت میں ہاتھ میں رکھنا۔ گویا اس طرح آپ نے انہیں جنت کی خوشخبری دی۔ وہ عصا ہر وقت عبداللہ کے ہاتھ میں رہتا تھا۔ یہاں تک کہ وفات کے وقت انہوں نے کفن میں اپنے ساتھ رکھنے کی وصیت کی۔

۱۔ قاموس میں ہے، بطن غزنہ کنحوہ بقرات بقرات۔ یعنی بطن غزنہ ضمیمہ میں مہملہ فتح راے مہملہ عرقات میں ایک جگہ کا نام ہے۔ رحمۃ اللہ علیہ۔

## باب دوم:

## آٹھویں فصل:

## قصہ بیر معونہ

ابو براء عامر بن مالک بن جعفر جو نجد کے ایک قبیلہ بنو عامر سے تعلق رکھتا تھا۔ اور مُلَاعِبُ الْأَسْنَنِہ (نیزہ باز) کے لقب سے مشہور تھا۔ وہ حضور اقدس ﷺ کی خدمت میں حاضر ہوا۔ آپ نے اسے اسلام کی دعوت دی، وہ مسلمان تو نہ ہوا مگر دین اسلام کی اس نے بہت تعریف کی۔ اس نے کہا میں مسلمان ہو جاتا مگر مجھے اپنی قوم کا خیال ہے۔ آپ کچھ لوگوں کو میرے ساتھ کر دیں تاکہ وہ میری قوم پر اسلام پیش کریں۔ اگر وہ مسلمان ہو جائیں گے تو مجھے کچھ تامل نہ ہوگا۔ آپ نے فرمایا کہ مجھے اہل نجد کا ڈر ہے۔ اس نے کہا کہ کچھ نہیں میں اپنی پناہ میں لے لوں گا۔ آپ نے ستر صحابہ کو اس کے ساتھ کر دیا جن میں سب کے سب قاری قرآن تھے۔ ان میں سے اکثر انصار سے تعلق رکھتے تھے۔ اور کچھ مہاجرین تھے۔ یہ لوگ بہت بزرگ اور مقبول صحابہ تھے۔ دن میں ازواج مطہرات کے حجروں میں لکڑی اور پانی پہنچاتے اور رات میں نماز اور ذکر و تلاوت میں مشغول رہتے۔ آپ نے منذر بن عمرو کو ان کا امیر نامزد کیا۔ اور رؤسائے نجد اور بنی عامر کے نام ایک خط لکھا۔ عامر بن مالک کا ایک بھتیجا تھا جس کا نام عامر بن طفیل بن مالک تھا۔ اس کو مسلمانوں سے کمال عداوت تھی۔ جب یہ حضرات بیر معونہ میں پہنچے۔ اونٹ عمرو بن امیہ ضمریؓ اور حارث بن صمۃؓ کے حوالے کیا۔ تاکہ چراگاہ لے جائیں۔ اور خط حرام بن ملحانؓ کو دیا کہ بنی عامر تک پہنچادیں۔ حرام دو آدمیوں کو لے کر خط پہنچانے عامر بن طفیل کے پاس گئے۔ حرام جب اس قوم کے قریب پہنچے تو اپنے ساتھیوں سے کہا کہ میں پہلے جاتا ہوں اگر مجھے امان ملے تو تم بھی آنا۔ وہاں جا کر انہوں نے کہا کہ میں رسول ﷺ کا پیغام لے کر آیا ہوں۔ مجھے ادائے رسالت کے لیے امان دیتے ہو۔ ایک کافر نے حرام کی پشت کے پیچھے سے آکر ایسا نیزہ مارا کہ نیزہ دوسری طرف سے نکل گیا۔ حرام نے کہا فُزْتُ وَزَبُّ الْكُفْبَةِ۔ قسم ہے رب کعبہ کی میں کامیاب ہو گیا۔ عامر بن طفیل نے بنی عامر کو ان سے لڑائی کی لیے برا بھینٹہ کیا۔ چونکہ عامر بن مالک نے انہیں امان دی تھی اس لیے قبیلہ بنو عامر کے لوگوں نے اس کی یہ بات قبول نہیں کی۔ تب اس کافر نے قبائل سلیمؓ، غصیہؓ، رطلؓ اور ذکوانؓ کے یہاں آدمی بھیج کر انہیں بلایا اور ایک زبردست لشکر لے کر بیر معونہ کا گھراؤ کر لیا۔ صحابہ کرام اور کافروں کے درمیان سخت جنگ ہوئی، یہاں تک کہ سارے صحابہ شہید کر دیئے گئے۔ اس معرکہ میں عامر بن فہیرہ بھی شہید ہوئے۔ یہ حضرت ابو بکر صدیق رضی اللہ عنہ کے غلام تھے۔ انہوں نے ابتدائے اسلام ہی میں انہیں خرید کر آزاد کر دیا تھا۔ وہ بھی ہجرت میں رسول کریم ﷺ کے رفیق سفر تھے۔ اس وقت ان کی یہ کرامت نمایاں ہوئی کہ فرشتے ان کی لاش کو آسمان پر لے گئے۔ یہ سارے کافروں نے دیکھا۔

۱۔ ضمری ضمرہ کی طرف نسبت ہے۔ فتح خادہملہ و سکون مہم ورائے مہملہ۔ ایک شخص کا نام ہے یعنی ضمرہ ان کی اولاد میں ہیں۔ کنذانی القاموس منہ۔  
۲۔ جمرہ بصاد مہملہ مکسورہ و تشدید مہم۔ منہ۔ حج۔ ملحان مکسورہ و سکون لام و حائے مہملہ۔ منہ۔ سلیم۔ بسین بصیغہ تصغیر۔ غصیہ۔ بسین و صاد مہملہ و یائے مشدود بصیغہ تصغیر۔ رطل۔ مکسورہ و سکون عین مہملہ۔ ذکوان۔ فتح ذال معرہ و سکون کاف۔ یہ سب قبیلوں کے نام ہیں۔ منہ رحمۃ اللہ علیہ۔

**شہادت مفت ملتی ہے:** حارث بن حصہ اور عمرو بن أمیہ جب چراگاہ سے اونٹ واپس لائے تو دور ہی سے اپنے لشکر کی جگہ پر غبار اور پرند اڑتے ہوئے دیکھا اور کافروں کے

سواروں کو کھڑا دیکھا۔ انہوں نے آپس میں مشورہ کیا۔ عمرو بن أمیہ نے کہا کہ چل کر رسول ﷺ کو اس کی خبر دیں۔ لیکن حارث نے کہا کہ نہیں شہادت مفت ملتی ہے کیوں چھوڑیں۔ اور وہ لڑنے لگے۔ حارث نے دو کافروں کو قتل کیا آخر کار کافروں نے دونوں کو قیدی بنالیا۔ اور جان کی پناہ دی۔ اس پر بھی حارث نے دوا آدمیوں کو اور قتل کر دیا۔ یہاں تک کہ خود شہید ہو گئے۔ اور عمرو بن أمیہ کو عامر بن طفیل نے پیشانی کے بال کاٹ کر چھوڑ دیا۔ اس کی ماں کے ذمہ ایک غلام آزاد کرنا تھا۔ اسی کے نام پر عمرو بن أمیہ کو آزاد کر دیا۔ عامر بن طفیل نے ان سے ان شہدائے اسلام میں سے ایک ایک کے بارے میں پوچھا۔ عمرو نے ہر ایک کا حال بیان کیا۔ کہا تمہارے ساتھیوں میں کوئی گم تو نہیں ہے۔ عمرو نے کہا کہ عامر بن فہیرہ (رضی اللہ عنہ) نہیں ہیں۔ کہا وہ کون ہیں۔ عمرو نے کہا کہ وہ رسول کریم ﷺ کے سابقین اولین صحابہ میں سے ہیں۔ عامر بن طفیل نے کہا کہ میں نے دیکھا کہ قتل کے بعد فرشتے انہیں آسمان پر اٹھا لے گئے۔

**عامر بن فہیرہ** اور عامر بن طفیل کی موت: حضرت عامر بن فہیرہ کا قاتل بنی کلاب کا جابر بن

اسلمی نامی شخص تھا۔ وہ کہتا ہے کہ جب میں نے عامر بن فہیرہ کو نیزہ مارا تو وہ پار کر گیا۔ عامر نے کہا فُرْتُ وَاللّٰہ قسم خدا کی میں پا گیا۔ میں نے دیکھا کہ فرشتے انہیں آسمان پر لے گئے۔ میں نے عامر کے کلام پر غور و فکر کیا کہ کس چیز کو پالیا۔ اس نے ضحاک بن سفیان کلابی سے پوچھا۔ تو انہوں نے کہا کہ جنت کو پالیا۔ میں نے ضحاک سے کہا کہ مجھے اسلام کی تلقین کرو۔ اور میں حضرت عامر کے حالات کے مشاہدہ کی وجہ سے مسلمان ہو گیا۔ ابو براء عامر بن مالک کو اس واقعے کا بہت رنج ہوا کہ اس کے بھتیجے نے اس کی امان میں فتور ڈالا۔ اور انہیں دونوں وہ مر گیا۔ عامر بن طفیل کو سر مجلس ربیعہ بن ابی براء نے نیزہ مارا اس سے تو وہ نہ مرا مگر طاعون میں گرفتار ہو گیا۔ اسے بدترین قسم کا پھوڑا نکلا جس سے مر گیا۔ اس نے بطور جہانت رسول اکرم ﷺ کو کہلا بھیجا تھا کہ یا تو ملک مجھے بانٹ دو۔ یعنی دیہات اور جنگل تمہارے قبضے میں رہیں۔ اور شہر میرے حصے میں۔ یا مجھے وفات کے بعد اپنا خلیفہ مقرر کر دو۔ ورنہ میں زبردست لشکر لیکر تم سے لڑوں گا۔ رسول اللہ ﷺ نے فرمایا اللّٰہم اکفنی عامراً اے اللہ تو عامر کا کام خود تمام کر دے میری نوبت نہ آئے۔ تب وہ طاعون کی بیماری سے مر گیا۔

**غزوہ بنی نضیر کا سبب:** عمرو بن أمیہ ضمری وہاں سے واپس ہوئے تو راستے میں انہیں بنو عامر کے دو مشرک ملے۔ انہوں نے ان دونوں کو قتل کر دیا۔ اور یہ سوچا کہ یہ بھی

عامر بن طفیل سے ایک طرح کا انتقام ہے۔ جس نے اصحاب میر معونہ کو قتل کر دیا تھا۔ اتفاق سے جن دونوں کو عمرو بن أمیہ ضمری نے قتل کیا تھا۔ وہ رسول کریم ﷺ کی امان میں تھے۔ اس بات کی عمرو بن أمیہ کو خبر نہ تھی۔ چونکہ ایسا غلطی سے ہوا اس لیے رسول اللہ ﷺ نے اس کے بدلے میں دس تجویز کی۔ بنو عامر اور یہودی نضیر چوں کہ ہم عہد تھے اس لیے رسول اکرم ﷺ نے اس معاملہ دس کی امان کے مشورہ سے طے کرنا چاہا۔ اور یہی چیز غزوہ بنو نضیر کا سبب بنی۔

## باب دوم:

## نویں فصل:

## غزوہ بنی نضیر

مدینہ سے باہر یہود کے دو قبیلے بنو قریظہ اور بنو نضیر آباد تھے۔ رسول کریم ﷺ کی مدینہ تشریف آوری سے بعد یہودیوں نے آپ سے عہد و پیمان کیا کہ ہم آپ سے مل کے رہیں گے۔ آپ کے ساتھ کوئی بد عہدی نہیں کریں گے۔ اور آپ کے دشمن کی مدد نہیں کریں گے۔ جیسا کہ آپ نے پڑھا کہ عمرو بن امیہ ضمری نے ناوانہ طور پر بنو عامر کے دو مشرکوں کو قتل کر دیا تھا۔ اس سلسلے میں آپ معاملہ ویت میں مشورہ کرنے بنی نضیر کے محلہ میں تشریف لے گئے۔ ان کے سامنے باتیں رکھی گئیں۔ انہوں نے کہا کہ آپ ہمارے یہاں تشریف لائے ہیں پہلے ہم آپ کی ضیافت کریں گے۔ آپ تشریف رکھیں، کھانے سے فراغت کے بعد اس معاملے کو دیکھا جائے گا۔ آپ کو ایک دیوار کے نیچے بیٹھا دیا۔ پھر ان ملعونوں نے یہ تجویز پاس کی کہ دیوار سے ایک پتھر گرا کر آپ کو شہید کر دیں۔ اللہ تعالیٰ نے حضرت جبریل کے ذریعہ آپ کو اس سازش کی خبر کر دی۔ آپ وہاں سے اس طرح اٹھے جس طرح کوئی قضائے حاجت کے لیے اٹھتا ہے۔ اور مدینہ کی طرف چل پڑے۔ جب آپ کی واپسی میں دیر ہوئی تو ہمراہی صحابہ نے ہانکا یا کہ دیر کی وجہ کیا ہے۔ تو معلوم ہوا کہ آپ مدینہ تشریف لے گئے۔ تو وہ صحابہ بھی مدینہ چل دیئے۔ آپ نے بنو نضیر کو کہلا بھیجا کہ میرے ساتھ تمہارا ارادہ برا تھا۔ تمہاری طرف سے دھوکا اور عہد شکنی متحقق ہے۔ اس لیے تمہیں یہ حکم ہے کہ دس دن کے اندر اندر یہاں سے نکل جاؤ۔ دس دن کے بعد جو بھی تمہاری اس کی گردن مار دی جائے گی۔ یہود نے آپ کی بات نہ مانی اور لڑائی کے لیے تیار ہو گئے۔ ان کا یہ رویہ دیکھ کر آپ نے بنو نضیر پر لشکر کشی کی ان کے قلعے کا محاصرہ کیا اور ان کی زندگی تنگ کر دی۔

**محبوب درخت:** یہودیوں کے قلعے کے قریب کچھ کھجور کے درخت تھے۔ جنہیں وہ اپنی اولاد کی طرح محبوب رکھتے۔ آپ نے اس خیال سے انہیں کاٹنے کا حکم دیا کہ اس کی

وجہ سے دشمن کو دلی تکلیف اور قلبی صدمہ ہوگا۔ رسول کریم ﷺ کا حکم پا کر صحابہ نے درخت کاٹنے شروع کر دیئے۔ بعض لوگوں نے اس نیت سے عمدہ قسم کے درخت کاٹے کہ ان کے کاٹنے سے انہیں زیادہ صدمہ ہوگا۔ اور بعض نے ہلکے پھلکے درخت کاٹے۔ اس لیے کہ انہیں یقین تھا کہ فتح مسلمانوں کی ہوگی۔ اور بنو نضیر کے سارے مال مسلمانوں کے ہی قبضے میں آئیں گے۔ اس لیے عمدہ قسم کے مال مسلمانوں کے لیے بچے رہیں۔ اللہ تعالیٰ کو یہ دونوں کام ان کے حسن نیت کی وجہ سے پسند آئے۔ اور دونوں کے حق میں اللہ تعالیٰ نے فرمایا:

مَا قَطَعْتُمْ مِنْ لَبَنَةٍ أَوْ نَرَكْتُمْوهَا فَلَا مَنَ عَلَى  
أَصُولِهَا فَإِنَّ اللَّهَ وَلِيُّ الْمُؤْمِنِينَ  
جو درخت تم نے کاٹے یا ان کی جڑوں پر قائم چھوڑ دیئے یہ سب  
اللہ کی اجازت سے تھا۔ اور اس لیے کہ فاسقوں کو سوا کرے۔  
(کثر الایمان) (۲۸ / ۵ حشر)



اور صحیح بخاری میں ہے کہ آپ نے درختوں کو جانے کا بھی حکم دیا تھا نہانچہ ہاں کچھ درخت جلائے بھی گئے۔ اسی سلسلے میں حضرت حسان بن ثابت کا یہ شعر ہے۔۔

وَهَانْ عَلَى سَرَاةِ بَنِي لُؤَيٍّ  
خَبْرِي بِالْبُونِزَةِ مُسْتَطَلِّزِ

مقام بونہ میں سرداران بنی لؤی پر آگ لگا دینا آسان ہوا کہ اس کے شرارے اڑتے تھے۔  
بونہ۔ یہ اس جگہ کا نام ہے جہاں بنو نضیر کے کھجور کے درخت تھے۔ لؤی ہمزہ سے۔ رسول اللہ ﷺ کے اجداد میں سے ایک ہیں۔ بنی لؤی ان کی اولاد۔

**بنو نضیر کی جلا وطنی:** انصار کے دو قبیلے تھے۔ ایک کا نام اوس تھا۔ اور دوسرے کا خزرج۔ ان کے درمیان ہمیشہ جنگ ٹھنی رہتی۔ بنو قریظہ کا اوس سے معاہدہ تھا۔ اور بنو

نضیر کا خزرج سے۔ ان میں سے ہر ایک اپنے حلیف کی مدد کرتا۔ عبد اللہ بن ابی بن سلول جو منافق تھا اور قبیلہ خزرج سے تعلق رکھتا تھا۔ اس نے درپردہ بنی نضیر سے مدد کا وعدہ کیا تھا۔ حالت جنگ میں اور پہلے سے بھی تسلی کی باتیں کیا کرتا۔ مگر مدد نہ کر سکا۔ جب بنو نضیر بہت تنگ ہو گئے تو انہوں نے درخواست کی کہ آپ ہمیں یہاں سے نکل جانے دو۔ رسول اللہ ﷺ نے فرمایا کہ اب یہ بات منظور نہیں۔ ہاں اس شرط پر جاسکتے ہو کہ تمام ہتھیار چھوڑ دو۔ اور جتنا مال و اسباب خود لے جاسکتے ہو لے کر اپنے اہل و عیال کے ساتھ جلا وطن ہو جاؤ۔ اسی شرط پر یہودنا مسعود وہاں سے نکلے۔ مکالوں میں سے بھی جو چیز اچھی سمجھی مثلاً کواڑیا کڑی وغیرہ نکال کر لے گئے۔ اور جلدی جلدی میں انہوں نے مسلمانوں سے بھی مدد لی۔ مسلمانوں نے بھی ان کے مکانات توڑ کر ان کی چیزیں نکال کر دیں۔ جلا وطن ہو کر کچھ خیر گئے۔ کچھ شام گئے اور کچھ دوسری جگہ۔ اس واقعے کا بیان قرآن شریف میں اس طرح ہے۔

هُوَ الَّذِي أَخْرَجَ الَّذِينَ كَفَرُوا مِنْ أَهْلِ  
الْكِتَابِ مِنْ دِيَارِهِمْ لِأَوَّلِ الْحَشْرِ۔ مَا ظَنَنْتُمْ  
أَنْ تُخْرِجُوا وَظَنُّوا أَنَّهُمْ مَانِعَتُهُمْ حُصُونُهُمْ  
مِنَ اللَّهِ فَاتَّخَذَهُمُ اللَّهُ مِنْ حَيْثُ لَمْ يَحْتَسِبُوا وَ  
قَذَفَ فِي قُلُوبِهِمُ الرُّعْبَ يُخْرِبُونَ بُيُوتَهُمْ  
بِأَيْدِيهِمْ وَأَيْدِي الْمُؤْمِنِينَ فَاعْتَبِرُوا يَا أُولِي  
الْأَبْصَارِ۔ (۲۸/حشر ۲)

وہی ہے جس نے ان کافر کتابیوں کو ان کے گھروں سے نکالا ان کے پہلے حشر کے لیے۔ تمہیں گمان نہ تھا کہ وہ ٹکلیں گے۔ اور وہ سمجھتے تھے کہ ان کے قلعے انہیں اللہ سے بچالیں گے۔ تو اللہ کا حکم ان کے پاس آیا۔ جہاں سے ان کا گمان بھی نہ تھا۔ اور اس نے ان کے دلوں میں رعب ڈالا کہ اپنے گھر ویران کرتے ہیں اپنے ہاتھوں اور مسلمانوں کے ہاتھوں۔ تو عبرت لو اے نگاہ والو۔ (کنز الایمان)

لَا يُخْرِهُ: وضم بائے موحده ورائے مہملہ بعینہ نضیر۔ منہ۔ اس جگہ کا نام ہے جہاں بنو نضیر کا کھجور کا درخت ہے

## باب دوم:

## دوسری فصل:

## غزوہ خندق

غزوہ خندق کیوں پیش آیا، اس کی تفصیل یوں ہے کہ خنی بن آطب، جو بنی نضیر کا بڑا فسادی آدمی تھا، جلا وطنی کے بعد وہ چند شریر یہودیوں کے ساتھ خیبر چلا گیا۔ دن رات اس فکر میں رہتا کہ مسلمانوں سے کیسے انتقام لیں۔ اس سلسلے میں وہ قریب بیس اور فسادیوں کو لے کر مکہ گیا۔ اور قریش کو رسول کریم ﷺ سے لڑنے کے لیے آمادہ کیا۔ اور ہر طرح سے تعاون کا وعدہ کیا۔ اسی پر ان کے درمیان بات چلی ہو گئی۔ ابوسفیان نے چار ہزار مسلح افراد اکٹھا کیا اور مکہ سے روانہ ہوا۔ خنی وغیرہ یہود قبیلہ غطفان کی طرف بڑھے ان کو بھی اس بات پر سید ابراہیم ﷺ سے آمادہ پیکار کیا کہ خیبر کے ایک سال کے چھوہارے کی پیداوار تمہیں دی جائے گی۔ عیینہ بن حصین فزاری جو کہ قبیلہ غطفان کا سردار تھا۔ اس نے قبول کیا۔ وہ اپنے قبیلے اور چند ہم عہد قبیلوں کے ساتھ روانہ ہوا۔ ”مزر الظہر ان“ میں ابوسفیان سے ملاقات ہو گئی۔ اب ان شریکوں کی تعداد دس ہزار ہو گئی۔ اور سب مدینہ کی طرف چل پڑے۔ یہ خبر رسول کریم ﷺ کو پہنچی۔ آپ نے صحابہ سے مشورہ کیا کہ ان کا مقابلہ کیسے کیا جائے۔ حضرت سلمان فارسی رضی اللہ عنہ نے عرض کیا کہ میں نے ملک فارس میں دیکھا ہے کہ جب کسی شہر پر بھاری لشکر چڑھائی کرتا ہے۔ جس کے مقابلے کی انہیں طاقت نہیں ہوتی تو لوگ شہر کے ارد گرد خندق کھود لیتے ہیں۔ اور اس کی پناہ میں لڑتے ہیں۔ رسول کریم ﷺ کو یہ مشورہ پسند آیا۔ آپ نے مدینہ کے قریب کوہ سلج کی طرف خندق کھودنے کا حکم دیا۔ اور مدینہ کے دو طرف شہر پناہ کی دیوار اور عمارتیں تھیں۔ اس لیے ادھر سے دشمن کا کوئی خوف نہیں تھا۔ اس غزوہ کو غزوہ خندق اسی لیے کہتے ہیں کہ اس میں خندق کھودی گئی تھی۔ اور اسے غزوہ احزاب بھی کہا جاتا ہے۔ اس وجہ سے کہ انہو اب حزب کی جمع ہے جس کا معنی جماعت ہے۔ چون کہ کفار اس جنگ میں بہت سی جماعتوں کو لیکر شریک ہوئے تھے۔ اس لیے اس غزوہ کو غزوہ احزاب بھی کہا گیا۔

خندق کھودنے میں رسول کریم ﷺ صحابہ کے ساتھ شریک تھے۔

## حضرت جابر کی دعوت:

مہاجرین و انصار نے بڑی ہی محنت اور جانفشانی کے ساتھ کھودائی کی۔ رسول اکرم ﷺ کا یہ حال تھا کہ بھوک کی وجہ سے آپ نے پیٹ پر پتھر باندھ رکھا تھا۔ حضرت جابر رضی اللہ عنہ نے رسول کائنات ﷺ کی یہ حالت دیکھی تو اپنے گھر گئے اور اپنی بیوی سے کہا کہ میں نے رسول اکرم ﷺ کو بھوکا دیکھا ہے انہیں کھانا کھلانے کی کوئی تدبیر کرنی چاہیے۔ انہوں نے ایک صاع جو کا آٹا نکالا اور اسے گوندھ دیا۔ اور ایک بکری کا بچہ ذبح کر دیا۔ اب حضرت جابر رضی اللہ عنہ چپکے سے رسول کریم ﷺ کی خدمت میں حاضر ہوئے اور عرض کیا۔ یا رسول اللہ میں نے تھوڑا سا کھانا پکویا ہے۔ آپ تشریف لے چلیں۔ آپ نے اعلان کر دیا کہ اے اہل خندق آج جابر کے یہاں تم لوگوں کے کھانے کی دعوت ہے۔ جلدی چلو۔ آپ نے جابر سے فرمایا کہ جب تک میں نہ

۱: سلج: فتح سین مہملہ و سکون لام و سین مہملہ مدینہ کے قریب ایک پہاڑ۔ منہ

پہنچوں ہانڈی نہ اتاری جائے۔ اور نہ روٹی پکائی جائے۔ حضرت جابر نے بڑھ کر اپنی بیوی سے کہا کہ کھانا تھوڑا ہے۔ اور آپ سارے اہل خندق کو ساتھ لارہے ہیں۔ انہوں نے کہا کہ آپ بہتر سمجھتے ہیں۔ اور حضرت جابر نے حکم رسول ﷺ کو سنایا کہ رسول اللہ ﷺ کی تشریف آوری سے پہلے ہانڈی نہ اتاری جائے۔ اور نہ روٹی پکائی جائے آپ تشریف لائے، کھانے کے پاس گئے۔ آئے اور ہانڈی میں لعاب دہن ڈال دیا اور برکت کی دعا کی۔ پھر آپ نے حضرت جابر رضی اللہ عنہ سے کہا کہ ایک روٹی پکانے والی کو اور بلا لو، اور گوشت کی ہانڈی چولہے پر رہنے دو اور اس سے گوشت نکال نکال کر پیالے میں دو۔ پھر خود رسول کریم ﷺ نے کھانا شروع کیا سارے لوگوں نے خوب سیر ہو کر کھایا۔ کھانے والوں کی تعداد ایک ہزار کی تھی۔ گوشت کی ہانڈی ویسی ہی جوش مارتی رہی۔ جیسے پہلے تھی، اس میں سے گوشت کچھ بھی کم نہ ہوا۔ اور آٹا بھی اتنا ہی رہا جتنا پہلے تھا۔

سبحان اللہ کیا برکت تھی رسول کریم ﷺ کی کہ چار سیر آٹے کی روٹی اور ایک بکری کے بچے کے گوشت سے اتنی کثیر تعداد نے سیر ہو کر کھایا۔ اور کھانا اتنا ہی بچ رہا۔

**خندق کا پتھر:** خندق کھودنے کے دوران ایک ایسا پتھر آیا کہ صحابہ کرام اس کے توڑنے سے عاجز رہ گئے۔ حضور ﷺ خود وہاں تشریف لے گئے۔ اور آپ نے پھاڑا کدال ہاتھ میں لے کر اس پتھر پر مارا وہ ایک تہائی ٹوٹ گیا۔ اور اس میں سے ایک بجلی چمکی جس سے آپ کو ملک شام کی عمارتیں نظر پڑیں۔ آپ نے فرمایا اللہ اکبر خدائے تعالیٰ نے مجھے ملک شام دیدیا، آپ نے دوسری بار پتھر پر کدال ماری پھر بجلی چمکی اور اس میں سے آپ کو فارس کی عمارتیں نظر آئیں۔ آپ نے فرمایا اللہ اکبر خدائے تعالیٰ نے ملک فارس مجھے دیدیا۔ آپ نے کدال پھر پتھر پر ماری۔ پھر بجلی چمکی اور ملک یمن کی عمارتیں نظر آئیں۔ آپ نے فرمایا اللہ اکبر خدائے تعالیٰ نے مجھے ملک یمن دیدیا، اور وہ پتھر پاش پاش ہو گیا۔

**فائدہ:** آپ نے جو یہ پیشین گوئی فرمائی ٹھیک اسی کے مطابق واقع ہوا۔ ملک یمن تو آپ کی حیات ظاہری ہی میں آپ کے قبضے میں آ گیا تھا۔ مگر مرتدوں کے ارتداد اور اسود غسی کے دعویٰ نبوت کی وجہ سے اس میں خلل واقع ہوا۔ حضرت ابو بکر رضی اللہ عنہ کے دور خلافت میں وہ خلل دور ہوا۔ ملک شام اور ملک فارس میں دور صدیقی ہی میں جہاد شروع ہو گیا تھا۔ اور ملک کے کچھ حصے مسلمانوں کے قبضے میں آ بھی چکے تھے۔ اس کے بعد حضرت عمر فاروق رضی اللہ عنہ کا زمانہ آیا اس عہد مبارک میں تینوں ملک مکمل طور پر مسلمانوں کے قبضے میں آ گئے۔

**بنو قریظہ کی شمولیت:** خیمہ بنی قریظہ کے محلے میں گیا۔ ابوسفیان نے راستے ہی سے خیمہ کو اس کام کے لیے روانہ کیا تھا۔ بنی قریظہ کا سردار کعب بن اشرف تھا۔ اس کے آنے سے اس نے تو پہلے بڑی ہی ناگواری کا اظہار کیا۔ اسے اپنے مکان کے اندر آنے کی اجازت نہیں دیتا تھا۔ اور دروازہ نہیں کھولتا تھا اور اس کی آواز سنتے ہی کہا کہ یہ بڑا منحوس ہے اس نے اپنی قوم کا ستیاناس کیا اب ہمیں تباہ کرنے کے چکر میں ہے۔ لیکن اس کی مکر فریب کی باتوں میں آ کر اس نے پہلے دروازہ کھولا، پھر رسول ﷺ کے ساتھ عہد شکنی اور کفار کی موافقت

پر کمر بستہ ہو گیا۔ کفار قریش اور متحدہ جماعتوں کو کہلا بھیجا کہ ہم تمہارے ساتھ ہیں۔ اس طرح بنو قریظہ رسول کریم ﷺ کے خلاف متحدہ جماعتوں سے متفق ہو گئے۔

خندق تیار ہو جانے کے بعد رسول

ﷺ نے وہاں اسلامی لشکر متعین کیا: **ایک نوجوان صحابی کا عجیب و غریب واقعہ:**

کردیا۔ اور لڑائی کا اہتمام شروع کر دیا۔

مشکوٰۃ شریف میں حضرت ابوسعید خدری رضی اللہ عنہ سے روایت ہے کہ ایک انصاری نوجوان جس کا مکان حضرت ابوسعید خدری رضی اللہ عنہ کے مکان کے سامنے تھا۔ اس کی نئی شادی ہوئی تھی اس لیے وہ رسول کریم ﷺ سے اجازت لے کر دوپہر میں گھر آیا کرتا۔ ایک روز چلتے وقت آپ نے ارشاد فرمایا کہ خالی ہاتھ نہ جآؤ۔ کچھ ہتھیار لے لو۔ مجھے بنی قریظہ کا خوف ہے اس جوان نے اپنا نیزہ لے لیا۔ جب گھر پہنچا تو کیا دیکھتا ہے کہ اس کی بیوی دوازے پر کھڑی ہے۔ نوجوان نے بتقاضائے غیرت چاہا کہ اپنی بیوی کو نیزہ مارے۔ اس نے کہا جلدی نہ کرو اندر جا کے دیکھو کہ مجھے کس چیز نے نکالا ہے۔ جوان مکان کے اندر گیا۔ دیکھا کہ اس کے بستر پر ایک بڑا سانپ بیٹھا ہے۔ اس نے سانپ کو نیزہ مار کر نیزے میں پرو لیا اور سانپ نے ٹپ کر اسے کاٹ کھایا۔ پھر معلوم نہ ہو سکا کہ وہ جوان پہلے مرایا سانپ۔ صحابہ نے عرض کیا یا رسول اللہ دعا کیجئے کہ یہ جوان زندہ ہو جائے۔ آپ نے فرمایا کہ جآؤ تجھیز و تکفیز کر کے دفن کر دو۔ پھر آپ نے فرمایا کہ مکانوں میں ایک قسم کے سانپ ہوتے ہیں۔ جو عوامر کہلاتے ہیں۔ جب سانپ مکان میں نمودار ہو تو اسے دیکھتے ہی نہ مار ڈالو۔ تین دن اس سے کہو کہ پھر نہ نکلنا، اس کے بعد بھی وہ دکھائی دے تو اسے مار ڈالو۔

**فائدہ:** آپ نے جوان سے چلتے وقت جو ہتھیار لینے کو فرمایا اس کا یہ بھی ایک فائدہ ہوا کہ اسے مکان پہنچتے ہی ہتھیار کی ضرورت پیش آئی۔

**جنگ کی ابتدا:** جب کفار کا لشکر مدینہ کی طرف پہنچا تو خندق دیکھ کر حیران رہ گیا۔ اس لیے کہ عرب نے تو جنگ کی یہ صورت بھی نہ دیکھی تھی۔ وہ خندق کے قریب خیمہ زن ہو گئے۔ تیر

اور پھر سے لڑتے رہے۔ اور خندق پر حملہ کرتے رہے۔ ان کے جواب میں رسول کریم ﷺ اور ان کے معزز صحابہ نے بھی تیر اور پھر کا سہارا لیا اور ان کے حملوں کو روکتے رہے۔

کتب حدیث میں ہے کہ ایک مرتبہ کفار نے پورش اتنی تیز کر دی کہ ان کی مدافعت میں مشغولیت کی وجہ سے آپ کی چار وقت کی نمازیں قضا ہو گئیں۔ بعد میں انہیں ترتیب وار ادا فرمایا۔ یعنی قضا میں جو نماز پہلے تھی اسے پہلے ادا فرمایا پھر اس کے بعد کی نمازیں مثلاً ظہر کی قضا کی پھر عصر کی پھر مغرب کی۔ اور ایک مرتبہ آپ کی عصر کی نماز قضا ہو گئی جس کا آپ کو بڑا صدمہ ہوا آپ نے ان کے خلاف دعا فرمائی:

مَلَأَ اللَّهُ بُيُوتَهُمْ وَقُبُورَهُمْ نَارًا كَمَا  
شَغَلُونَا عَنِ الصَّلَاةِ الْوُسْطَى صَلَاةَ الْعَصْرِ۔  
یعنی اللہ تعالیٰ کافروں کے گھروں اور قبروں کو آگ سے  
بھردے۔ جیسا کہ انہوں نے ہمیں نماز وسطیٰ یعنی نماز  
عصر سے باز رکھا۔

حصہ دوم: درجہ صبیحہ  
 ۷۹  
 فائدہ: وسطیٰ کے معنی عربی میں بیچ والے کے بھی ہیں۔ اور افضل کے بھی۔ قرآن میں ہے۔ **خَافِضُوا**  
**عَلَى الصَّلَواتِ وَالصَّلَوةِ الْوُسْطَىٰ**۔ (بقرہ۔ پ ۲۔ آیت ۲۳۸۔ ع ۱۵) نگہبانی کرو سب نمازوں کی  
 اور بیچ کی نماز کی (کنز الایمان)

اس آیت میں لفظ ”وسطیٰ“ کی تفسیر مفسرین نے دونوں طرح سے کی ہے۔ نماز وسطیٰ کی تعین میں بڑا  
 اختلاف ہے۔ لوگ ہر طرف گئے ہیں۔ مگر حنفیہ کے نزدیک عصر کو ترجیح حاصل ہے۔ چنانچہ الاشباہ والنظائر میں  
 ہے اور مذکورہ حدیث سے بھی صاف ظاہر ہے کہ نماز وسطیٰ عصر ہے۔ اور عصر کے وسطیٰ ہونے کی وجہ یہ ہے کہ اس  
 کے ایک طرف دن کی دو نمازیں فجر اور ظہر ہیں اور دوسری طرف رات کی دو مغرب اور عشاء ہیں۔ حدیث شریف  
 میں نماز عصر کی فضیلت یوں وارد ہے کہ رسول اللہ ﷺ نے فرمایا کہ جس کی نماز عصر فوت ہوگئی۔ اس کے لڑکے  
 بیچے اور گھریا چھین گئے۔

**عمر و بن عبدود کا قتل:** عمرو بن عبدود ایک بڑا زبردست اور بہادر پہلوان تھا۔ لوگ  
 اس کی طاقت ہزار مرد کے برابر بتاتے۔ وہ ایک مرتبہ قافلہ  
 قریش کے ساتھ تجارت کی غرض سے گیا ہوا تھا۔ پچاس ڈاکوؤں نے قافلے کو گھیر لیا۔ عمرو بن عبدود نے  
 ان سے تنہا مقابلہ کیا یہاں تک کہ سب نے راہ فرار اختیار کی۔ وہ جنگ بدر سے زخمی ہو کر بھاگ گیا تھا۔  
 اور یہ عہد کیا تھا کہ جب تک محمد عربی (ﷺ) سے انتقام نہ لے لوں گا سر میں تیل نہ ڈالوں گا۔ اتفاق سے  
 وہ خندق میں مسلمانوں سے جنگ کے لیے آیا۔ خندق ایک طرف کچھ جنگ تھی وہ ادھر ہی سے اندر گھس آیا  
 اور لڑائی کے لیے اپنا مقابل طلب کیا۔ رسول کریم ﷺ نے **خَيْذَرٌ كَرَّازٌ أَسَدُ اللَّهِ الْغَالِبِ عَلَي**  
**بْنِ أَبِي طَالِبٍ رَضِيَ اللَّهُ عَنْهُ** اس سے مقابلہ کے لیے بھیجا۔ حفاظت و غلبہ کی دعا فرمائی۔ اور اپنی خاص  
 تلوار **ذوالفقار عنایت** فرمائی۔ جب حضرت علی رضی اللہ عنہ ابن عبدود کے مقابلے میں آئے۔ تو وہ انہیں  
 دیکھ کر بہت ہنسا۔ چوں کہ حضرت علیؑ نو جوان اور کم عمر تھے۔ وہ کہنے لگا ابھی تم لڑکے ہو میں تم پر کیا ہاتھ  
 اٹھاؤں۔ اور دوسری بات یہ کہ تمہارے باپ ابوطالب میرے دوست تھے، تم میرے بھتیجے ہوتے ہو۔  
 میں نہیں چاہتا کہ تمہیں قتل کروں۔ حضرت علی رضی اللہ عنہ نے فرمایا کہ میرا جی تو چاہتا ہے کہ تمہیں اللہ تعالیٰ  
 کی رضا کے لیے قتل کر دوں۔ اس کے بعد حضرت علیؑ جھپٹ کر اس سے بھڑ گئے۔ اور آپس میں ہتھیار چلنے  
 شروع ہو گئے۔ اس نے حضرت علیؑ پر تلوار سے ایک وار کیا۔ آپ نے اس کا وارڈ حال پر روک لیا۔ مگر  
 اس کا وارڈ اتنا زبردست تھا کہ ڈھال کٹ گئی۔ اور حضرت علی رضی اللہ عنہ کے سر پر اس کا تھوڑا اثر ظاہر  
 ہوا۔ پھر جواب میں حیدر کرار نے ایسی زبردست تلوار چلائی کہ اس کا سر تن سے جدا ہو گیا اور دور جا کر  
 گرا۔ حضرت علیؑ نے نعرہ بکبیر بلند کیا۔ میدان مقابلہ میں چونکہ گرداڑ رہی تھی۔ اس لیے وہاں کے حالات  
 معلوم نہیں ہو پا رہے تھے۔ لیکن جب مسلمانوں نے بکبیر کی آواز سنی تو ان کا چہرہ کھل اٹھا اور اتحادیوں کو  
 بڑا رنج ہوا گویا ان کی کمر ٹوٹ گئی۔

رسول کریم ﷺ نے کفار کی طاقت کمزور کرنے کے لیے

## غطفان اور فزارہ سے مصالحت کی گفتگو:

مدینہ سوچی کہ مدینہ کی پیداوار (کھجور) کا تہائی حصہ قبیلہ غطفان اور فزارہ کو دیدیں تاکہ وہ قریش سے الگ ہو کر اپنے گھر چلے جائیں۔ اس کے بعد رسول کریم ﷺ نے اس سلسلے میں صحابہ کرام سے مشورہ کیا۔ انصار نے عرض کیا یا رسول اللہ ان کفار کی کیا حقیقت کہ مدینہ کی کھجوروں پر لپکتی نگاہ اٹھائیں۔ جب ہم مشرک تھے تو ان کا حوصلہ ایسا نہ تھا، اب تو ہمیں اللہ نے اسلام کی عزت بخشی ہے۔ اب ہم ایسی ذلت کیوں اختیار کریں۔ ہم بھی ایک چھوہار انہیں نہ دیں گے۔ ان کے لیے ہمارے پاس سوائے تلوار کے کچھ نہیں۔ آپ نے فرمایا کہ میں نے یہ تدبیر اس لیے سوچی کہ سارے عرب نے متحد ہو کر تم پر تیر برس سنا شروع کیا ہے۔ میں نے چاہا کہ ان کا اتحاد توڑ دوں۔ لیکن جب تمہاری مرضی نہیں ہے۔ تو ٹھیک ہے اس کی کوئی ضرورت نہیں۔

## قریش اور بنو قریظہ کے درمیان اختلاف:

رسول میں آکر مشرف بہ اسلام ہوئے۔ اور عرض کیا کہ یا رسول اللہ میں قریش اور بنی قریظہ کے درمیان ایک تدبیر سے اختلاف ڈال سکتا ہوں۔ مگر آپ مجھے اس بات کی اجازت دیدیں کہ میں جو چاہوں ان سے کہوں۔ میرے اسلام کی انہیں خبر نہیں، اور مجھ پر ان کا اعتبار ہے۔ میری بات ان میں اثر کر جائے گی۔ آپ نے اجازت دیدی، وہ پہلے بنی قریظہ کے پاس گئے۔ اور ان سے بڑی ہی اپنائیت اور خیر خواہی کی باتیں کی۔ وہ ان کی ملاقات سے بہت خوش ہوئے۔ پھر نعیم نے کہا کہ تم جو قریش اور غطفان سے موافقت رکھتے ہو۔ اور محمد ﷺ سے تم نے عہد شکنی کی ہے یہ تم نے غلط کیا۔ اگر قریش محمد ﷺ کا کام تمام نہ کریں، اور پھر جائیں تو محمد ﷺ تم پر فوج کشی کر کے تمہارے کام تمام کر دیں گے۔ قریش جنہیں تنہا چھوڑ دیں گے۔ اور تم تنہا ان سے مقابلہ نہیں کر سکتے۔ یہود نے کہا کہ تو اس کی تدبیر کیا ہے؟ نعیم نے کہا کہ اب میرا مشورہ یہ ہے کہ تم قریش اور غطفان سے کہو کہ تمہیں دو چار سردار یا اولاد سردار بطور اولیٰ کے دیں کہ وہ تمہارے پاس رہیں تاکہ جب محمد ﷺ تم پر چڑھائی کا ارادہ کریں تو قریش یا غطفان کو اپنے سرداروں اور اولاد کی حفاظت کے خیال سے تمہاری مدد کے لیے آنا ضروری ہو۔ اگر وہ اس بات کو مان لیں تو سمجھ لو کہ انہیں دل سے تمہارا خیال ہے۔ نہیں تو وہ دل سے تمہارے دوست نہیں ہیں۔ بنی قریظہ کے یہودیوں نے اس مشورہ کو بہت پسند کیا۔ اور کہا کہ اب ہم قریش سے یہی کہتے ہیں۔ اس کے بعد نعیم وہاں سے اٹھ کر قریش کے پاس آئے۔ پہلے ان کے ساتھ اخلاص اور خیر خواہی سے پیش آئے۔ پھر کہا کہ میں نے تمہارے سلسلے میں بنو قریظہ کی ایک خبر سنی ہے۔ بنو قریظہ خواہی تمہیں بتا دیتا ہوں وہ یہ کہ بنو قریظہ محمد ﷺ سے درپردہ مل گئے ہیں۔ اور انہوں نے اقرار کیا ہے کہ اب قریش کی مدد نہ کریں گے۔ اور محمد ﷺ نے انہیں یہ کہلا بھیجا ہے کہ تمہاری طرف سے ہمارا دل اس وقت صاف ہوگا جب کہ تم قریش کے کچھ شریف اور بہادر آدمی ہمارے ہاتھ گرفتار کر دو گے۔ اور بنو قریظہ نے ان سے یہ وعدہ بھی کر لیا ہے کہ ٹھیک ہے ہم کسی بھی بہانے سرداران قریش میں سے چند آدمی طلب کر کے تمہارے حوالے کر دیں گے۔ اگر وہ تم سے آدمی طلب کریں تو ہرگز نہ دیتا۔ قریش نے یہ خبر سن کر نعیم کی خیر خواہی کا احسان مانا۔ نعیم وہاں سے اٹھ گئے۔ اور غطفان کے لوگوں سے بھی اسی طرح کی باتیں

۱۔ غطفان: پنج میں محمد و طائے مہملہ، ایک قبیلہ کا نام۔ ج۔ فزارہ: پنج قازائے محمد و رائے مہملہ، ایک قبیلہ کا نام۔ ج۔ نعیم: نعیم نون و فتح میں مہملہ، نعیم۔ نعیم کا موس میں ہے۔ نعیم کو لڑے۔ ج۔ بنو قریظہ: بنو قریظہ کی کوئی بادشاہ یا امیر اپنے پاس اس خیال سے کہ وہ غصہ اپنی اولاد یا قریش کا خیال کر کے مخالفت کرے۔ ج۔

کی۔ اس کے بعد قریش نے بنو قریظہ کو کہلا بھیجا کہ ہمیں یہاں پڑے ہوئے بہت دن گزر گئے۔ اب تم ہماری مدد کے لیے آؤ۔ یکبارگی حملہ کریں گے۔ اس کے جواب میں بنی قریظہ کی جانب سے جواب میں وہی پیغام آیا جو نعیم نے انہیں سکھایا تھا۔ قریش نے سنتے ہی کہا کہ نعیم نے سچ کہا تھا۔ حقیقت میں بنی قریظہ محمد ﷺ سے مل گئے ہیں۔ اس لیے قریش نے بھی اپنے آدمی دینے سے صاف انکار کر دیا اس طرز عمل کو دیکھ کر بنو قریظہ نے کہا کہ نعیم سچ کہتا ہے۔ حقیقت میں قریش دل سے ہمارے دوست نہیں ہیں۔ اس طرح ان کے درمیان نا اتفاقی ہو گئی۔

**فائدہ:** حدیث میں ہے۔ **الْخَرْبُ خُدْعَةٌ** یعنی لڑائی فریب ہے۔ اسی حدیث کے مطابق حضرت نعیم رضی اللہ عنہ نے عمل کیا۔ ایسا فریب اور جھوٹ گناہ نہیں ہے۔ بلکہ موجب ثواب ہے۔ ہاں غدر یعنی خلاف عہد کام کرنا دشمن اور کافر سے بھی درست اور جائز نہیں۔

**لشکر قریش کی تباہی اور واپسی:** جب قریش اور ان کے اتحادیوں پر زیادہ دن گزر گئے۔

سردی شدت کی پڑنے لگی۔ اور بنو قریظہ کی ناموافقت کی وجہ سے ان کے دل سرد پڑ گئے۔ اور اللہ تعالیٰ نے ان پر نہایت تیز و تند پروائی ہوا بھیجی، جس سے خیموں کی رسیاں ٹوٹ گئیں۔ میخیں اکھڑ گئیں، گھوڑے کودنے پھانسنے لگے۔ ہانڈیاں الٹ گئیں۔ شدت سردی اور ہوا کے پھیٹروں سے وہ بہت گھبرائے۔ اور واپسی کا عزم معمم کر لیا۔ اس رات کو جب کہ لشکر کفار پر تیز ہوا کا زبردست جھونکا تھا۔ رسول کریم ﷺ نے صحابہ سے فرمایا کہ کوئی جا کر اتحادیوں کی خبر لائے۔ پھر آپ نے خاص طور سے حضرت حذیفہ بن یمان رضی اللہ عنہ کو اس کام کے لیے نام زد فرمایا۔ اور آپ نے ان کے لیے سردی کی شدت سے حفاظت کی دعا فرمائی۔ حضرت حذیفہ کہتے ہیں کہ آپ کی دعا کی برکت سے جانے آنے میں مجھے مطلق سردی کا احساس نہیں ہوا۔ بلکہ ایسا معلوم ہو رہا تھا کہ میں حمام میں چل رہا ہوں آپ نے یہ تنبیہ فرمائی تھی کہ کسی پر ہاتھ نہ اٹھانا۔ حضرت حذیفہ رضی اللہ عنہ فرماتے ہیں کہ میں ابوسفیان کے خیمہ کے پاس جا پہنچا۔ خیمہ کے باہر آگ جل رہی تھی۔ اور ابوسفیان تنہا آگ تاپ رہا تھا۔ میرے جی میں آیا کہ ابوسفیان پر تیر ماروں لیکن رسول اللہ ﷺ کی تنبیہ یاد آگئی کہ آپ نے کسی پر دست اندازی سے منع فرمایا ہے اس لیے میں نے یہ ارادہ ترک کر دیا۔ ابوسفیان نے اپنے لشکریوں سے کہا کہ اس میدان میں پڑے پڑے ہم اس سردی کی تکلیف سے تنگ آ گئے ہیں۔ اور یہ معصیت ہم پر ہوائے تند نے نازل کی ہے۔ اور یہودی بنی قریظہ نے بے وفائی بھی کی۔ اس لیے اب ٹھہرنا ہرگز مناسب نہیں۔ پھر اس نے لشکر میں کوچ کا اعلان کر دیا۔ حضرت حذیفہ رضی اللہ عنہ نے واپسی کے بعد رسول کریم ﷺ کو پورا واقعہ سنایا۔ اور اسی رات میں لشکر کفار چلا گیا۔ اس غزوہ کا ذکر قرآن مجید میں اس طرح ہے۔

يَا أَيُّهَا الَّذِينَ آمَنُوا اذْكُرُوا نِعْمَةَ اللَّهِ عَلَيْكُمْ إِذْ جَاءَتْكُمْ جُنُودٌ فَأَرْسَلْنَا عَلَيْهِمْ رِيحًا وَجُنُودًا لَمْ تَرَوْهَا۔ (پ ۲۱)۔ اے ایمان والو! اللہ کا احسان اپنے اوپر یاد کرو۔ جب تم پر کچھ لشکر آئے۔ تو ہم نے ان پر آندھی اور وہ لشکر بھیجے جو تمہیں نظر نہ آئے۔ (کنز الایمان)

صحیح بخاری میں ہے کہ کفار کا لشکر واپس چلا گیا۔ تو آپ نے فرمایا کہ اَلَا نَنفِثُوهُمْ وَلَا يَغْزُوْنَا اب ہم ان پر چڑھ جائیں گے۔ اور وہ ہم پر چڑھ کر نہ آئیں گے۔ اور ٹھیک آپ کی پیشین گوئی کے مطابق ہوا کہ غزوہ خندق کے بعد کفار آپ پر لشکر کشی نہ کر سکے۔ اور آپ نے فتح مکہ میں خود ان پر لشکر کشی کی۔



## باب دوم:

گیارہویں فصل:

## غزوہ بنی قریظہ

غزوہ احزاب کی فتح کے بعد جب رسول کریم ﷺ دولت خانہ میں تشریف لائے۔ آپ غسل فرما رہے تھے کہ اتنے میں حضرت جبریل علیہ السلام تشریف لائے اور عرض کیا کہ آپ نے ہتھیار کھول ڈالے ہیں۔ اور ہم نے ابھی نہیں کھولے ہیں۔ اللہ تعالیٰ کا حکم ہے کہ فوراً بنی قریظہ پر چڑھائی کریں۔ آپ نے لشکر کو اسی وقت روانگی کا حکم دیدیا۔ آپ نے فرمایا کہ کوئی عصر کی نماز نہ پڑھے مگر بنو قریظہ کے محلقہ میں۔ صحابہ فوراً روانہ ہو گئے۔ راستے میں آفتاب غروب ہونے لگا بعض حضرات نے یہ کہہ کر نماز پڑھ لی کہ رسول کریم ﷺ کا مقصد جلد پہنچنا ہے۔ نہ کہ نماز قضا کرنا۔ اور بعض حضرات نے نہیں پڑھی بلکہ بنو قریظہ میں پہنچ کر قضا پڑھی۔ رسول اکرم ﷺ نے صورت حال سن کر کسی پر عتاب نہیں فرمایا۔

فائدہ: اس حدیث سے معلوم ہوا کہ خطائے اجتہادی میں مواخذہ نہیں ہوتا۔ دونوں میں سے ایک بے شک خطا پر تھے۔ لیکن آپ نے کسی پر عتاب نہیں فرمایا۔ نماز پڑھنے والے حنفیہ کے مشابہ ہیں اور قضا کرنے والے شافعیہ کے۔ یعنی کوئی گنہگار نہ ہوا۔

**ابولبابہ کی توبہ:** آنحضرت ﷺ نے اسلامی لشکر کے ساتھ بنو قریظہ کا محاصرہ کر لیا۔ اور ان کا قافیہ تنگ کر دیا۔ یہاں تک کہ انہوں نے قلعہ سے اترنا چاہا۔ اس سے پہلے ابولبابہ انصاری سے انہوں نے مشورہ کیا۔ حضرت ابولبابہ انصاری صحابی قبیلہ اوس سے تعلق رکھتے تھے۔ اور بنو قریظہ کے حلیف تھے انھوں نے کہا اے ابولبابہ کیا یہ مناسب ہے کہ جناب محمد رسول اللہ ﷺ جو ہمارے لیے حکم جاری کریں ہم اسے تسلیم کر لیں۔ ابولبابہ نے کہا بہتر ہے۔ مگر اس وقت اپنے گلے پر ہاتھ رکھ کر اس بات کی طرف اشارہ کیا کہ رسول کریم ﷺ تمہارے لیے قتل کا حکم فرمائیں گے۔ مگر فوراً انہیں احساس ہوا کہ یہ میرا قصور ہے اور اللہ و رسول کے ساتھ خیانت ہے۔ وہاں سے روانہ ہوئے اور سیدھے مسجد نبوی میں آئے اور خود کو مسجد کے ستون میں باندھ دیا۔ اور کہا کہ جب خدائے تعالیٰ میری توبہ قبول فرمائے گا، تب ہی میں کھلوں گا۔ پندرہ دن تک بندھے رہے ان کی ایک لڑکی انہیں کھلاتی اور حاجات ضروری کے لیے کھول دیتی جب رسول کریم ﷺ کو ابولبابہ کے حالات کی خبر ہوئی تو فرمایا کہ اگر وہ ویسے میرے پاس چلے آتے تو میں ان کے لیے استغفار کرتا۔ لیکن جب وہ ستون سے جا بندھے ہیں۔ تو جب تک اللہ تعالیٰ کا حکم نہیں آئے گا، میں نہیں کھولوں گا۔

پندرہویں دن اللہ تعالیٰ نے ان کی معافی کا حکم فرمایا۔ اس وقت ہمارے آقا ﷺ حضرت ام سلمہ رضی اللہ عنہا کے حجرے میں تھے۔ صبح کا وقت تھا حکم نازل ہوا۔ حضرت ام سلمہ نے ابولبابہ کو پکار کر کہا کہ معافی کا پروانہ

(۱): یہ قصہ صحیح بخاری میں مذکور ہے۔ منہ

آچکا ہے۔ لوگ دوڑے کہ انہیں کھول دیں۔ ابولبابہ نے کہا کہ مجھے کوئی نہ کھولے میں حضور اقدس ﷺ کے دست مبارک سے کھلوں گا۔ جب حضور صبح کو نکلے تو ابولبابہ کو اپنے مبارک ہاتھوں سے کھولا۔

**ایک یہودیہ کا قتل:** ایک یہودی کی بیوی جو اپنے شوہر سے بے پناہ محبت رکھتی تھی۔ اس نے محاصرہ کے دنوں میں اپنے شوہر سے کہا کہ افسوس اب تیری جان بچتی نظر نہیں آتی۔ مجھے تیری جدائی کا بہت قلق ہے۔ یہودی نے کہا کہ تجھے کیا پریشانی ہے محمد (ﷺ) عورتوں کو نہیں مارتے ہیں، لونڈی بنا لیتے ہیں۔ اس نے کہا کہ تیرے بغیر مجھے جینا پسند نہیں۔ یہودی نے کہا کہ اگر تو سچی ہے تو فلاں برج کے نیچے کچھ مسلمان سو رہے ہیں۔ تو ادھر پتھر لڑھکا کر کسی ایک مسلمان کو مار ڈال۔ اس کے قصاص میں البتہ محمد (ﷺ) تجھے قتل کریں گے۔ میرے ساتھ تمہاری جان جانے کی یہ ایک صورت ہے۔ اس کافرہ نے ایسا ہی کیا حضرت عائشہ رضی اللہ عنہا فرماتی ہیں کہ جب بنی قریظہ قتل ہوئے۔ ایک یہودیہ میرے حجرے میں بیٹھی تھی۔ ایک شخص نے اسے باہر بلایا۔ وہ ہنستی ہوئی اٹھی اور کہا کہ مجھے قتل کے لیے بلایا جا رہا ہے۔ میں نے کہا کہ ہماری شریعت میں عورت کو قتل نہیں کیا جاتا۔ اس پر اس نے اپنا پورا قصہ بیان کیا۔ مجھے اس بات پر بڑا تعجب ہوا کہ قتل کے لیے ہنستی ہوئی اٹھی۔

**بنو قریظہ کا قتل:** محاصرہ سے گھبرا کر بنو قریظہ نے یہ درخواست کی کہ سعد بن معاذ جو ہمیں حکم دیں ہم اس پر عمل کریں گے۔ سعد ایک انصاری صحابی تھے جو قبیلہ اوس سے تعلق رکھتے تھے۔ اور بنو قریظہ کے حلیف تھے۔ وہ غزوہ بنی قریظہ میں شریک نہیں ہوئے تھے۔ اس لیے کہ غزوہ خندق میں ایک تیران کے ہاتھ کی رگ میں پیوست ہو گیا تھا جس کی وجہ سے خون بند ہی نہیں ہوتا تھا۔ انہوں نے بارگاہ الہی میں دعا کی مولا! اگر قریش سے رسول اللہ ﷺ کی لڑائی باقی ہے تو مجھے مہلت دے کہ میں میدان جنگ میں خوب خوب ان سے لڑوں۔ اور نہیں تو اس تیر سے میری شہادت ہو جائے۔ لیکن اتنی مہلت ضرور دیدے کہ بنو قریظہ کی بدعہدی کی سزا دیکھ لوں۔ آپ کی اس دعا سے خون فوراً بند ہو گیا۔

جب بنو قریظہ ان کے حکم پر راضی ہوئے تو انہیں یہ خیال تھا کہ جیسے عبداللہ بن ابی نے اپنے حلیف بنو قریظہ کی رعایت کر کے جان بچائی تھی۔ یہ بھی ایسا ہی کریں گے۔ اس سلسلے میں اور لوگوں نے بھی حضرت سعد سے رعایت کی بات کی۔ لیکن انہوں نے ان کی باتوں پر کوئی توجہ نہ دی۔ اور یہ حکم دیا کہ ان کے مرد قتل کر دیئے جائیں۔ عورتیں اور لڑکے لونڈی اور غلام بنائے جائیں۔ اور مال و جائیداد ضبط کر لیے جائیں۔

یہ فیصلہ سن کر رسول کریم ﷺ نے فرمایا سعد! تم نے فرشتے کے حکم کے مطابق حکم دیا۔ اس کے بعد آپ نے بنی قریظہ کے چار سو مردوں کو قتل کر دیا۔ لڑکوں اور عورتوں کو غلام اور باندی بنالیا۔ اور منقولہ وغیرہ منقولہ مال بحکم الہی مسلمانوں میں تقسیم کر دیئے گئے۔

## باب دوم:

## بارہویں فصل:

## کعب بن اشرف کا قتل

کعب بن اشرف یہ ایک بڑا مالدار یہودی تھا۔ رسول کریم ﷺ سے بے حد دشمنی رکھتا تھا۔ اس کے قتل کے لیے محمد بن مسلمہؓ نے صحابی انصاری رضی اللہ عنہ کو مامور کیا گیا۔ انہوں نے آپ سے اس بات کی اجازت لی کہ اس سلسلے میں جو چاہوں گا کہوں گا۔ آپ نے اجازت دیدی، اس کے بعد وہ کعب بن اشرف کے پاس گئے۔ ان دونوں کے درمیان ایک پرانا تعلق تھا۔ اس نے پوچھا ابن مسلمہ! کیسے آتا ہوا انہوں نے کہا کہ کچھ لینے کی ضرورت پڑ گئی ہے۔ اس لیے حاضر آیا۔ اور رسول کریم ﷺ کی طرف اشارہ کرتے ہوئے کہا کہ جب سے یہ شخص آیا اس وقت سے ہم لوگوں کو بڑی زیر باری ہے۔ ہمیشہ نئے نئے خرچ ہمارے ذمہ پڑتے رہتے ہیں۔ کعب نے کہا کہ مزید اسے اپنے یہاں رکھو گے تو آئندہ اور پشیمانی حاصل کر دو گے۔ اس کے کہنے کا یہ مطلب تھا کہ انہیں شہر بدر کیوں نہیں کر دیتے۔ محمد بن مسلمہ نے کہا کہ اپنے عہد اور بات کا خیال ہے اس لیے ابھی ان کا چھوڑ دینا مناسب نہیں معلوم ہوتا۔ ابھی چند روز دیکھتے ہیں۔ چونکہ رسول کائنات ﷺ کی محمد بن مسلمہ نے شکایت کی اس لیے وہ قرض دینے پر راضی ہو گیا۔ اور کہا کہ کچھ رہن کے طور پر لاؤ۔ انہوں نے کہا کہ شام کو کچھ ہتھیار لاؤں گا۔ شام کو محمد بن مسلمہ کعب کے رضاعی بھائی ابونا نکلہ کو ساتھ لے کر کعب کے گھر گئے۔ وہ اس وقت مکان کے اندر زنان خانے میں تھا۔ انہوں نے اسکو بلایا۔ اس نے باہر آنے کا ارادہ کیا۔ اس کی بیوی نے کہا مت جاؤ۔ اس آواز سے خون ٹپکتا ہے۔ (صحیح بخاری)

اور بعض روایت میں ہے کہ وہ بہت منع کرتی رہی۔ یہاں تک کہ اس کا پیر چھان لیا۔ مگر کعب نہ مانا۔ اس نے کہا کہ کوئی خوف نہیں۔ ان میں میرا ایک دوست محمد بن مسلمہ ہے اور دوسرا میرا رضاعی بھائی ابونا نکلہ ہے۔ یہ اپنے کام کے لیے آئے ہیں۔ لکھا ہے کہ وہ عورت کا ہنہ تھی آواز سنتے ہی اسے معلوم ہوا کہ یہ لوگ قتل کے ارادے سے آئے ہیں۔ قصہ کعب باہر آیا۔

محمد بن مسلمہ اور ابونا نکلہ کے علاوہ تین آدمی اور تھے صحیح بخاری کی تصریح کے مطابق ان تینوں کے نام یہ ہیں۔ ابوعبس بن جرا۔ حارث بن اوس اور عباد بن بشر رضی اللہ عنہم۔

اس کے آنے سے پہلے محمد بن مسلمہ رضی اللہ عنہ نے اپنے ساتھیوں سے یہ صلاح کر رکھی تھی کہ میں بالوں میں ہاتھ لگانے کے بہانے کعب کے بال پکڑوں گا۔ اور تم اس کا سر کاٹ لینا۔ کعب آکر بیٹھا وہ اچھے کپڑے پہنے ہوئے تھا اور خوشبو لگائے ہوئے تھا۔ محمد بن مسلمہ نے کہا کہ تم اس وقت بڑے صاف سحرے معلوم ہوتے ہو۔

ان یہ قصہ اگرچہ ۳۲ھ میں واقع ہوا مگر یہاں قصہ ابورافع کی مناسبت سے لکھا گیا ہے فرزدہؒ نے قرطبہ تک سب فصلوں میں ایک دوسرے سے تعلق ہے۔ لہذا وہ سب متصل لکھے گئے۔ منہ رحمۃ اللہ علیہ۔ ج ۱، ص ۱۲۱۲۔

تہارے بدن سے خوب خوشبو پھوٹ رہی ہے۔ اس نے کہا کہ میرے پاس خوب پاکیزہ اور نفیس عورتیں ہیں اس لیے اچھی اچھی خوشبو استعمال ہوتی ہے۔ انہوں نے کہا کہ تمہارے سر کے بالوں سے بڑی عمدہ خوشبو آ رہی ہے۔ اگر اجازت ہو تو میں ہاتھ میں لے کر سونگھوں۔ اس نے کہا اجازت ہے۔ محمد بن مسلمہ نے اس کے بال ہاتھ میں لیے اور سونگھنے لگے۔ اور ساتھیوں کو بھی سونگھایا۔ پھر دوسری بار سونگھنے کی اجازت لی۔ اور اس مرتبہ خوب مضبوطی سے اس کے بالوں کو پکڑ لیا اور ہمراہیوں سے کہا لو۔ انہوں نے کعب کا سر کاٹ لیا۔ اور حضور ﷺ کی خدمت میں لا کر آپ کے قدموں کے پاس خاک مذلت پر ڈال دیا۔ آپ بہت خوش ہوئے۔

مدارج النبوة میں ہے کہ پہلا سر جو زمانہ اسلام میں کٹ کر خدمت رسول میں آیا وہ کعب بن اشرف کا سر تھا۔ مدارج النبوة میں یہ بھی ہے کہ کعب کا سر کاٹتے وقت حارث بن اوس کو اپنے ساتھیوں ہی کی تلوار سے زخم آیا تھا۔ اور خون جاری ہوا تھا۔ رسول کریم ﷺ نے اس زخم کو ہاتھ سے مل دیا زخم فوراً اچھا ہو گیا۔

## باب دوم:

### تیرہویں فصل:

## ابورافع یہودی کا قتل

ابورافع ایک یہودی سوداگر تھا اور بڑا مالدار شخص تھا۔ خیبر کے قریب ایک قلعہ میں رہتا تھا۔ رسول کریم ﷺ سے سخت عداوت رکھتا تھا۔ لوگوں کو آپ سے لڑنے کی ترغیب دیتا اور اس سلسلے میں مدد بھی کرتا۔ رسول کریم ﷺ نے انصار کے چند آدمیوں کو اس کے قتل کے لیے بھیجا، اور ان کا سردار عبداللہ بن عتیکؓ صحابی انصاری کو بنایا۔

شام کے قریب عبداللہ بن عتیک رضی اللہ عنہ اس کے قلعہ کے قریب پہنچے۔ اور اپنے ہمراہیوں سے کہا کہ ٹھہرو میں اکیلا جاتا ہوں۔ اگر موقع ملا تو چیکے سے قلعہ کے اندر گھس کر ابورافع کا کام تمام کر دوں گا۔ وہ جب دروازے کے پاس پہنچے تو معلوم ہوا کہ ان کا کوئی گدہا گم ہو گیا ہے۔ اس کی تلاش میں کچھ لوگ روشنی لیکر نکلے ہیں۔ یہ ان لوگوں میں مل گئے۔ جب وہ لوگ دروازے میں داخل ہونے لگے تو یہ باہر دروازے کے سامنے اس طرح بیٹھ گئے جیسے کوئی پیشاب کرنے بیٹھا ہے۔ دربان نے سمجھا کہ کوئی قلعہ کا آدمی ہے اس نے کہا اے بندہ خدا جلدی آ۔ میں دروازہ بند کر رہا ہوں۔ عبداللہ بن عتیک دروازے میں داخل ہو گئے۔ کہتے ہیں کہ میں ایک گدہے کے تھان میں چھپ گیا، اور دربان نے جہاں کنجیاں رکھیں اسے میں نے دھیان میں رکھا۔ جب وہ سو گیا تو میں نے وہ کنجیاں اٹھالیں۔ ابورافع بالاخانے میں تھا ایک قصہ گو دیر تک اس کے پاس قصہ کہتا رہا۔ جب وہ خاموش ہوا تو میں بالاخانے پر گیا۔ اور جس دروازے کو کھولتا اندر سے بند کرتا جاتا کہ کوئی باہر سے نہ آ سکے۔ ابورافع اپنے اہل و عیال میں سو رہا تھا۔ مجھے معلوم نہ ہوا کہ کہاں ہے۔ میں نے کہا اے ابورافع! وہ بولا اس کی آواز پر میں نے تلوار چلائی وارنے کام تمام نہ کیا۔ ابورافع نے ایک چیخ ماری اور میں اس مکان سے باہر ہو گیا تھوڑی دیر کے بعد میں پھر مکان کے اندر گیا۔ اور آواز بدل کر کہا کہ کیا ہے ابورافع، کیوں آواز دے رہے ہو۔ اس نے کہا خرابی ہو تمہیں ابھی کسی نے مجھ پر وار کیا ہے۔ اس کے بعد

(۱) : عتیک: بعین مہملہ ومثاقہ فواقانیہ بروزن فعیل۔ منہ رحمۃ اللہ علیہ۔

میں نے بڑھ کر اس کے پیٹ پر تلوار رکھی اور اس زور سے دبایا کہ پیٹ کی ہڈیوں تک پہنچ گئی۔ اب میں وہاں سے دروازے کھولتا ہوا چلا۔ چاندنی رات تھی زینے سے اترتے ہوئے میں نے سمجھا کہ زمین آگئی۔ دھوکے سے پاؤں بڑھا کر رکھا اور گر پڑا اور میری پنڈلی کی ہڈی ٹوٹ گئی۔ میں نے پگڑی پھاڑ کر چوٹ پر پٹی باندھی۔ اور دروازے سے نکل کر اس مقصد سے قلعہ کے قریب رکا رہا تاکہ اس بات کی خوب تحقیق ہو جائے کہ ابورافع مر گیا۔ تہہ پہاں سے چلوں۔ جب صبح صادق ہوئی تو میں نے سنا کہ قلع کی برج پر نوہ کرنے والی عورت نے پکارا اُنْعٰی اَبَا رَافِعٍ تَاجِرًا هَلِ الْحِجَازُ۔ یعنی میں اہل حجاز کے سوداگر ابورافع کی موت کی خبر سناتی ہوں۔ اتنا سننے کے بعد میں وہاں سے اپنے ساتھیوں کے پاس آیا۔ اور انہیں ابورافع کے قتل کی خبر دی۔ اور ان سے کہا کہ تم لوگ جا کر رسول کریم ﷺ کو اس کی خبر دیدو میں ابھی آتا ہوں۔ اور لنگڑاٹا ہوا چلا اور اپنے رفیقوں سے پہلے پہنچا اور پورا ماجرا رسول ﷺ سے عرض کیا۔ آپ بہت خوش ہوئے۔ آپ نے چوٹ کی جگہ دست مبارک پھیر دیا فوراً پنڈلی کی ہڈی جڑ گئی۔ پاؤں بالکل اچھا ہو گیا۔ اور ایسا درست ہو گیا کہ گویا کبھی چوٹ ہی نہیں لگی تھی۔

## باب دوم:

### قِصَّةُ اِفْک

## چودھویں فصل:

بعد ہجرت کے واقعات میں واقعہ اِفْک بڑی اہمیت کا حامل ہے۔ اِفْک کا معنی جھوٹ اور تہمت لگانا ہے حضرت عائشہ رضی اللہ عنہا کو منافقین نے تہمت لگائی تھی اور بعض مخلصین بھی نادانی سے ان کے ساتھ ہو گئے تھے۔ اس واقعہ کی تفصیل یوں ہے کہ رسول کریم ﷺ غزوہ بُرِئِیْنِج بنام دیگر غزوہ بنی المصطلق میں تشریف لے گئے تھے اور آپ کی زوجہ محترمہ حضرت عائشہ رضی اللہ عنہا ساتھ تھیں۔ وہ ایک محمل میں سوار ہو کر سفر کرتیں۔ اس غزوہ سے واپسی پر ایک جگہ پڑاؤ ہوا۔ حضرت عائشہ رضی اللہ عنہا رات کو رافع حاجت کے لیے قافلہ سے باہر نکلیں۔ ان کا ہار گلے سے ٹوٹ کر کہیں گر پڑا۔ وہ دوبارہ اس کی تلاش میں گئیں۔ اس مرتبہ انہیں واپس ہونے میں دیر لگ گئی۔ لشکر کوچ کر گیا۔ جو آدمی محمل کو اٹھانے اور اونٹ پر رکھنے کے لیے مقرر تھے۔ انہوں نے خالی محمل کو اونٹ پر رکھ دیا۔ حضرت عائشہ ان دنوں کم عمر، بہت ہلکی اور دبلی پتلی تھیں۔ اس لیے محمل اٹھانے والے کو خالی اور بھرے ہوئے کی تمیز نہ ہوئی۔ حضرت عائشہ ہار لے کر جب واپس آئیں تو دیکھا کہ لشکر اس جگہ سے روانہ ہو چکا ہے۔ بدن پر کپڑا لپیٹ کر وہیں لیٹ گئیں اور آپ کو نیند آگئی۔

صفوان بن معطل صحابی کو یہ حکم تھا کہ جب لشکر روانہ ہو لے تب چلیں تاکہ جو چیز چھوٹ جائے اسے لیتے آئیں۔ اسی غرض سے ان کا خیمہ لشکر کے آخر میں ہوا کرتا تھا۔ جب وہ وہاں پہنچے تو حضرت عائشہ کو دیکھ کر زور سے کہا اِنَّا لِلّٰہِ وَاِنَّا اِلَیْہِ رَاجِعُوْنَ۔ آواز سن کر حضرت عائشہ بیدار ہو گئیں اور چہرہ چھپالیا۔ حضرت صفوان نے اپنی اونٹنی بیٹھائی حضرت عائشہ اس پر سوار ہو گئیں حضرت صفوان نے اونٹ کی مہار پکڑی اور انہیں لشکر میں پہنچا دیا۔ منافقین نے حضرت صفوان کے تعلق سے حضرت عائشہ پر تہمت لگائی۔ عبد اللہ بن ابی بن سلول جو منافقوں کا

سردار تھا اس نے اسے شہرت دی اور اس کا خوب چرچا کیا۔ حضرت حسان بن ثابت انصاری، مسطح بن اثاثہ اور خزیمہ بنت جحش وغیرہ مخلصین بھی اس بلا میں مبتلا ہو گئے۔ حضرت عائشہ کو اس کی خبر نہ تھی۔ مدینہ میں پہنچ کر انہیں بخارا آگیا۔ کچھ افاقہ ہوا تھا کہ ایک بار وہ مسطح کی ماں کے ساتھ رات میں رفع حاجت کے لیے باہر گئیں۔ اس وقت تک مکانوں میں پائے خانے نہیں بنے تھے۔ راستہ میں مسطح کی ماں کو ٹھوکر لگی، انہوں نے کہا: عیسیٰ و مسطح۔ مسطح بلاک ہو۔ حضرت عائشہ نے کہا کہ مسطح کو کیوں کوئی ہو وہ صحابی ہے بدر میں حاضر ہوا تھا۔ مسطح کی ماں نے کہا کہ تمہیں خبر نہیں جس طوفان میں وہ شریک ہے۔ اور افک والوں کی پوری داستان سنائی۔ سنتے ہی حضرت عائشہ کے ہوش جاتے رہے۔ بخار میں اضافہ ہو گیا۔ اور صبح کو رسول کریم ﷺ سے اجازت لے کر میکے چلی آئیں۔ ماں سے پورا واقعہ بیان کیا اور رونے لگیں۔ ایک دن اور دورات برابر روتی رہیں آنسو ہے کہ تھمنے کا نام نہیں لیتا۔ صبح کو انصاری کی ایک عورت آئی اور ان کے ساتھ رونے میں شریک ہو گئی۔ رسول کریم ﷺ کو اس واقعے سے بڑا رنج ہوا۔ آپ نے بریرہ نامی ایک خادمہ سے حال پوچھا تو اس نے حضرت عائشہ رضی اللہ عنہا کی تعریف بیان کی اور کہا کہ لڑکی ہے آٹا گوندھ کر بے خبر رکھ دیتی ہے، بکری کا بچہ آکر کھا جاتا ہے۔ یعنی دنیا کی کچھ پھل بل نہیں جانتی۔ اور اکثر صحابہ نے ان کے حق میں الفاظ خیر کہے۔ ایک دن آپ نے اس سلسلے میں خطبہ فرمایا اور کہا کہ میں اپنے اہل کے بارے میں نیکی کے علاوہ اور کچھ نہیں جانتا۔ اور جس شخص کا نام لیا جا رہا ہے۔ اس کی آمد و رفت میرے یہاں جب بھی ہوئی میرے ہی پاس میرے سامنے ہوئی۔ چونکہ انبیائے کرام میں شائبہ بشریت ہوتا ہے اس لیے اس وقت تک آپ پریشان رہے جب تک اللہ تعالیٰ کی طرف سے حضرت عائشہ کی براءت نازل نہ ہو گئی۔ حضرت عائشہ فرماتی ہیں کہ ان دنوں میں رسول کریم ﷺ کی توجہات اور مہربانیاں اپنے اوپر کم پاتی تھیں۔

جب میں ماں کے گھر آئی تو ایک دن حضور تشریف لے آئے اور مجھے روتے ہوئے دیکھ کر فرمایا کہ اے عائشہ تجھ سے اگر کوئی گناہ ہوا ہے تو توبہ کر اللہ غفور رحیم ہے۔ میں نے اپنے والد سے کہا کہ آپ کی بات کا جواب دیجئے۔ انہوں نے کہا کہ میں نہیں جانتا کہ کیا جواب دوں۔ پھر میں نے اپنی ماں سے کہا کہ تم اس کا جواب دو۔ انہوں نے بھی کچھ جواب نہیں دیا۔ میرے آنسو تھم گئے میں نے کہا کہ میں نہیں جانتی ہوں کہ تم لوگوں نے جو بات سنی اس کا یقین تمہیں ہو گیا ہے۔ اگر میں کہوں کہ میں بے گناہ ہوں تو آپ لوگوں کو یقین نہیں ہوگا۔ اور اگر میں اقرار کروں حالانکہ میں بے گناہ ہوں تو آپ لوگ یقین کر لیں گے۔ اس وقت میرا حال حضرت یوسف علیہ السلام کے باپ کے مثل ہے۔ لہذا میں بھی وہی کہتی ہوں جو انہوں نے کہا فَصَبْرٌ جَبِلٌ۔ وَاللّٰهُ الْمُسْتَجِبُّ عَلَى مَا تَصِفُونَ۔ (پ ۱۲۔ ع ۱۲۔ آیت ۱۸ یوسف) تو صبر اچھا اور اللہ ہی سے مدد چاہتا ہوں ان باتوں پر جو تم بتا رہے ہو۔ (کنز الایمان)

ن: مسطح: بکسریم و سین مہملہ ساکنہ و طائے مہملہ مفتوحہ و حائے مہملہ۔ بن اثاثہ۔ بضم ہمزہ و طائے مثلاً و الف و طائے مثلاً دیگر وہا۔ ایک صحابی کا نام جو حضرت صدیق اکبر رضی اللہ عنہ کے خالہ زاد بھائی تھے۔ ۲: خزیمہ: مفتوح حائے مہملہ و یم ساکنہ و نون وہا۔ بنت جحش بفتح جیم و سکون حائے مہملہ و شین معجمہ ایک صحابیہ کا نام جو زوجہ رسول حضرت زینب بنت جحش کی بہن تھیں۔

اس وقت فکر و غم کی وجہ سے حضرت یعقوب علیہ السلام کا نام ان کی زبان پر نہیں آیا اس لیے انہیں یوسف کا باپ کہا۔ حضرت عائشہ رضی اللہ عنہا فرماتی ہیں کہ میں اپنی ایسی حقیقت نہیں سمجھتی تھی کہ میرے لیے قرآن میں وحی نازل ہوگی۔ بلکہ مجھے یہ گمان تھا کہ میرے معاملے میں خواب کے ذریعہ میری براءت کی اطلاع حضور کو دی جائے گی۔ لیکن اللہ تعالیٰ کی کریمی کہ ابھی آپ وہیں تشریف فرما تھے کہ آپ پر وحی نازل ہوئی۔ نزول وحی کے وقت آپ پر ایک طرح کی حالت طاری ہوتی تھی جس سے لوگ پہچان جاتے تھے۔ جاڑے کے دنوں میں آمد وحی کے وقت آپ کو پسینہ آ جاتا۔ جب وحی کی حالت آپ سے ختم ہوئی تو آپ نے ہنس کر فرمایا کہ اے عائشہ خدائے تعالیٰ نے تمہاری پاکی اور صفائی نازل فرمائی اور آپ نے سورہ نور کی آیتیں سُنَّیَ الَّذِينَ جَاءُوا بِالْإِفْكِ عُصْبَةٌ مِّنْكُمْ (پ ۱۸ ع ۱۱) آخر کو غ تک پڑھ کر سنائیں۔

حضرت عائشہ کہتی ہیں کہ میں شکر الہی بجالائی۔ میری ماں نے کہا کہ حضور کا شکر یہ ادا کرو۔ میں نے کہا کہ اس وقت تو میں اللہ کا ہی شکر ادا کرتی ہوں۔ آیات براءت نازل ہونے کے بعد رسول کریم ﷺ نے طوفان بدتمیزی برپا کرنے والوں کو اور ان کے ساتھ شریک ہونے والوں کو طلب کر کے اُتسی اُتسی درے درے عَدُوِّ کے طور پر لگوائے۔

فائدہ: انبیاء اور اہل بیت کرام کے تعلق سے اس طرح کے معاملات رونما ہونے میں بہت سی حکمتیں ہوتی ہیں۔ صحیح بخاری کی بعض شرحوں میں قصہ اُفک کی بہت سی حکمتیں بیان کی گئی ہیں۔ ان میں سے چند یہ ہیں۔

(۱) اس واقعہ کے پیش آنے سے قرآن مجید میں حضرت عائشہ رضی اللہ عنہا کی تعریف و توصیف نازل ہوئی۔

(۲) مسلمانوں پر جو مصیبت آتی ہے تو یہ ثواب اور ترقی درجات کا سبب ہوتی ہے۔ اور اس طرح کی غلط تہمت کا شکار ہونا بہت بڑی مصیبت ہے۔

(۳) یہ مصلحت کہ ایسے معاملات میں مسلمانوں کی حالت کھل کر سامنے آجائے۔ اور اللہ تعالیٰ کے بیان سے یہ بات واضح ہو جائے کہ مسلمانوں کی شان ایسے معاملات میں اس بات کی مقتضی ہے کہ وہ کہیں۔

سُبْحَانَكَ هَذَا بُهْتَانٌ عَظِيمٌ (النور ۱۸-۱۶) الٰہی پاکی ہے تجھے یہ بڑا بہتان ہے۔ (کنز الایمان)

اس سلسلے میں اچھا گمان رکھیں اور کہیں کہ یہ بات ہماری زبان پر لانے کے قابل نہیں۔ اور یہ کھلا جھوٹ ہے۔

(۴) یہ کہ جب کسی بے گناہ مسلمان پر کوئی تہمت لگے تو یہ واقعہ تسلی کا ذریعہ ہو۔ وہ اپنے دل کو سمجھالے کہ

جب حضرت عائشہ صدیقہ جیسی طاہرہ مقدسہ پر تہمت لگائی جاسکتی ہے تو ہماری کیا حقیقت ہے۔

(۵) یہ کہ ایسا مصیبت زدہ حضرت عائشہ رضی اللہ عنہا کی پیروی کرتے ہوئے صبر جمیل کا دامن نہ چھوڑے

کہ ان ایام میں حضرت عائشہ رضی اللہ عنہا سے روزے رکھنے، عجز و نیاز اور بارگاہ خداوندی میں طلب مدد کے علاوہ اور کوئی چیز ظہور میں نہیں آئی۔





## باب دوم:

سولہویں فصل:

## صَلَحُ حَدِيبِيَّةٍ

بعد ہجرت کے واقعات میں سے ایک اہم واقعہ حدیبیہ کا بھی ہے۔ اس کی قدرے تفصیل یوں ہے کہ رسول کریم ﷺ نے خواب دیکھا کہ آپ مکہ تشریف لے گئے اور عمرہ ادا فرمایا۔ آپ نے یہ خواب اپنے صحابہ سے بیان کیا۔ صحابہ کرام تو شوق مکہ اور خانہ کعبہ کی زیارت کے لیے بے قرار تھے ہی۔ خواب سن کر سارے لوگوں نے مکہ کے سفر کی تیاری شروع کر دی۔ اور مدینہ طیبہ سے روانہ ہوئے۔ یہاں تک کہ مکہ معظمہ کے قریب پہنچ گئے۔ قریش نے جب مسلمانوں کی آمد کی خبر سنی تو کہا کہ ہم ہرگز مسلمانوں کو مکہ میں داخل نہیں ہونے دیں گے۔

ہمارے آقا ﷺ قضاۃ نامی اونٹنی پر سوار تھے۔ وہ مکہ کے سامنے بیٹھ گئی۔ صحابہ نے اسے اٹھانے کی کوشش کی اور کہنے لگے کہ قصواء کی عادت بیٹھنے کی تو نہ تھی آخر ایسا کیوں ہوا۔ حضور اقدس ﷺ نے فرمایا کہ اونٹنی خدا کے حکم سے بیٹھی ہے۔ جیسے اصحاب فیل کا ہاتھی بیٹھا تھا۔ پھر آپ نے فرمایا الہی اقریش خانہ کعبہ کی تعظیم میں جو کچھ مجھ سے چاہیں گے میں اس کی انجام دہی میں کوتاہی نہیں کروں گا۔ یہ کہہ کر اونٹنی کو اٹھایا وہ کھڑی ہو گئی۔ پھر وہاں سے واپس ہو کر آپ نے حدیبیہ میں قیام فرمایا۔ حدیبیہ ایک کنویں کا نام ہے اس کے پاس ایک میدان ہے۔ آپ اسی میدان میں فروکش ہوئے۔

**پانی اُبُلِ یثرب:** حدیبیہ میں پہنچنے کے بعد پانی کی بہت قلت ہو گئی۔ صحابہ نے عرض کیا یا رسول اللہ ﷺ جو پانی آپ کے سامنے برتن میں موجود ہے۔ اس کے علاوہ لشکر میں مطلق پانی نہیں ہے۔

آپ نے اس برتن میں اپنا دست مبارک ڈال دیا انگلیوں کے درمیان سے پانی چشموں کے مانند جوش مارنے لگا۔ سارے لوگ سیراب ہوئے اور وضو کیا۔ حضرت جابر جو اس حدیث کے راوی ہیں ان سے لوگوں نے پوچھا کہ اس وقت کتنے آدمی تھے۔ حضرت جابر نے کہا کہ اگر لاکھ آدمی بھی ہوتے تو پانی کفایت کر جاتا۔ ہم اس وقت پندرہ سو آدمی تھے۔ اسی مقام حدیبیہ میں ایک یہ بھی معجزہ رونما ہوا کہ چاہ حدیبیہ کا پانی سوکھ گیا تھا۔ آپ نے کنویں کے کنارے بیٹھ کر پانی منگوایا اور وضو فرمایا۔ اس پانی میں کلی کر کے دعا فرمائی اور وہ پانی کنویں میں ڈال دیا۔ اور فرمایا کہ تھوڑی دیر ٹھہر جاؤ۔ اس کے بعد اس کنویں میں اتنا پانی ہو گیا کہ سارے آدمی اور جانور سیراب ہو گئے۔ اور جب تک وہاں لشکر کا قیام رہا لوگ اسی سے پانی پیتے رہے۔ اور پانی بالکل کم نہ ہوا۔

۱: حدیبیہ: بغیر حائے ہمدردی وال ہمدردی کو نہ یاد کرنا بے موعودہ دیا ہے مفتوحہ وہاں۔

۲: قصواء: فتح کاف و سکون صا و ہمدرد و اولو الف ہمدرد۔ منہ رحمۃ اللہ علیہ۔

۳: اس واقعے کی ترجمانی اعلیٰ حضرت امام احمد رضا قدس سرہ یوں کرتے ہیں۔

انگلیاں ہیں فیض پر ٹوٹے ہیں پیاسے جموں کر ندیاں پنجاب رحمت کی ہیں جاری ذابہ واد

## صلح کی پیش رفت:

مقام حدیبیہ میں آپ کے اقامت پذیر ہونے کے بعد کفار کو اس بات پر شدت سے اصرار رہا کہ آپ کو مکہ میں داخل نہیں ہونے دیں گے۔ اور عمرہ نہ کرنے دیں گے۔ بذیل بن وقاصؓ کو آپ کے لشکر میں آیا اور اس نے کہا کہ قریش آپ سے جنگ کے لیے آمادہ ہیں آپ نے فرمایا کہ ہم لڑنے کے لیے نہیں آئے ہیں۔ ہم صرف عمرہ کرنے آئے ہیں۔ اور آپ نے فرمایا کہ قریش کے لیے بہتر نعمیہ ہوتا کہ وہ ہم سے ایک معینہ مدت کے لیے صلح اور معاہدہ کر لیں کہ اس مدت میں ہم دوسرے کافروں سے لڑیں۔ اگر ہم غالب آگئے تو وہ بھی اور کافروں کی طرح ہماری اطاعت کر لیں۔ اور اگر ہم مغلوب ہو جائیں تو ان کا مطلب حاصل ہے۔ بدیل نے جا کر قریش سے کہا کہ میں نے محمد (ﷺ) اور ان کے اصحاب کو دیکھا ہے۔ وہ عمرہ کے لیے آئے ہیں ان کا روکنا ہرگز مناسب نہیں۔ اور ساتھ ساتھ مصالحت کا پیغام بھی پہنچایا مگر قریش کو یہ بات اچھی نہ لگی۔ پھر عروہ بن مسعود ثقفی خدمت اقدس میں حاضر ہوا۔ اور آپ سے اسی سلسلے میں گفتگو کرنے لگا۔ دوران گفتگو اس نے کہا کہ اے محمد (ﷺ) یہ لوگ جو تمہارے پاس جمع ہیں ان کا بھروسہ مت کرنا۔ تمہیں چھوڑ کر بھاگ جائیں گے۔ حضرت ابو بکر صدیق رضی اللہ عنہ کو یہ بات بہت ناگوار گزری، انہوں نے کہا اَمْضُضْ بَطْرَ اللَّاتِ اَنْفِرْ غَنَةً یعنی اے عروہ اپنی معبودہ لات کی شرمگاہ چوس، کیا ہم بنی کریم (ﷺ) کو چھوڑ کر بھاگ جائیں گے۔ ایسا ہرگز نہیں ہو سکتا۔

عروہ کی اس نازیبا گفتگو سے صدیق اکبر رضی اللہ عنہ غصے سے بے تاب ہو گئے تھے اس لیے آپ نے اسے یہ گالی دی بَطْرَ اس پارہ گوشت کو کہتے ہیں جو عورت کی فرج کے اوپر ہوتا ہے۔ ہندوستانی زبان میں اس کا نام مشہور ہے۔

عروہ نے کہا کہ یہ کس نے کہا۔ جب اسے معلوم ہوا کہ ابو بکر صدیق نے کہا ہے۔ تب اس نے کہا کہ اگر تمہارا مجھ پر وہ احسان نہ ہوتا جس کا میں نے ابھی بدلہ ادا نہیں کیا ہے۔ تو میں تمہیں جواب دیتا۔

دوران گفتگو عروہ بار بار رسول کریم (ﷺ) کی داڑھی مبارک پر ہاتھ پھیرتا۔ حضرت مغیرہ بن شعبہ رضی اللہ عنہ اس کے ہاتھ پر تھوڑا کا قبضہ مارتے اور کہتے کہ اپنا ہاتھ دور رکھ۔ عروہ نے حضرت مغیرہ بن شعبہ سے کہا کہ ابھی تک میں تیری عہد شکنی کو سنبھالنے کی کوشش میں ہوں اور تو مجھے ایذا دیتا ہے۔ ایام جاہلیت میں مغیرہ بن شعبہ نے ایک قوم کے چند آدمیوں کو قتل کر دیا تھا جس کا خون بہا عروہ بن مسعود نے اپنے پاس سے ادا کیا تھا۔ یہ اسی کی طرف اشارہ ہے۔

عروہ نے اصحاب رسول کے حالات کو بغور دیکھا اور قریش سے جا کر کہا کہ میں نے بادشاہوں کے دربار اور ان کے درباریوں کو دیکھا ہے محمد (ﷺ) کے اصحاب کو جتنا جاں نثار اور فرمانبردار پایا۔ کسی بادشاہ کے درباریوں کو

۱: بدیل: بضم بائے موحده و وال مہملہ مفتوحہ و یائے ساکنہ و لام۔ بن وقاص۔ بفتح واو و سکون رائے مہملہ وقاف بروزن "حراء خزاعی۔ بضم خائے مجمرہ و زائے مجمرہ مفتوحہ و عین مہملہ۔ خزاعہ کی طرف منسوب ایک قبیلہ کا نام۔ ۱۲ منہ

نہیں دیکھا۔ اگر محمد (ﷺ) کا لعاب دہن یا آب بنی کسی پر پڑ جاتا ہے تو وہ اسے اپنے بدن پر مل لیتا ہے۔ اور آب وضو کو اس طرح تبرکاً لیتے ہیں کہ ایسا محسوس ہوتا ہے کہ اس کے لیے آپس میں کٹ مریں گے اور آپ جس کام کا حکم دیتے ہیں تو ہر شخص تیزی سے امتثال کرتا ہے اور چاہتا ہے کہ اسے میں ہی انجام دوں۔ وہ آپ کی طرف منہ نگاہ سے نہیں دیکھتے۔ آپ کے سامنے پست آواز میں باتیں کرتے ہیں۔

اس طرح سے جائزہ لینے کے بعد عروہ نے قریش سے کہا کہ محمد (ﷺ) سے صلح کر لینا ہی مناسب ہے۔

رسول کریم ﷺ نے یہ تجویز پیش فرمائی کہ اپنی طرف سے قریش کے

**حضرت عثمان کی بیعت:** پاس کوئی سفیر (اچھی) بھیجا جائے اس کے لیے آپ نے حضرت عمر

رضی اللہ عنہ کا انتخاب کیا۔ انہوں نے عرض کیا یا رسول اللہ قریش کی عداوت مجھے معلوم ہے مجھ سے ان کا معاملہ نہ بنے گا۔ اس کے بعد حضرت عثمان غنی رضی اللہ عنہ کا انتخاب ہوا۔ اس لیے کہ قریش میں ان کے قربت دار اور حمایتی بہت تھے۔ حضرت عثمان مکہ پہنچے اور قریش کو رسول کریم ﷺ کا پیغام سنایا۔ قریش ان سے بڑی محبت سے پیش آئے۔ لیکن وہ اس بات پر ہرگز راضی نہ ہوئے کہ آقائے کائنات مکہ آکر عمرہ ادا کریں۔ اور حضرت عثمان سے کہا کہ اگر تم چاہو تو طواف کر لو تمہیں ہم منع نہ کریں گے۔ حضرت عثمان رضی اللہ عنہ نے کہا کہ مجھ سے تو یہ ہرگز نہیں ہو سکتا کہ رسول کریم ﷺ کے بغیر عمرہ کر لوں۔ بعض صحابہ نے عرض کیا کہ یا رسول اللہ ﷺ عثمان کو تو خوب موقع ملا وہ بڑی ہی خوش دلی کے ساتھ عمرہ کریں گے۔ آپ نے فرمایا کہ عثمان ہمارے بغیر ہرگز عمرہ نہیں کریں گے۔ اس کے بعد لشکر میں یہ خبر گشت کرنے لگی کہ حضرت عثمان کو کفار نے مار ڈالا۔ شیطان نے لشکر میں یہ خبر چلا کر کہہ دی۔ آپ یہ خبر سن کر جلال اور غضب میں آگئے اور بول کے ایک درخت کے نیچے بیٹھ گئے اور تمام صحابہ سے اس بات پر بیعت لی کہ جب تک دم میں دم ہے کفار سے لڑتے رہیں گے۔ اور منہ نہ موڑیں گے۔ تمام صحابہ نے مسرت کا اظہار کیا اور بہ نیت جاں نثاری بیعت کی۔ چونکہ یہ بیعت بارگاہ خداوندی میں مقبول ہونے والی تھی اور اہل بیعت کو بلند درجات ملنے والے تھے اس لیے آپ نے حضرت عثمان غنی کو بھی اس بیعت میں شریک کر لیا۔ اور فرمایا کہ عثمان خدا اور رسول کے کام میں گئے ہیں۔ آپ نے اپنا بایاں ہاتھ سیدھے ہاتھ پر رکھا اور کہا کہ میرا یہ ہاتھ عثمان کے لیے ہے اور حضرت عثمان کی جانب سے بیعت کر لی۔ پروردگار عالم اس بیعت سے بہت راضی ہوا۔ اور اس سلسلے میں یہ آیت کریمہ نازل فرمائی:

بے شک اللہ راضی ہوا ایمان والوں سے جب وہ اس بیڑ کے نیچے تمہاری بیعت کرتے تھے تو اللہ نے جانا جو ان کے دلوں میں ہے تو ان پر اطمینان اجارا اور انہیں جلد آنے والی فتح کا انعام دیا۔ اور بہت سی نعمتیں جن کو لیں اور اللہ عزت و حکمت والا ہے۔

(کنز الایمان)

لَقَدْ رَضِيَ اللَّهُ عَنِ الْمُؤْمِنِينَ إِذْ يُبَايِعُونَكَ تَحْتَ الشَّجَرَةِ فَعَلِمَ مَا فِي قُلُوبِهِمْ فَأَنْزَلَ السَّكِينَةَ عَلَيْهِمْ وَأَثَابَهُمْ فَتْحًا قَرِيبًا وَمَغَانِمَ كَثِيرَةً مِمَّا خَلَوْنها وَكَانَ اللَّهُ عَزِيزًا حَكِيمًا۔

(الفتح ۲۶-۱۱۷-آیت ۱۸)

”جلد آنے والی فتح“ سے مراد فتح خیبر ہے، صلح حدیبیہ کے بعد بلا فصل نصیب ہوئی۔ اس بیعت کو بیعت رضوان کہتے ہیں اس لیے کہ اس بیعت سے اللہ تعالیٰ کی رضا اور خوشنودی حاصل ہوئی اور بیعت رضوان میں شریک ہونے والے صحابہ شریک بدر کی طرح بہت ممتاز شمار کئے جاتے ہیں۔ سب کے لیے رسول کریم ﷺ نے جنت کی بشارت دی۔

**صلح کی دفعات اور صحابہ کی بے چینی:** قریش کو جب اس بیعت کی خبر ہوئی تو ان کے درمیان بے چینی اور خوف و ہراس پیدا ہو گیا۔

انہوں نے سہیل بن عمرو کو رسول کریم ﷺ کی خدمت میں بھیجا، آخر کار سہیل کی وساطت سے یہ بات طے پائی کہ۔ وسیدہؓ (۱) اس سال رسول کریم ﷺ بغیر عمرہ کئے واپس چلے جائیں۔ سال آئندہ آکر عمرہ کریں، اور سوائے تلواروں کے کوئی ہتھیار ساتھ نہ لائیں۔ اور وہ بھی قراب میں ہوں۔ قراب اس غلاف کو کہتے ہیں جو میان سے اوپر ہوتا ہے۔ اور تین دن سے زیادہ نہ ٹھہریں۔

(۲) صلح کی مدت دس برس طے ہوئی۔

(۳) اور جو رسول کریم ﷺ کا حلیف ہو قریش اس سے نہ لڑیں۔ اور قریش کے حلیفوں کے ساتھ آنحضور ﷺ بھی ایسا ہی معاملہ کریں۔ حلیف کہتے ہیں۔ دوسرے کے ساتھ عہد و پیمان کرنے والے کو۔

وہاں بنی بکر اور بنی خزاعہ دو قبیلے تھے۔ بنو خزاعہ رسول کریم ﷺ کے حلیف تھے۔ اور بنو بکر قریش کے۔

(۴) اگر قریش کا کوئی آدمی مسلمان ہو کر مدینہ چلا جائے تو قریش کی طلب پر رسول اللہ ﷺ اسے واپس کر دیں۔ اور اگر کوئی مسلمان مرتد ہو کر قریش کے پاس چلا آئے تو قریش اس کو واپس نہیں کریں گے۔

ظاہر ہے کہ یہ سب کی سب شرطیں کفار کے موافق تھیں۔ اور مسلمانوں کے سراسر خلاف۔ اکثر صحابہ جو شجاعت اور غیرت سے بھرے ہوئے تھے انہیں یہ صلح ناگوار گزری۔ اس لیے کہ ان کی نظریں صلح کی حکمتوں پر نہیں تھیں۔ اور وہ رسول کریم ﷺ کی فکر بلند کو نہیں دیکھ پا رہی تھیں۔ یہاں تک کہ حضرت عمر رضی اللہ عنہ کو اس طرح دب کر صلح کرنے پر طیش آ گیا۔ انہوں نے خدمت رسول میں حاضر ہو کر عرض کیا یا رسول اللہ کیا آپ پیغمبر خدا نہیں ہیں۔ آپ نے فرمایا بیشک میں پیغمبر ہوں۔ حضرت عمر رضی اللہ عنہ نے عرض کیا۔ کیا ہم حق پر اور ہمارے دشمن باطل پر نہیں ہیں۔ آپ نے فرمایا کیوں نہیں۔ عرض کیا کہ پھر ہم ایسی دب کر صلح کیوں کریں۔ یعنی حضرت عمر رضی اللہ عنہ کے کہنے کا مطلب یہ ہے کہ جب آپ نبی برحق ہیں۔ ہم آپ کے ساتھ ہیں اور نصرت الہی ہمارے ساتھ تو پھر ہم کفار سے دب کر صلح کیوں کریں۔ آپ نے فرمایا کہ میں یقیناً خدا کا رسول ہوں اور اس کے حکم کے خلاف کچھ نہیں کرتا۔ پھر انہوں نے عرض کیا کہ آپ نے فرمایا تھا کہ ہم خانہ کعبہ پہنچ کر طواف کریں گے۔ آپ نے فرمایا کیا میں نے تم سے یہ کہا تھا کہ اسی سال، حضرت عمر نے کہا کہ نہیں، آپ نے فرمایا کہ سال آئندہ اس کا ظہور ہوگا۔ حضرت عمر نے تعجب سے عرض کیا یا رسول اللہ یہ شرط کہ ہمارا کوئی آدمی ان کے پاس جائے تو وہ واپس نہ کریں اور ان کا کوئی ہمارے پاس آجائے تو ہم واپس کر دیں۔ آپ اس شرط پر بھی راضی ہیں۔ آپ نے

مسکرا کر فرمایا کہ ہماری طرف سے کوئی مرتد ہو کے ان میں جا ملے گا تو وہ ہمارے کس کام کا ہے۔ اسے واپس لینے میں ہمارا کیا فائدہ ہے۔ اور ان میں سے جو ہم میں آئے گا اور ہم اسے پھیر دیں گے تو اللہ تعالیٰ اس کی کوئی سبیل پیدا کر دے گا۔ اس کے بعد حضرت عمرؓ نے حضرت ابو بکر صدیق رضی اللہ عنہ سے گفتگو کی۔ ان سے بھی ہر بات کا وہی جواب ملا جو رسول کریم ﷺ نے دیا تھا۔

جب بات طے ہو گئی تو رسول کریم ﷺ نے حضرت علی کو حکم دیا کہ صلح نامہ لکھیں، آپ نے فرمایا کہ لکھو بسم اللہ الرحمن الرحیم۔ سہیل نے کہا کہ ہم رضن کو نہیں جانتے بسم اللہ الرحمن الرحیم لکھو مسلمانوں نے کہا ہم بسم اللہ الرحمن الرحیم لکھیں گے۔ بسم اللہ الرحمن الرحیم نہیں لکھیں گے۔ آپ نے فرمایا کہ بسم اللہ الرحمن الرحیم لکھو۔ اور کہا لکھو۔ ہَذَا مَا قَاضَى عَلَيْهِ مُحَمَّدٌ رَسُولُ اللَّهِ وَقَزِيشُ۔ یعنی یہ محمد رسول اللہ ﷺ اور قزیش کے درمیان صلح نامہ ہے۔ یہ سن کر بانی صلح سہیل نے کہا کہ ہم محمد کو اگر رسول تسلیم کرتے تو انہیں خانہ کعبہ سے نہ روکتے۔ اس لیے رسول اللہ ﷺ لکھو محمد بن عبد اللہ لکھو۔ آپ نے فرمایا کہ میں رسول اللہ بھی ہوں اور محمد بن عبد اللہ بھی۔ آپ نے حضرت علی سے کہا کہ لفظ رسول اللہ کو کر کے ابن عبد اللہ لکھ دو۔ حضرت علی نے کہا کہ میں لفظ رسول اللہ نہ مٹاؤں گا۔ پھر آنحضرت ﷺ نے اپنے دست مبارک سے لفظ رسول اللہ کو محو کر دیا اور ابن عبد اللہ لکھ دیا۔ آپ امی تھے اس وقت آپ کا ان الفاظ کو لکھنا بطور معجزہ تھا۔ پھر صلح نامے کو مرتب کر کے اس پر طر فین سے گواہیاں کرائیں۔

بانی صلح سہیل بن عمرو کے لڑکے ابو جندل مسلمان ہو گئے تھے۔ ان کے باپ ابو جندل کی آزمائش: نے انہیں مکہ میں بیڑیاں لگا رکھی تھیں۔ وہ بھاگ کے لشکر اسلام میں آئے۔

سہیل نے کہا کہ اسے ہمیں دید و تب تو صلح قائم رہے گی ورنہ نہیں۔ آپ نے ابو جندل کو دیدیا۔ ابو جندل نے مسلمانوں سے مخاطب ہو کر کہا کہ اے جماعت مسلمین تم مسلمانوں کو مشرکین کے حوالے کئے دیتے ہو۔ اس موقع سے مسلمان صلح کی شرط کے خلاف کچھ نہ کر سکے۔ اور انہیں اللہ تعالیٰ کے حوالے کیا کہ وہ ان کے لیے کوئی راہ پیدا کر دے۔

ہدی کے جانوروں کی قربانی: صلح کے اختتام کے بعد رسول کریم ﷺ نے حکم دیا کہ ہدی کے اونٹ یہیں قربانی کر ڈالو۔ اور بال موٹہ و اڈالو۔ چونکہ

صحابہ اس صلح سے بہت تنگ دل اور ملول خاطر تھے۔ اس لیے قربانی کے لیے اٹھنے اور بال موٹہ و اڈالنے میں تاخیر ہوئی۔ صحابہ کی اس تاخیر سے آپ ملول خاطر ہو کر زنان خانے میں تشریف لے گئے۔ اس سفر میں حضرت ام سلمہ آپ کے ساتھ تھیں آپ نے ملال کی وجہ دریافت کی۔ حضور ﷺ نے وجہ بیان کی۔ انہوں نے عرض کیا یا رسول اللہ ﷺ آپ اپنی ہدی قربانی فرمائیں اور حجامت بنوائیں۔ اس کے بعد پھر کسی میں باز رہنے کی مجال نہیں ہوگی۔ آپ نے نکل کر اپنی ہدی کو قربان فرمایا اور حجام کو بلایا۔ یہ دیکھ کر تمام صحابہ نے اپنی اپنی ہدی کو قربان کیا اور سر منڈایا۔

فتح مبین کی بشارت: قربانی سے فارغ ہونے کے بعد رسول کائنات ﷺ نے مدینہ طیبہ کی طرف کوچ فرمایا۔ راستے میں سورہ اِنَّا فَتَحْنَا نَازِلَ ہوئی۔ اس سورہ

میں اللہ تعالیٰ نے فتح مکہ اور فتح خیبر کی خوشخبری سنائی۔ بیعت سے رضا مندی ظاہر فرمائی اور صحابہ کی بہت

تشریف تو صیف نازل فرمائی۔ اور ان کے لیے جنت کا وعدہ کیا۔ آپ بہت خوش تھے۔ راستے میں اونٹنی پر سوار ہو کر اس سورہ کو خوش الحانی کے ساتھ مسرت میں پڑھتے تھے۔ اِنَّا فَتَحْنَا لَكَ فَتْحًا مُبِينًا۔ (پ ۲۶۔ ع ۹۷ آیت الفتح)

بعض مفسرین کے نزدیک اس سے فتح مکہ مراد ہے اس لیے کہ نقض عہد کے بعد رسول کریم ﷺ نے لشکر کشی کی اور مکہ فتح ہوا۔ اور بعض مفسرین نے لکھا ہے کہ اس فتح سے صلح حدیبیہ ہی مراد ہے کہ وہ بہت سے فتوحات اور برکات کا سبب ہوئی۔

**ابو بصیر کا واقعہ:** صلح حدیبیہ کی وہ دفعہ جو صحابہ کو سب سے زیادہ ناگوار تھی وہ یہ تھی کہ اگر مکہ سے مسلمان

مدینہ آئے گا تو اسے کفار کی طلب پر واپس کرنا ہوگا۔ یہ شرط ایک عجیب رنگ لائی کہ ابو بصیر نامی ایک شخص مسلمان ہو کر مدینہ پہنچے۔ کفار قریش نے ان کی واپسی کے لیے دو آدمی مدینہ بھیجے۔ ان کی طلب پر رسول اللہ ﷺ نے انہیں ان کے حوالے کر دیا۔ وہ لوگ لے کر واپس ہوئے اور مقام ذوالحلیفہ کی مسجد میں کھانا کھانے بیٹھے۔ ابو بصیر نے ان دونوں میں سے ایک کی تلوار دیکھ کر کہا کہ تمہاری تلوار تو بہت اچھی معلوم ہوتی ہے۔ دیکھوں تو سہی۔ اس نے تلوار دیدی۔ ابو بصیر نے اسی تلوار سے اس کے مالک کا سرتن سے جدا کر دیا۔ اس کے بعد دوسرے کی طرف بڑھے۔ وہ بھاگا اور بھاگتے بھاگتے مسجد نبوی شریف میں جا پہنچا۔ رسول کریم ﷺ نے دیکھ کر فرمایا کہ یہ شخص ڈرا ہوا معلوم ہوتا ہے۔ اس نے کہا میرا ساتھی مارا گیا۔ اور میں بھی ضرور مارا جاؤں گا۔ اتنے میں ابو بصیر بھی وہاں نگلی تلوار لیے ہوئے پہنچے آپ نے فرمایا یہ تو عجیب لڑائی بھڑکانے والا ہے۔

اے کاش اس کے ساتھ کوئی ہوتا جو اسے روکتا۔ اس ارشاد میں اس بات کی طرف اشارہ تھا کہ وہ یہاں سے چلے جائیں اور مکہ میں ان مسلمانوں سے جا ملیں جو کافروں کے پاس ہیں۔ انہوں نے سمجھ لیا کہ اگر میں رک جاتا ہوں تو یقیناً رسول کریم ﷺ مجھے پھر واپس کریں گے۔ اس لیے وہ وہاں سے چل دیے۔ اور ایک ایسی جگہ آکر قیام کیا جہاں سے قریش کے قافلے گزرا کرتے تھے۔ پھر جو مکہ میں مسلمان ہوتا وہ بھی وہیں پہنچتا۔ ابو جندل بھی ان سے جا ملے۔ یہاں تک کہ ان کی تعداد ستر اور بعض کے قول کے مطابق تین سو تک پہنچ گئی۔ جب کفار کا کوئی قافلہ گزرتا تو وہ ان کا مال لوٹ لیتے اور کفار کو مار ڈالتے۔ اس صورت حال سے وہ بہت تنگ ہو گئے۔ اور رسول کریم ﷺ کی خدمت میں یہ کہلا بھیجا کہ اے ”محمد“ ہم اپنی شرط سے باز آئے۔ آپ ہماری قرابت کا لحاظ کرتے ہوئے ہم پر یہ مہربانی کریں کہ ان لوگوں کو وہاں سے بلا لیں۔ رسول کریم ﷺ نے ان کے سردار ابو بصیر رضی اللہ عنہ کے پاس ایک خط بھیجا کہ تم اپنے تمام ساتھیوں کو لے کر مدینہ چلے آؤ۔ جس وقت فرمان رسالت پہنچا اس وقت حضرت ابو بصیر نزع کی حالت میں تھے۔ نامہ مبارک ہاتھ میں لیا آنکھوں سے لگایا، بوسہ دیا، اس کے بعد آپ کی روح پرواز کر گئی۔ ”إِنَّا لِلّٰهِ وَإِنَّا إِلَيْهِ رَاجِعُونَ“ وہیں پران کی تجھیز و تکھیز کے بعد سارے لوگ مدینہ شریف خدمت رسول ﷺ میں حاضر ہو گئے۔



## باب دوم:

## ستر ہویں فصل:

## غزوہ خیبر

مدینہ میں رونق افروزی کے بعد حضور اقدس ﷺ نے غزوہ خیبر کی تیاری کا حکم دیا۔ اور صحابہ کے درمیان اس بات کا چرچا ہو گیا کہ خدائے تعالیٰ نے فتح خیبر اور ڈھیروں غنیمتوں کا وعدہ کیا ہے۔ صحابہ کی یہ بات سن کر مدینہ کے یہود جل بھن اٹھے۔ جس کا اثر یہ ہوا کہ جس یہودی کا کسی مسلمان پر قرض تھا اس نے شدید تقاضا کیا۔ عبد اللہ بن ابی حذرہ صحابی انصاری پر ابو شمیم یہودی کے پانچ درم تھے۔ اس نے تقاضا کیا۔ تو انہوں نے کہا کہ خدائے تعالیٰ نے فتح کا وعدہ کیا ہے جب وہاں کی غنیمتوں سے مجھے حصہ ملے گا تو تمہارا قرض ادا کر دوں گا۔ اس یہودی نے کہا کہ خیبر کا حال اور جگہ کی طرح نہ سمجھو۔ خیبر میں دس ہزار جنگی جوان ہیں۔ یہودی کی اس بات پر اس صحابی نے اسے خوب ڈانڈا اور جھڑکی کی سنائی اور کہا کہ مردود تو ہمیں ہمارے دشمنوں سے ڈراتا ہے۔ اس نے رسول کریم ﷺ کی خدمت میں صحابی کی شکایت کر دی۔ حضرت عبد اللہ نے بھی اس یہودی کی گفتگو رسول اللہ ﷺ کے سامنے نقل کی۔ آپ نے زیر لب کچھ فرمایا اور حضرت عبد اللہ سے ارشاد فرمایا کہ اس کا قرض ادا کر دو۔ حضرت عبد اللہ نے اسی وقت اپنا ایک کپڑا تین درہم میں بیچا اور دو درہم ایک صحابی سے قرض لے کر اس کا قرض ادا کیا۔ سلمہ بن اسلم رضی اللہ تعالیٰ عنہ نے انہیں کپڑا دیا انہوں نے وہ کپڑا پھینک کر غزوہ خیبر میں شرکت کی۔ وہاں انہیں غنیمت سے بہت سے مال ملے۔ اور اسی ابو شمیم یہودی کی ایک قریبی عورت بھی ہاتھ لگی۔ جسے انہوں نے بھاری قیمت میں بیچا۔

رسول کریم ﷺ اسلامی لشکر لے کر خیبر کی طرف چلے۔ خیبر والوں کو پہلے سے یہ خبر مل چکی تھی کہ رسول کریم ﷺ خیبر پر حملہ آور ہونے والے ہیں۔

## لشکر اسلام خیبر میں:

جس کی وجہ سے وہ پہرہ دیا کرتے۔ ہر رات مسلح سوار قلعے سے نکل کر گشت کرتے۔ اس دن سب سو گئے۔ اور صبح کو قلع کا دروازہ کھول دیا اور سامان زراعت لے کر ابھی اپنے کھیتوں کی طرف نکلے ہی تھے کہ مسلمانوں کا مبارک لشکر دیکھا۔ دیکھنے والے نے پکار کر کہا محمدؐ وَالْخَمِيسُ۔ یعنی محمد (ﷺ) پورے لشکر کے ساتھ آ پہنچے۔ یہ کہہ کر خیبر کے یہود جھٹ پٹ قلع کے اندر گھس گئے اور دروازہ بند کر لیا۔ رسول کریم ﷺ نے قلع کا محاصرہ کر لیا۔ یکے بعد دیگرے مسلمانوں نے سات قلعے فتح کئے بعض میں خوب جم کر لڑائی بھی ہوئی۔

فائدہ: خمیس کے معنی پانچ والا ہے اور کوئی بھی لشکر اس وقت مکمل سمجھا جاتا ہے۔ جب کہ اس میں حسب ذیل پانچ دستے ہوں۔ مقدمہ، ساقہ، میمنہ، میسرہ، قلب۔

مقدمہ: اس دستہ کو کہتے ہیں جو لشکر کے آگے آگے چلے۔ ساقہ۔ اس لشکر کو کہتے ہیں جو لشکر کے پیچھے پیچھے چلے۔ میمنہ۔ داہنی طرف چلنے والا لشکر۔ میسرہ۔ بائیں طرف چلنے والا لشکر۔ قلب۔ بیچ والا لشکر جس میں سردار ہوتا ہے۔

**قلعہ قنوس فتح ہو گیا:** خیبر کا قنوس نامی ایک بہت ہی زبردست اور مضبوط قلعہ تھا جس پر مسلمانوں کا کوئی داؤ نہیں چلتا تھا کہ وہ فتح ہو۔ ایک دن شام کے وقت رسول کریم ﷺ نے فرمایا کہ

کل ایسے شخص کے ہاتھ علم دوں گا کہ جسے اللہ دوست رکھتا ہے اور وہ اللہ کو دوست رکھتا ہے۔ اور خدائے تعالیٰ اس کے ہاتھ پر فتح دے گا۔ صبح لوگ منتظر تھے کہ یہ دولت کس کے نصیب میں آنے والی ہے۔ آپ نے پوچھا کہ علی کہاں ہیں لوگوں نے عرض کیا یا رسول اللہ ﷺ وہ آشوب چشم میں مبتلا ہیں۔ آپ نے فرمایا کہ انہیں بلاؤ۔ حضرت علی بلائے گئے۔ جب حاضر خدمت ہوئے۔ تو طیب اعظم ﷺ نے ان کی آنکھوں میں لعاب دہن لگا دیا آنکھ فوراً اچھی ہو گئی۔ اور انہیں اسلامی جھنڈا عنایت فرمایا۔ اور قلعہ پر حملہ کی اجازت مرحمت فرمائی۔ حضرت علی رضی اللہ عنہ لشکر لے کر قلعہ قنوس کی طرف بڑھے۔ اور خوب جم کر لڑائی ہوئی۔ اس قلعہ کا سب سے بڑا بہادر مڑ خٹ نامی ایک یہودی شخص تھا۔ حضرت علی نے جاتے ہی اس کا کام تمام کر دیا۔ اس دن حضرت علی کے دست شجاعت سے یہودیوں کے رؤسا اور بہادروں میں سے سات آدمی موت کے گھاٹ اترے۔

کتب تواریخ میں ہے کہ دوران جنگ حضرت علی رضی اللہ عنہ کی سپر گر پڑی۔ تو آپ نے قلعہ کے دروازے کا پھاٹک اکھاڑ لیا اور بطور سپر ہاتھ میں لے کر دن بھر دشمنوں سے مقابلہ کیا، جنگ ختم ہونے کے بعد آپ نے اسے پیچھے پھینک دیا وہ اسی بالشت دور جا کر گرا۔ اتنا بھاری تھا کہ سات آدمی اسے ایک طرف سے دوسری طرف الٹ نہ سکے۔ اسی دن رسول عالی وقا ﷺ کے فرمان عالی شان کے مطابق قلعہ فتح ہوا۔

**اہل خیبر کی جلا وطنی:** خیبر کے یہود سلا جو قتل ہونے سے رہ گئے رسول اللہ ﷺ نے ان کو جلا وطن ہونے کا حکم دیا۔ اور ان کے مال زمین اور باغات سب ضبط کر لیے۔ یہود

نے عرض کیا کہ آپ کو اور سارے مسلمانوں کو اپنے باغات اور کھیتوں میں کام کرنے کے لیے مزدوروں کی ضرورت ہوگی۔ اگر ہم کو آپ جلا وطن نہ کریں تو ہم یہ کام کریں گے۔ آپ نے ان کی یہ بات قبول کر لی۔ اور ارشاد فرمایا کہ جب تک ہم چاہیں گے تمہیں رکھیں گے۔ اور جب چاہیں گے نکال دیں گے۔ اس معاہدے کے بعد آپ نے بٹائی پر انہیں خدمت کے لیے رکھ لیا اور فرمایا کہ پیداوار میں سے نصف تمہارا اور نصف ہمارا۔ بٹائی کے معاملہ کو عربی میں ”مخابرہ“ اسی لیے کہتے ہیں کہ وہ خیبر سے شتق ہے۔

خیبر کے قریب ایک موضع ”فدک“ ہے وہاں کے لوگوں نے بھی رسول اعظم ﷺ سے اس طرح صلح چاہی کہ فدک کی آدمی زمین آپ کو دیدیں اور آدمی اپنے پاس رکھیں۔ آپ نے قبول فرمایا۔

خیبر کے مال غنیمت میں حضرت صفیہ رضی اللہ عنہا بھی تھیں جو حضرت **حضرت صفیہ کا نکاح:** دحبہ کلبی کے حصہ میں آئی تھیں۔ صحابہ کے اصرار پر رسول کریم ﷺ نے

۱: حضرت عمر رضی اللہ عنہ نے اپنے عہد خلافت میں خیبر کے یہودیوں کو وہاں سے نکال دیا۔ بات یہ طے ہوئی کہ جزیرہ عرب میں اسلام کے علاوہ اور کسی مذہب والا نہ رہے۔ ایک یہودی نے حضرت عمر سے کہا کہ تم ہمیں کیوں نکال رہے ہو جب کہ محمد ﷺ نے ہمیں یہاں رکھا ہے۔ حضرت عمر نے کہا کہ ہمیں خوب یاد ہے کہ رسول اللہ ﷺ نے تم لوگوں سے آباد رکھنے کے وقت کہا تھا کہ جب تک ہم چاہیں گے رکھیں گے اور جب چاہیں گے نکال دیں گے۔ اور تم سے یہ بھی کہا کہ اس وقت تمہارا کیا حال ہو گا جب تمہاری اونٹنی تمہیں رات کو لیے ہو سکتی پھرے گی۔ اس یہودی نے کہا کہ یہ تو ابوالقاسم کی ایک ٹھنڈی بات تھی۔ حضرت عمر نے کہا کہ تو جھوٹا ہے بلکہ آپ نے درست فرمایا تھا۔ وہ سب یہودی خیبر سے نکال دیئے گئے اور شام چلے گئے۔ منہ رحمۃ اللہ علیہ۔

انہیں ان سے واپس لے لیا۔ پھر آزاد فرما کر ان سے نکاح کر لیا۔ آپ نے ان کے رخسار پر ایک نیلا داغ دیکھا اس کا سبب پوچھا تو انہوں نے عرض کیا کہ جب آپ خیبر کا محاصرہ کئے ہوئے تھے اس وقت میں نے خواب میں دیکھا کہ چاند میری بغل میں آیا ہے۔ میں نے یہ خواب اپنے شوہر کو سنایا تو اس نے ایسا زوردار طمانچہ مارا کہ میرا رخسار نیلا ہو گیا۔ اور کہا کہ تو چاہتی ہے کہ اس بادشاہ کی بغل میں سوئے۔ یہ نیلا پن اسی طمانچہ کا اثر ہے، اس نے بادشاہ سے رسول کریم ﷺ کو مراد لیا تھا۔ گویا یہ تعلق خواب کے مطابق واقع ہوا۔

رسول کریم ﷺ ابھی خیبر ہی میں تشریف فرما تھے،  
**حضرت جعفر طیار کی حبشہ سے آمد:** کہ حضرت جعفر بن ابی طالب اور دیگر مہاجرین

حبشہ مقام خیبر میں خدمت رسول میں حاضر ہوئے رسول اللہ ﷺ ان کی آمد سے بہت خوش ہوئے۔ آپ نے استقبال کر کے حضرت جعفر رضی اللہ عنہ سے معافہ کیا اور ان کی پیشانی چوم کر فرمایا کہ میں یہ نہیں کہہ سکتا کہ میں فتح خیبر سے زیادہ خوش ہوں یا جعفر کے آنے سے۔ اور حضرت ابو موسیٰ اشعری بھی اپنے چند اشعری ساتھیوں کے ساتھ اسی کشتی پر خیبر آئے جس پر حضرت جعفر آئے تھے۔

حضرت اسماء بنت عمیس سے روایت ہے کہ رسول اللہ ﷺ نے فرمایا کہ اوروں کی ایک ہجرت ہے اور اے کشتی والو تمہاری دو ہجرتیں ہیں۔

دو ہجرتوں کی وجہ ظاہر ہے کہ وہ کشتی مہاجرین حبشہ کی تھی انہوں نے پہلے مکہ سے حبشہ کی طرف ہجرت کی تھی پھر وہاں سے مدینہ کی طرف۔ اور ابو موسیٰ اور ان کے ہمراہیوں کو مہاجرین حبشہ کی ہمرانی کے سبب یہ شرف حاصل ہوا۔

زینب بنت حارث یہودیہ جو سلام بن مشکم کی بیوی تھی اس  
**رسول اکرم ﷺ کو زہر دیا گیا:** نے سن رکھا تھا کہ رسول اللہ ﷺ کو بکری کے دست کا گوشت

بہت پسند ہے۔ اس نے بکری کا گوشت پکایا اور اس میں زہر ملا کر خدمت اقدس میں حاضر کیا۔ آپ نے ایک لقمہ منہ میں ڈالا اور فرمایا کہ اس دست نے مجھ سے کہہ دیا کہ مجھ میں زہر ملا ہے، ایک صحابی نے اس گوشت سے کچھ کھالیا تھا۔ ان کا انتقال ہو گیا۔ آپ نے اس یہودی عورت کو بلا کر پوچھا تو اس نے کہا کہ میں نے زہر اس لیے ملایا تھا کہ اگر آپ نبی نہ ہوں گے تو ہم آپ کی آفت سے نجات پا جائیں گے۔ اور اگر آپ پیغمبر ہوں گے تو آپ کو معلوم ہو جائے گا اور آپ کو کچھ نقصان نہ پہنچائے گا۔ اس کے بعد آپ نے اسے چھوڑ دیا۔ بعض حضرات نے لکھا ہے کہ اسے اس صحابی کی بدلے میں قتل کر دیا گیا جو زہر ملا گوشت کھا کر شہید ہو گئے تھے۔

**گدے کے گوشت اور متعہ کی حرمت:** عرب کے جاہل گدے کا گوشت کھایا کرتے تھے، آپ نے کچھ ہانڈیاں چولھوں

پر چڑھی ہوئی دیکھیں پوچھا یہ کیا پک رہا ہے۔ عرض کیا گیا گدے کا گوشت ہے آپ نے فرمایا کہ یہ حرام ہے اور ہانڈیاں التوادیں، اور غزوہ خیبر میں ہی متعہ کی بھی ممانعت آئی۔

چنانچہ صحیح بخاری میں حضرت علی رضی اللہ عنہ سے روایت ہے۔ اور شیعوں کی کتاب استبصار میں بھی ابو جعفر طوسی نے تحریم متعہ کی حدیث بروایت حضرت علی رضی اللہ عنہ نقل کی ہے۔

متعہ غزوہ اوطاس میں پھر مباح ہوا تھا لیکن پھر حرام ہو گیا۔ رسول کریم ﷺ نے فرمایا کہ متعہ قیامت تک حرام ہے۔ (صحیح مسلم)

ایک متعین مدت کے لیے نکاح کو متعہ کہتے ہیں۔

## باب دوم:

اٹھارہویں فصل:

## عُمْرَةُ الْقَضَا

صلح حدیبیہ کی ایک شرط یہ تھی کہ مسلمان اس سال بغیر عمرہ کے واپس جائیں سال آئندہ آکر عمرہ کریں اور تین دن سے زیادہ یہاں نہ رہیں۔ اسی قرارداد کے مطابق رسول کریم ﷺ ایک سال بعد اپنے صحابہ کے ساتھ مکہ شریف عمرہ القضاء کے لیے تشریف لے گئے۔ آپ نے حکم فرمایا کہ سفر حدیبیہ میں جو لوگ ساتھ تھے وہ اس وقت (۶۰ھ) ضرور چلیں۔ آپ نے مکہ میں پہنچ کر عمرہ کیا اور وہاں میمونہ بنت حارث سے نکاح فرمایا۔ تین دن کے بعد قریش نے تقاضا کیا کہ حسب شرط آپ مکہ سے کوچ کر جائیں۔ آپ نے فرمایا کہ اگر میں ٹھہر جاؤں تو تم لوگوں کی بطور ولیمہ دعوت کروں۔ قریش نے کہا کہ ہمیں دعوت منظور نہیں۔ آپ کوچ کر جائیں۔ آپ وہاں سے اسی دن مدینہ روانہ ہو گئے۔

## باب دوم:

انیسویں فصل:

## خالد بن ولید، عمرو بن العاص اور عثمان بن طلحہ کا اسلام

صلح حدیبیہ کے بعد خالد بن ولید، عمرو بن العاص اور عثمان بن طلحہ بن ابی طلحہ نجی جو خانہ کعبہ کے کلید بردار تھے۔ مکہ سے مدینہ آئے اور مشرف بہ اسلام ہوئے۔ ان کی آمد کے بارے میں پہلے ہی رسول کریم ﷺ نے ارشاد فرمایا تھا کہ مکہ نے اپنے جگر گوشوں کو مدینہ کے آگے پیش کر دیا ہے۔

حضرت عمرو بن عاص فرماتے ہیں کہ جب میں اسلام لایا اور رسول کریم ﷺ نے بیعت کے لیے اپنا دست مبارک دراز فرمایا تو میں نے ہاتھ کھینچ لیا۔ آپ نے پوچھا کیوں ایسا کیا۔ میں نے عرض کیا کہ میری کچھ شرطیں ہیں۔ آپ نے پوچھا وہ کیا ہے میں نے کہا کہ میں اس شرط پر بیعت کروں گا کہ میرے سارے پچھلے گناہ بخش دیئے جائیں۔ آپ نے فرمایا تمہیں نہیں معلوم کہ اسلام سارے پچھلے گناہ مٹا دیتا ہے۔ اور ہجرت سارے گزشتہ گناہ مٹا دیتی ہے۔ (مشکوٰۃ شریف) آپ حضرت عمرو بن عاص رضی اللہ عنہ کو اکثر امیر لشکر بنا کر بھیجا کرتے تھے۔

صحیح بخاری میں ہے کہ ایک مرتبہ یہ سردار لشکر تھے۔ سفر میں انھیں غسل کی حاجت پیش آئی۔ سردی شدت کی تھی، انہوں نے تیمم کیا اور کہا کہ خدائے تعالیٰ نے فرمایا ہے لَا تَقْتُلُوا أَنْفُسَكُمْ یعنی تم اپنی جانوں کو ہلاکت میں نہ ڈالو۔ جب رسول کریم ﷺ نے یہ بات سنی تو اس پر کچھ اعتراض نہ فرمایا۔

اور معتبر کتابوں میں ہے کہ حضرت معاویہ رضی اللہ عنہ بھی صلح حدیبیہ کے بعد اور فتح مکہ سے پہلے مسلمان ہوئے۔ تقریب الجہذیب اور کتاب اسماء الرجال میں بھی فتح مکہ سے پہلے ہی حضرت امیر معاویہ رضی اللہ عنہ کے قبول اسلام کو معتبر کہا گیا ہے۔

## باب دوم:

## بیسویں فصل:

## اَمْر اور بادشاہوں کے نام خطوط

صلح حدیبیہ کے بعد آنحضرت ﷺ نے بادشاہوں اور امراء کے پاس خطوط لکھ کر انہیں اسلام کی دعوت دی۔ ان کے نام حسب ذیل ہیں۔

ہرقل۔ بادشاہ روم، شہنشاہ نصاریٰ نجاشی۔ بادشاہ حبشہ، شہنشاہ نصاریٰ  
مقوقس۔ بادشاہ اسکندریہ و مصر پرویز۔ شاہ فارس۔ (لوشیرواں کا پوتا)

ان کے علاوہ اور دوسرے بادشاہوں کے نام بھی خطوط لکھے گئے۔

لوگوں نے عرض کیا یا رسول اللہ ﷺ عجم بے مہر کے خط قبول نہیں کرتے، تب آپ نے مہر کھدوائی اور اس پر ”محمد رسول اللہ“ لکھوایا، یہ مہر چاندی کی انگشتی میں تھی، آپ اسے اکثر داہنے ہاتھ کی چنگلی میں پہنے رہتے۔ آپ کے بعد یہ انگشتی حضرت ابوبکر رضی اللہ عنہ کے پاس رہی پھر حضرت عمر کے پاس پھر حضرت عثمان کے پاس (رضی اللہ عنہما) اور ان کے ہاتھ سے ”پیر اریس“ (مدینہ طیبہ میں ایک کنواں ہے) میں اس وقت گر پڑی جب کہ آپ اس کے کنارے بیٹھے ہوئے تھے۔ تلاش بسیار کے بعد بھی وہ انگشتی نہ ملی۔ اور اسی دن سے خلافت راشدہ کے امور میں بدظنی شروع ہو گئی اور ریاست دیدیہ کا انتظام جیسے چاہئے تھا قائم نہ رہا۔

محققین نے لکھا ہے کہ اس انگشتی میں حضرت سلیمان علیہ السلام کی انگشتی کی خاصیت موجود تھی کہ اس کی گم شدگی سے نظام سلطنت بگڑ گیا۔

آپ نے پہلے سونے کی انگشتی بنوائی تھی تو صحابہ نے بھی دیکھ کر سونے کی انگشتیاں بنوائیں، پھر آپ نے سونے کی انگٹھی اتار دی اور فرمایا کہ سونا مردوں پر حرام ہے، پھر چاندی کی بنوائی صحابہ نے بھی سونے کی انگٹھیاں اتار دیں۔

ہرقل کے پاس جب رسول کریم ﷺ کا خط پہنچا تو اس نے اس کی بڑی تعظیم و تکریم کی، اس خط میں یہ تھا۔

یہ خط محمد رسول اللہ کی جانب سے ہرقل بادشاہ روم کی طرف ہے، ہم تمہیں اسلام کی دعوت دیتے ہیں۔ اسلام لاؤ، سلامت رہو گے۔ اور اگر نہیں مانو گے تو تم پر تمہاری رعایا کا بھی گناہ ہوگا۔ (پھر یہ آیت لکھی ہوئی تھی)

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ لَعَلَّكُمْ تُفْلِحُونَ  
اے کتاب پڑھو! ایسے کلمہ کی طرف آؤ جو ہم میں تم میں یکساں ہے۔ یہ کہ عبادت نہ کریں مگر خدا کی۔ اور اس کا شریک کسی کو نہ کریں، اور ہم میں کوئی ایک دوسرے کو رب نہ بنائے اللہ کے سوا۔ پھر اگر وہ مسلم ہوں (آل عمران۔ پ ۳۔ رکوع۔ ۱۵)

نمائیں تو کہہ دو تم کو لوہہ ہو کہ ہم مسلمان ہیں۔ (کنز الایمان)

حضرت ابوسفیان رضی اللہ عنہ فرماتے ہیں کہ جس وقت آپ کا خط ہرقل کے پاس پہنچا۔ میں ان دنوں قریش

۱: ہیرالیس۔ بکسر دیائے ساکن، دورائے مہملہ و حمزہ مفتوحہ دورائے مکسورہ دیائے ساکن و سین مہملہ۔ مدینہ طیبہ کے ایک کنویں کا نام ۱۲۴ھ

کے ایک قافلہ کے ساتھ شام میں موجود تھا۔ ہرقل نے حکم دیا کہ کسی ایسے آدمی کو تلاش کر کے میرے پاس لاؤ جو اس شخص کے وطن کا ہو جس نے دعویٰ نبوت کیا ہے۔ لوگوں نے مجھے میرے ساتھیوں کے ساتھ اس کے دربار میں حاضر کیا۔ اس نے کہا ان میں جو محمد (ﷺ) کا قریبی ہوا گئے بیٹھے چونکہ ابوسفیان ہی زیادہ قریبی تھے اس لیے وہ آگے بڑھے۔ پھر اس نے ترجمان سے کہا کہ اس کے ساتھیوں سے کہہ دو کہ اگر یہ جھوٹ بولے تو بتا دینا۔ ترجمان اس شخص کو کہتے ہیں جو ایک کی بات دوسرے کو سمجھا دے مثلاً اس موقع سے عرب کی بات کا رومی میں ترجمہ کر کے ہرقل کو بتائے اور ہرقل رومی کی بات کا عربی میں ترجمہ کر کے قافلہ ابوسفیان کو سمجھائے۔ ترجمان اس کو بھی کہا جاتا جو مجمع بڑا ہونے کی وجہ سے کسی محدث یا خطیب کا کلام اپنی آواز بلند کر کے سامعین کے کانوں تک بلفظ پہنچاتا۔

ہرقل نے پوچھا یہ شخص جو تم میں دعویٰ نبوت کرتا ہے اس کا نسب کیسا ہے؟

ابوسفیان نے کہا بہت اعلیٰ ہے۔

ہرقل دعویٰ نبوت سے پہلے کبھی کسی بات میں اسے جھوٹا پایا کہ نہیں؟

ابوسفیان نہیں

ہرقل اس کے باپ دادا میں سے کوئی بادشاہ تھا؟

ابوسفیان نہیں

ہرقل اس سے پہلے تم میں کسی نے نبوت کا دعویٰ کیا تھا؟

ابوسفیان نہیں

ہرقل زیادہ تر بڑے لوگوں نے اس کی پیروی کی ہے یا غریبوں نے؟

ابوسفیان غریبوں نے

ہرقل اس کی جماعت روز بروز بڑھتی جاتی ہے یا کم ہوتی جاتی ہے؟

ابوسفیان بڑھتی جاتی ہے

ہرقل اگر کوئی مسلمان ہوتا ہے تو اسلام کو ناپسند کر کے مرتد بھی ہو جاتا ہے؟

ابوسفیان نہیں

ہرقل لڑائی میں ہمیشہ تم غالب رہتے ہو یا وہ؟

ابوسفیان کبھی ہم غالب رہتے ہیں کبھی وہ

ہرقل وہ وعدہ خلافی کرتا ہے یا نہیں؟

ابوسفیان نہیں۔ ہاں اس وقت ہمارے اور اس کے درمیان ایک عہد و پیمان ہوا ہے،

دیکھیں اس کی خلاف ورزی کرتا ہے یا نہیں۔

ابوسفیان کہتے ہیں کہ سارے سوالات کے جواب میں میں سوائے ہاں اور نہیں کے اور کوئی بات نہ بڑھا سکا

سوائے ان باتوں کے جو آخری جواب میں بڑھائی۔ چونکہ ابوسفیان اس وقت اسلام میں داخل نہ ہوئے تھے،

انہوں نے اس وقت کے حالات بیان کرتے ہوئے کہا کہ مجھے اس بات کا ڈر تھا کہ اگر جھوٹ بولوں گا تو مشہور ہو جائے گا، اگر یہ خوف نہ ہوتا تو میں ضرور جھوٹ بولتا۔

حالات دریافت کرنے کے بعد ہر قل نے کہا کہ پہلے سوال کے جواب میں تم نے کہا کہ یہ نبی نسب میں اعلیٰ اور برتر ہیں تو سن لو کہ دستور یہی ہے کہ اللہ تعالیٰ نبی کو اونچے نسب والا ہی بھیجتا ہے۔ اور جب وہ لوگوں کے معاملے میں کبھی جھوٹ نہیں بولتے تو تعجب ہے کہ وہ اللہ تعالیٰ کے سلسلے میں کیسے جھوٹ بول سکتے ہیں۔ اور اگر ان کے باپ دادا میں کوئی بادشاہ ہوتا تو یہ خیال ہوتا کہ اس بہانے وہ اپنے باپ دادا کا ملک لینا چاہتے ہیں۔ اور اگر ان سے پہلے کسی نے نبوت کا دعویٰ کیا ہوتا تو یہ گمان ہوتا کہ دیکھی دیکھا دعویٰ کر رہے ہیں۔ اور انبیاء کے پیروکار پہلے غریب لوگ ہی ہوتے ہیں۔ اور اللہ تعالیٰ روز بروز ان کی جماعت بڑھاتا ہے۔ اور جب دین حق کی حلاوت دل میں اتر جاتی ہے تو آدمی اس دین سے نہیں پھرتا۔ اور لڑائی میں بھی یہی حال ہوتا کہ کبھی کبھی نبیوں کے دشمن ان پر غالب ہو جاتے ہیں مگر آخر میں غلبہ انبیاء ہی کو ہوتا ہے۔ اور انبیاء وعدہ خلافی بھی نہیں کرتے۔

پھر ہر قل نے کہا کہ وہ کن باتوں کا حکم دیتے ہیں۔ ابوسفیان نے کہا کہ وہ نماز، روزہ کا اور اہل قرابت سے حسن سلوک کا حکم دیتے ہیں اور حرام سے روکتے ہیں، ہر قل نے کہا جو کچھ تم نے بیان کیا اگر سچ ہے تو وہ ضرور نبی ہیں۔ اگر مجھے یقین ہوتا کہ ان کے پاس پہنچ سکوں تو ان کی خدمت میں ضرور حاضر ہوتا اور اگر میں وہاں ہوتا تو ان کے پاؤں دھوتا۔ اور عنقریب جہاں میرا قدم ہے وہ اس جگہ کے مالک ہو جائیں گے۔ ابوسفیان کہتے ہیں اس کے بعد ہمیں رخصت کر دیا، جب ہم باہر آئے تو میں نے اپنے ساتھیوں سے کہا کہ ابن ابی کبشہ کا معاملہ عظیم ہو گیا۔ روم کا بادشاہ بھی اس سے ڈرتا ہے۔

کفار بطور شرارت نبی کریم ﷺ کو ابن ابی کبشہ کہتے تھے، اس کی وجہ یہ ہے کہ آپ نے حلیمہ سعدیہ رضی اللہ عنہا کا دودھ پیا تھا اور ابو کبشہ ان کے شوہر کا نام تھا۔ اس لیے کفار نے ابو کبشہ کی طرف نسبت کر کے ابن ابی کبشہ کہا۔ ہر قل نے دل سے رسول کریم ﷺ کی نبوت کی تصدیق کی اور اس نے مسلمان ہونے کا ارادہ بھی کر لیا، لیکن بادشاہت کے لالچ نے اسے ایمان سے محروم رکھا۔

ایک دن اس نے سارے نصرانیوں کو شہر جنص کے ایک محل میں جمع کیا اور دروازہ بند کر دیا، پھر اس نے کہا کہ اے لوگو! میں تم سے ایک بات کہتا ہوں اگر تم اس پر عمل کرو گے تو بھلائی تمہارے قدم چومے گی۔ یہ پیغمبر جو عرب میں پیدا ہوئے ہیں تم ان کا دین اختیار کرو، یہ سچے پیغمبر ہیں اگر ایسا نہ کرو گے تو تمہارا ملک تمہارے ہاتھ سے چلا جائے گا۔ یہ سنتے ہی سب کے سب بہت برا فروختہ ہوئے وہاں سے بھاگنا چاہا اور آمادہ فساد ہوئے۔ لیکن دروازہ بند تھا اس لیے وہ باہر نہ نکل سکے۔ اتنے میں ہر قل نے کہا کہ میں نے تو تمہاری آزمائش کے لیے یہ کہا تھا میں خوش ہوں کہ تم اپنے دین پر مضبوطی سے قائم ہو، اس کے بعد سب نے اسے سجدہ کیا اور اپنی اپنی راہ لی۔ (بخاری)

۱: بعض شروح حدیث میں لکھا ہے کہ ابو کبشہ یمن میں ایک شخص تھا، اس نے بت پرستی چھوڑ کر شرائے یمنی کی پرستش شروع کر دی تھی۔ مذہب اسلام اور ابو کبشہ کے درمیان ترک بت پرستی میں ایک طرح کی مناسبت تھی، اس لیے انھوں نے کفار نے ابن ابی کبشہ کہا شروع کر دیا ۱۳۱ھ حرۃ اللہ علیہ۔



**ایک نصرانی عالم کا اسلام:** علمائے نصاریٰ میں سے ضفاط نامی ایک زبردست عالم تھا جو علمائے نصاریٰ کے نزدیک بڑا قابلِ تکریم اور صاحبِ عظمت تھا

اور بڑھاپے کی منزل طے کر رہا تھا۔ ہر قل نے رسول کریم کے قاصد حضرت وحیہ کلبی سے کہا کہ اس شخص کے پاس جا کر اپنے نبی کا حال سناؤ اگر اس نے اسلام قبول کر لیا تو سارے نصرانی اسلام لائیں گے۔ انہوں نے جا کر اس سے آنحضرت ﷺ کے حالات بیان کئے، سنتے ہی اس نے اپنا عصا لیا، سفید کپڑا پہن کر باہر نکلا اور کلیسا میں پہنچا جہاں بڑے بڑے نصرانی جمع تھے ان سے کہا میں نبی آخر الزماں محمد عربی (ﷺ) پر ایمان لایا۔ اور بے شک یہ وہی نبی ہیں جن کی خبر عیسیٰ علیہ السلام نے دی ہے۔ اور پچھلی کتابیں بھی ان کی نبوت کی شہادت دیتی ہیں۔ اس لیے تم بھی ایمان لاؤ۔ اتنا سنتے ہی نصاریٰ اس پر دوڑ پڑے اور مارتے مارتے اسے موت کے گھاٹ اتار دیا۔ یہ صورت حال دیکھ کر ہر قل نے کہا کہ اگر میں بھی ایمان لاتا ہوں تو لوگ میرا بھی یہی حشر کریں گے۔ اس لیے وہ ایمان سے محروم رہا۔

**فائدہ:** نصرانیوں کے بڑے بڑے علماء اور ان کے اکثر بادشاہ نبی آخر الزماں ﷺ کی نبوت کا اقرار کرتے رہے۔ توفیق الہی نے جن کی یادری کی وہ مشرف بہ اسلام ہوئے۔ اور بد نصیب تمام شواہد نبوت کے باوجود بھی محروم رہے۔ خوش نصیب جیسے

نحیرا ، نسطورا ، نجاشی ، ہر قل ، ضفاط

اور علمائے یہود کا بھی کچھ ایسا ہی حال تھا۔ حضرت عبداللہ بن سلام رضی اللہ عنہ ایمان سے مشرف ہوئے، اور بیشتر افراد آپ کی نبوت پر یقین کرنے کے باوجود حسد اور حب جاہ و منصب کی وجہ سے محروم رہے۔

ہر بادشاہ حبشہ کو نجاشی کہا جاتا تھا۔ جس نجاشی کے پاس رسول کریم ﷺ نے خط بھیجا تھا اس کا نام اصمہ تھا۔ اس وقت وہ حبشہ کے دار السلطنت کا مالک تھا۔ جب اس کے پاس رسول اللہ ﷺ کا خط پہنچا تو وہ فوراً ایمان لایا اور قاصد کی بڑی تعظیم و توقیر کی اور بڑی ہی عزت و احترام کے ساتھ اس کا جواب لکھا جس میں اس نے اپنے ایمان اور مذہب اسلام کی خوبیوں کا تذکرہ کیا۔ اور خدمتِ اقدس میں بطور ہدیہ تحفہ موزے وغیرہ بھیجے۔ اسی نجاشی کے دور حکومت میں مکہ سے مسلمان ہجرت کر کے حبشہ گئے تھے، جس میں حضرت عثمان اور حضرت جعفر طیار وغیرہ شامل تھے۔ ۹۰ھ میں اس کی وفات ہوئی، رسول کریم ﷺ نے مدینہ طیبہ میں اس کی موت کی خبر دی۔ اور غائبانہ نماز جنازہ پڑھی۔ ابوسفیان کی بیٹی حضرت ام حبیبہ نے بھی اپنے سابق شوہر کے ساتھ حبشہ کی ہجرت کی، ان کے شوہر کا وہیں انتقال ہو گیا۔ اس کے بعد اسی نجاشی نے آنحضرت ﷺ کے حکم کے مطابق حبشہ ہی میں حضور سے حضرت ام حبیبہ رضی اللہ عنہا کا نکاح منعقد کیا۔ اس نجاشی کے بعد جو دوسرا نجاشی اس کی جگہ آیا ہمارے آقا نے اس کے پاس بھی خط لکھا۔ مگر اس کا حال معلوم نہیں۔

(ہكذا فی المواہب)

## مقوقس کے نام خط:

بادشاہ مصر و اسکندریہ مقوقس کے پاس جب رسول کریم ﷺ کا نامہ مبارک پہنچا تو اس نے اس خط کی بڑی تعظیم و توقیر کی اور آپ کی خدمت میں تحفے، ہدیے بھیجے جن میں دو باندیاں تھیں، ماریہ قبطیہ اور شیرین۔ ماریہ قبطیہ آپ کے زیر تصرف رہیں اور ان کے لطن سے حضرت ابراہیم پیدا ہوئے۔ اور ایک سفید خچر بھی تھا جس کا نام دلدل تھا۔

## پرویز کے نام خط:

شاہ فارس پرویز کے پاس جب نامہ رسول پہنچا تو اس نے دیکھا کہ اس میں لکھا ہوا ہے۔ **مِنْ مُحَمَّدٍ رَسُولِ اللَّهِ إِلَى كِسْرَى عَظِيمِ فَارَسِ** (یہ خط محمد رسول اللہ کی جانب سے شاہ کسریٰ کی طرف ہے) دیکھتے ہی اس نے جھنجھلا کر نامہ مبارک پھاڑ دیا اور کہا کہ اپنا نام میرے نام سے پہلے کیوں لکھا۔ اور یمن کے صوبہ دار باذان کو لکھا کہ وہ شخص جو پیغمبری کا دعویٰ کرتا ہے اس کو یہاں بھیج دو۔ باذان نے دو آدمیوں کو مدینہ طیبہ روانہ کر دیا اور آپ کو خط لکھا جس کا مضمون یہ تھا کہ تم ان دونوں آدمیوں کے ساتھ شاہ فارس کسریٰ کے پاس چلے جاؤ۔ دونوں خدمت رسول میں حاضر ہوئے۔ ان کی داڑھیاں منڈی ہوئی تھیں اور مونچھیں بڑی۔ آپ نے ان سے دریافت کیا کہ تمہیں ایسی صورت بنانے کا کس نے حکم دیا انہوں نے کہا ہمارے رب کسریٰ نے۔ آپ نے فرمایا کہ میرے رب نے تو مجھے یہ حکم دیا ہے کہ داڑھی بڑھاؤ اور مونچھیں کتر داؤ۔ ان کے دل میں اگرچہ رسول اللہ ﷺ کا رعب بیٹھ چکا تھا اور بدن تھر تھرا رہا تھا۔ لیکن گفتگو بڑی بے باکی سے کی۔ اور کہا کہ یہ سب چھوڑو تم کسریٰ کے پاس چلو۔ اس کا مزاج بہت برا ہے وہ تمہارے ملک عرب کو تباہ و برباد کر ڈالے گا۔ رسول اللہ ﷺ نے کہا کہ آج ظہر و کل آنا۔ آنحضرت ﷺ نے صبح ان دونوں سے کہا کہ رات شیرویہ نے پرویز کو مار ڈالا تم چلے جاؤ۔ یہ منگل کی رات تھی اور جمادی الاولیٰ کے چھ دن کی دسویں تاریخ تھی۔ رسول اللہ ﷺ کا فرمان عالی شان سننے کے بعد وہ باذان کے پاس ملک یمن پہنچے اور صورت حال بیان کی۔ باذان نے کہا کہ اگر یہ خبر سچی ہے تو ضرور وہ نبی ہیں اور جان لو اگر ان کی نبوت کی تصدیق ہوگئی تو سارے بادشاہوں سے پہلے میں اسلام میں داخل ہوں گا۔ انہیں دنوں باذان کے نام شیرویہ کا خط پہنچا جس کا مضمون یہ تھا۔ پرویز ظالم تھا۔ لہذا میں نے اسے قتل کر دیا۔ اور تمہیں تمہارے عہدے پر برقرار رکھتا ہوں، اور جو شخص عرب میں دعویٰ پیغمبری کرتا ہے اس سے اس وقت تک تعرض نہ کرنا جب تک کہ اس سلسلے میں میرا کوئی حکم نہ پہنچے۔ یہ خط پڑھتے ہی باذان فوراً اپنے دونوں بیٹوں کے ساتھ مسلمان ہو گیا۔ اور وہاں جتنے بھی یمنی اور فارسی تھے۔ سب مسلمان ہو گئے اور رسول کریم ﷺ کو اپنے اسلام کی خبر دی۔

**فائدہ:** جب کسریٰ (پرویز) نے نامہ رسول پھاڑ ڈالا تو آپ نے اس کے لیے بددعا کی **اللَّهُمَّ مَزُفْهُمْ كُلُّ مُشْرَقٍ** (اے اللہ تو خاندان کسریٰ کو پاش پاش کر کے پارہ پارہ کر دے) اور ٹھیک رسول اللہ ﷺ کے فرمان کے مطابق ہوا کہ خاندان کسریٰ کی حکومت جو ہزار سال سے چلی آرہی تھی۔ روئے زمین پر اتنی بڑی حکومت کوئی نہ تھی ایسی نیست و نابود ہوئی کہ تھوڑے زمانے میں سطح زمین پر اس کا نام و نشان بھی باقی نہ رہا۔ اور ہر قل جس نے نامہ رسول کی تعظیم و تکریم کی تھی اس کے خاندان کی حکومت قائم رہی۔ اگرچہ اس کا زیادہ تر ملک مسلمانوں کے زیر تصرف آ گیا لیکن اس کی سلطنت بالکل ختم نہ ہوئی۔

## باب دوم:

ایکسویں فصل:

### سریہ حضرت ابو عبیدہ رضی اللہ عنہ

صحابہ کرام رضی اللہ تعالیٰ عنہم جہاد میں بڑی بڑی کوششیں کرتے اور بہت تکلیفیں اٹھاتے، ایک بار تو ایسا ہوا کہ توشہ کی قلت کی وجہ سے درختوں کے پتے جھاڑ جھاڑ کر کھانے کی نوبت آگئی۔ اس جنگ کو غزوہ ذات الخبط کہا جاتا ہے، خط کا معنی ہے پتا جھاڑنا۔

اس لشکر کے سالار حضرت ابو عبیدہ رضی اللہ عنہ تھے، لشکریوں کے پاس توشہ ختم ہو چکا تھا۔ لشکر سمندر کے کنارے کنارے سفر کر رہا تھا۔ سمندر نے غبرنامی ایک بہت بڑی مچھلی کنارے پھینکی، مچھلی اتنی بڑی تھی کہ لشکریوں نے اس سے آدھے مہینے تک خوب کھایا۔ لشکریوں کی تعداد تین سو تھی۔ حضرت ابو عبیدہ رضی اللہ عنہ نے اس مچھلی کی پسلی کی ایک ہڈی کھڑی کر دوائی تو وہ اتنی اونچی تھی کہ ایک بہت اونچا اونٹ اس کے نیچے سے گزر گیا، لوگ اس کی آنکھ کے گڈھے میں منوں آنا خمیر کیا کرتے۔ مدینہ واپس ہونے کے بعد صحابہ نے سرور کائنات ﷺ سے اس مچھلی کا تذکرہ کیا تو آپ نے فرمایا کہ خدائے تعالیٰ نے تمہیں جو رزق دیا ہے کھاؤ۔ اگر اس میں سے کچھ بچا ہو تو مجھے بھی کھلاؤ۔ چنانچہ اس مچھلی کا بچا ہوا کچھ گوشت خدمت اقدس میں پیش کیا گیا تو آپ نے بھی تناول فرمایا۔ بخاری شریف میں اس سریہ کا نام غزوہ سیف بحر لکھا ہے۔

## باب دوم:

بائیسویں فصل:

### جنگ موتہ

رسول کریم ﷺ نے حارث بن عمر ازدی کو ایک خط دے کر حاکم بصری کے پاس بھیجا۔ راستے میں انہیں موتہ کے حاکم سرخیل نے قتل کر دیا۔ جب رسول اکرم ﷺ کو اس حادثہ کی خبر ہوئی تو آپ نے حضرت زید بن حارثہ کی سربراہی میں اس کی سرکوبی کے لیے تین ہزار مجاہدین کا ایک لشکر بھیجا، اور فرمایا کہ اگر زید شہید ہو جائیں تو جعفر بن ابی طالب امیر ہوں گے۔ اگر وہ بھی شہید ہو جائیں تو عبد اللہ بن رواحہ امیر ہوں گے اور اگر وہ بھی جام شہادت نوش کر لیں تو مسلمان جس کو چاہیں اپنا امیر بنالیں۔

یہ سن کر ایک یہودی نے کہا کہ اگر انبیاء بنی اسرائیل میں سے کوئی اس طرح نام لیتا تھا تو وہ سب شہید ہوتے تھے، اور حضور اقدس ﷺ کے بیان میں بھی ٹھیک اسی طرح ہوا۔

جب مسلمان موتہ کی طرف بڑھے تو دشمنوں نے مقابلہ کے لیے ایک لاکھ سے زائد کا لشکر اکٹھا کر لیا۔ یہ صورت حال دیکھ کر مسلمانوں کو تردد ہوا۔ پہلے تو یہ مشورہ ہوا کہ بروقت لڑائی موقوف کر دی جائے۔ اور رسول اللہ ﷺ کے پاس لکھا جائے کہ اور مجاہدین کو مدد کے لیے بھیجیں، پھر اس بات پر لوگوں کا اتفاق ہو گیا کہ ہمارا

لڑائی میں کچھ نقصان نہیں اگر مارے گئے تو شہید ہوں گے اور اگر فتح ہوئی تو یہ مراد کے عین مطابق ہے۔ جنگ شروع ہو گئی دونوں فوجیں ایک دوسرے کے ساتھ برسرِ پیکار ہو گئیں۔ مسلمانوں نے بڑی ہی جواں مردانہ سے کام لیا، اور دادِ شجاعت دی، پہلے حضرت زید بن حارثہ جھنڈا لے کر بڑھے اور شہید ہو گئے۔ پھر حضرت جعفر بن ابی طالب نے علم سنبھالا۔ ان کے داہنے ہاتھ میں علم تھا وہ کٹ گیا، انہوں نے بائیں ہاتھ میں سہا لیا وہ بھی کٹ گیا، تب انہوں نے علم اسلامی کندھوں اور بازوؤں سے دبا لیا آخر کار وہ بھی شہادت سے سرفراز ہوئے۔ اب حضرت عبداللہ بن رواحہ نے جھنڈا لیا وہ بھی بڑی ہی مردانگی کے ساتھ لڑتے ہوئے شہادت سے مشرف ہوئے۔ اس کے بعد مسلمانوں نے حضرت خالد بن ولید کو اپنا امیر منتخب کیا۔ ان کے خُسن تدبیر اور شجاعت و بہادری سے مسلمانوں نے فتح حاصل کی۔

صحیح بخاری کی روایت ہے کہ رسول اکرم صلی اللہ علیہ وسلم نے مدینہ میں لڑائی کے وقت ہی میدانِ جنگ کا حال بیان کر دیا تھا۔ آپ نے فرمایا کہ زید نے علم لیا اور وہ شہید ہوئے پھر جعفر نے جھنڈا لیا وہ بھی شہید ہوئے پھر عبداللہ بن رواحہ نے لیا وہ بھی شہید ہوئے۔ اس کے بعد اللہ کی تلواروں میں سے ایک تلوار نے نشان سنبھالا اور ان کے ہاتھ پر فتح ہوئی۔ آپ یہ فرماتے جاتے اور آنکھوں سے آنسوؤں کی لڑیاں جھرتیں۔

اللہ رب العزت نے آپ کی آنکھوں سے حجاب دور فرما دیا تھا کہ آپ مدینہ شریف میں تشریف فرما ہیں اور سیکڑوں گوس دوری کے حالات دیکھ کر بیان فرما رہے ہیں۔

فائدہ: حضرت خالد بن ولید رضی اللہ عنہ کو پہلی مرتبہ اسی جنگ میں سپہ سالاری ملی اور اسی وقت سے آپ کا خطاب سیف اللہ ہو گیا۔ حضرت جعفر رضی اللہ عنہ کے حق میں آپ نے فرمایا کہ انہیں دو پر ملے ہیں وہ فرشتوں کے ساتھ جنت میں پرواز کرتے ہیں۔ اللہ کی راہ میں آپ کے دونوں بازو کٹ گئے تھے، اس لیے اللہ نے انہیں بدلے میں دو پردیے، اسی وجہ سے آپ کو جعفر طیار کہا جاتا ہے۔ سرور کائنات ﷺ حضرت جعفر کے بیٹے عبداللہ کو ”یا ابنِ ذی الجناحین“ کہہ کر پکارتے، یعنی اے دو پروالے کے بیٹے۔ اس دن رسول اللہ ﷺ نے حضرت جعفر کے گھر کھانا بھیجا۔ اور فرمایا کہ جعفر کے گھر والوں کو غم کی وجہ سے کھانا پکانے کا اتفاق نہیں ہوا ہوگا اس لیے ان کے گھر کھانا بھیج دو۔ اور آپ تین دن تک ان کی تعزیت میں مسجد میں بیٹھے۔

## فتح مکہ

جب اللہ تبارک و تعالیٰ نے چاہا کہ مکہ فتح ہو کر اسلام کی شوکت و عظمت ظاہر ہو اور کفر و ذلت کے ساتھ جزیرہ عرب سے نیست و نابود ہو جائے تو اس کی سبیل یہ پیدا ہوئی کہ صلح حدیبیہ میں بنو خزاعہ رسول کریم ﷺ کے حلیف بن گئے تھے اور بنو بکر قریش کے۔ وہ آپس میں لڑ پڑے، اس میں زیادتی بنی بکر کی تھی کہ انہوں نے بنو خزاعہ پر شب خون مارا اور اس میں ان کے بیس آدمیوں کو موت کے گھاٹ اتار دیا۔ اور قریش نے ان کی خفیہ مدد کی بلکہ عکرمہ بن ابی جہل اور دوسرے سرداران قریش نے منہ چھپا کر بھرپور ساتھ دیا۔ رسول کریم ﷺ کو اسی وقت بالہام الھی خبر ہوئی، بلکہ خزاعہ کے رجزلہ کہنے والے نے اسی وقت رات میں آپ کو پکارا اور آپ سے مدد چاہی۔ خدائے تعالیٰ نے ان کی آواز آپ تک پہنچادی آپ نے اس کا جواب دیا لَئِنْکَ لَتَبْنَکَ۔ اس وقت آپ زنان خانے میں وضو فرما رہے تھے۔ حضرت میمونہ رضی اللہ عنہا جن کے حجرے میں آپ تشریف فرما تھے انہوں نے پوچھا یا رسول اللہ اس طرح آپ کس کا جواب دے رہے ہیں۔ آپ نے فرمایا کہ مجھے خزاعہ کا رجز کرنے والا پکار رہا ہے اور فریاد کرتا ہے کہ قریش نے بنو بکر کی مدد کی کہ انہوں نے ہم پر شب خون مارے۔ صبح حضرت عائشہ رضی اللہ عنہا سے آپ نے فرمایا کہ رات خزاعہ میں ایک بات ہوگئی۔ حضرت عائشہ نے عرض کیا یا رسول اللہ کیا آپ کا گمان ہے کہ قریش عہد شکنی پر جرأت کریں گے حالانکہ تلواریں انہیں فتا کر دیا ہے۔ آپ نے فرمایا کہ انہوں نے اس لیے عہد توڑا کہ ان پر خدائے تعالیٰ کا ایک حکم ظاہر ہو۔ پھر تین دن کے بعد عمرو بن سالم خزاعی نے خدمت رسول میں پہنچ کر صحابہ کرام کے سامنے سارے حالات نظم میں عرض کئے۔

ابوسفیان کی کوشش: اس واقعہ کے رونما ہونے کے بعد قریش کو یہ خوف لاحق ہوا کہ اگر رسول اللہ ﷺ کو اس کی خبر پہنچ گئی تو یقیناً وہ ہم پر فوج کشی کریں گے۔

اس لیے قریش نے ابوسفیان کو سرور اقدس ﷺ کی خدمت میں بھیجا کہ وہ حالات کا جائزہ لیں اور صلح کی مدت میں توسیع و تجدید کر لیں۔ ابوسفیان مدینہ پہنچے پہلے اپنی بیٹی ام حبیبہ رضی اللہ عنہا کے پاس پہنچے جو ازواج مطہرات میں سے تھیں۔ انہوں نے رسول کریم ﷺ کے بستر پر بیٹھنا چاہا۔ ام حبیبہ نے بستر لپیٹ دیا، ابوسفیان نے کہا کہ مجھے بستر پر کیوں نہیں بیٹھنے دینی۔ ام حبیبہ نے کہا کہ تم مشرک ہو اور نجاست مشرک سے بھرے ہو۔ اور یہ بوریا جناب سید الطاہرین (علیہ السلام) کا ہے۔ اس لیے میں نے لپیٹ دیا ہے۔ ابوسفیان نے کہا کہ مجھ سے الگ ہونے کے بعد تمہاری عادت بدل گئی ہے۔ ام حبیبہ نے کہا کہ خدائے تعالیٰ نے مجھے

لا رجز: فتح رائے مہملہ و جم و زائے مجملہ۔ وہ اشعار جو لڑائی کے وقت پڑھے جاتے ہیں۔ منہ رحمۃ اللہ علیہ۔

اسلام کی دولت سے نوازا اور ہدایت سے بہرہ ور کیا۔ اور اے میرے باپ تو قوم کا سردار ہے عقل کا دعویٰ کرتا ہے اور پتھروں کی پوجا کرتا ہے مسلمان نہیں ہو جاتا۔ ابوسفیان نے کہا تعجب ہے۔ تو نے میری بے حرمتی کی۔ اور مجھے کہتی ہے کہ باپ دادا کا دین چھوڑ دوں۔ وہ ناراض ہو کر وہاں سے اٹھ آئے۔ اور خدمت اقدس میں حاضر ہو کر تجدید عہد کے لیے گفتگو کی۔ آپ نے کچھ جواب نہ دیا۔ اس کے بعد حضرت ابوبکر کے پاس جا کر اپنی عرض پیش کی۔ حضرت ابوبکر رضی اللہ عنہ نے عذر کیا اور فرمایا کہ میں اس سلسلے میں کوئی گفتگو نہیں کر سکتا۔ حضرت عمر اور حضرت فاطمہ نے بھی ایسا ہی جواب دیا۔

چونکہ حضرت علی رضی اللہ عنہ کے مزاج میں ظرافت تھی۔ جب ابوسفیان نے ان سے اصرار کیا کہ کوئی تدبیر بتاؤ تو آپ نے فرمایا کہ تم مسجد نبوی میں جاؤ اور رسول کریم ﷺ کے سامنے کھڑے ہو کر زور سے کہو کہ میں (ابوسفیان) نے قریش کو امان دی محمد ﷺ میری امان نہیں توڑیں گے۔ تم بڑھے آدمی ہو قریش کے سردار ہو۔ اس طرح کہہ دو۔ ابوسفیان نے کہا کہ اگر میں ایسا کروں تو کار آمد ہوگا۔ حضرت علی نے کہا کہ یہ میں نہیں بتا سکتا۔ میرے ذہن میں ایک بات آئی میں نے کہہ دی۔ حضرت علی کے اس مشورے پر ابوسفیان نے مسجد شریف میں جا کر اسی طرح کہہ دیا۔ اور مکہ روانہ ہو گئے۔ مکہ پہنچنے کے بعد قریش سے صورت حال بیان کی، قریش نے بہت ملامت کی اور کہا کہ نہ تو تم صلح کی خبر لائے کہ اطمینان ہو اور نہ ہی لڑائی کی خبر لائے کہ اس کے لیے تیاری کی جائے۔ اور علی نے تو حیرانہ ادا کیا تو سمجھ نہ سکا اور وہی کر گئے جو انہوں نے مشورہ دیا۔ ابوسفیان کی بیوی ہندہ جو بہت زبان دراز تھی اس نے بھی اپنے شوہر کو بڑی لعنت و ملامت کی۔

رسول اکرم ﷺ نے مکہ پر لشکر کشی کی تیاری شروع کر دی، اور خبر رسانی سے توقف فرمایا کہ قریش کو

### حضرت حاطب بن ابی بلتعہ کا خط:

آپ کے ارادے کی خبر نہ ہو اور اچانک ان پر حملہ کر دیا جائے۔ حاطب بن ابی بلتعہ نے قریش کو ایک خط لکھا اس میں سرکارِ دو عالم ﷺ کی جنگی سرگرمیوں کے بارے میں تحریر کیا اور ایک عورت کے حوالے کیا کہ وہ چپکے سے لے کر مکہ روانہ ہو جائے۔ اللہ تعالیٰ نے اپنے حبیب ﷺ کو اس سے آگاہ فرمادیا۔ آپ نے حضرت علی، حضرت زبیر اور حضرت مقداد رضی اللہ عنہم کو بلا کر فرمایا کہ جلدی سے مکہ کا راستہ اختیار کرو اور ”روضہ خاخ“ تک جاؤ۔ وہاں ایک عورت ملے گی اس کے پاس خط ہے اسے پکڑ کر لاؤ، یہ تینوں حضرات گھوڑا دوڑاتے ہوئے ”روضہ خاخ“ پہنچے، وہاں ایک عورت ملی، اس کی تلاشی لی گئی اس کے پاس کوئی خط نہ ملا۔ حضرت علی رضی اللہ عنہ نے تلوار نکال کر اس عورت کو دم کاٹا اور کہا کہ رسول ﷺ نے ہم سے غلط نہیں کہا ہے کہ تیرے پاس خط ہے۔ یقیناً تیرے پاس خط ہے، اور اگر تو مجھے نہ دے گی تو میں تجھے ننگا کر کے تلاشی لوں گا۔ تب اس نے سر کے جوڑوں سے خط نکال کر دیا۔ خط خدمت رسول میں پیش کیا گیا۔ اس میں لکھا تھا۔

حاطب: بحائے دھائے مہملہ دباے موحہ ہر وزن فاعل۔ ابن ابی بلتعہ۔ بطح بائے موحہ و سکون لام و فتح تائے مٹاۃ فو قیہ و عین مہملہ دباے ہوز۔ ایک معزز صحابی کا نام۔ منہ رحمۃ اللہ علیہ۔

## ہمام سرداران قریش

رسول کریم ﷺ ایک لشکر جرار کے ساتھ تم پر حملہ کرنے والے میں اگر وہ تنہا بھی تم پر حملہ کریں تو خدا نے تعالیٰ انہیں تم پر غالب کرے گا۔ تم اپنی فکر کرو۔

آپ نے حضرت حاطب کو بلا کر اس کا پس منظر دریافت کیا، انہوں نے اقرار کیا اور کہا کہ میں نے یہ کام بطور ارتداد نہیں کیا ہے۔ بلکہ اس کی وجہ یہ ہے کہ سارے مہاجرین قریش کی مکہ میں ایسی قربت ہے کہ جس کی وجہ سے وہ ان کے خویش و اقارب اور اہل و عیال کی حفاظت کریں گے۔ اور میرا تعلق چوں کہ قریش سے نہیں ہے اس لیے وہ میرے اقارب کی حفاظت نہیں کریں گے۔ اور میں یہ جانتا ہوں کہ اللہ تعالیٰ آپ کو فتح دے گا، میرے اس لکھنے سے کوئی نقصان نہیں ہوگا۔ آپ نے فرمایا کہ توجہ کہتا ہے۔ حضرت عمر نے کہا یا رسول اللہ اگر اجازت ہو تو میں اس منافق کی گردن مار دوں آپ نے فرمایا۔ اے عمر یہ اہل بدر سے ہے، اور تم نہیں جانتے ہو کہ اللہ تعالیٰ نے اہل بدر پر ایک خاص توجہ فرمائی ہے۔ اور ان کے حق میں ارشاد فرمایا۔

اعْمَلُوا مَا بَيْنَكُمْ فَقَدْ غَفَرْتُ لَكُمْ لَ جَوْ جَاہُو كَرُو اللہ نے تمہیں معاف کر دیا۔ (حدیث قدسی)

یہ سن کر حضرت عمر رضی اللہ عنہ پر رقت طاری ہو گئی اور وہ رونے لگے۔ اور کہا کہ خدا اور خدا کے رسول بہتر جانتے ہیں۔ آپ نے حاطب بن ابی بلتعہ کو رخصت کر دیا اور کوئی سزا نہ دی۔

**مکہ پر لشکر کشی:** ظفر پیکر لیکر مکہ کی طرف کوچ فرمایا۔ حضرت عباس رضی اللہ عنہ مکہ سے ہجرت کر کے مدینہ آ رہے تھے۔ راستے میں ان سے ملاقات ہو گئی، رسول کریم ﷺ نے فرمایا کہ عباس کی ہجرت آخری ہجرت ہے جیسے میری نبوت آخری نبوت ہے۔ آپ نے ان سے فرمایا کہ مال و اسباب مدینہ بھیج دو اور تم ساتھ چلو، جب یہ اسلامی لشکر مکہ کے قریب مقام ”مر الظہر ان“ میں پہنچا تو آنحضرت ﷺ نے ارشاد فرمایا ہر آدمی اپنے خیمے کے آگے آگ روشن کر دے اس لیے کہ عرب کا یہی دستور ہے۔ آقا کے کائنات کے حکم کے مطابق آگ روشن کر دی گئی۔ حضرت عباس رضی اللہ عنہ نے سوچا کہ اگر یہ لشکر جرار یکبارگی مکہ پر حملہ کر دے گا تو سارے قریش تباہ ہو جائیں گے۔ وہ لشکر سے نکل کر مکہ کی جانب روانہ ہوئے کہ اگر کوئی مل جائے تو قریش کو زبانی کہلا بھیجیں کہ اپنے بچاؤ کی کوئی تدبیر سوچ لو۔ رسول کریم ﷺ رحیم ہیں قریش اگر ان کے ساتھ عاجزی اور نیاز مندی سے پیش آئیں گے تو آپ رحم فرمائیں گے۔ ادھر سے ابوسفیان، حکیم بن حزامؓ اور بدیل بن ورقاء گشت کرتے ہوئے ملے۔ قریش نے انہیں سراغ رسانی کے لیے بھیجا تھا، انہیں رسول کریم ﷺ کی لشکر کشی کا خوف تھا اور کوئی سراغ نہ

۱: بروایہ بخاری باب فضل من شہد بدرا۔ منہ: ج: (مر الظہر ان) بلع نیم دراء مہملہ مشدودہ و فتح خائے معجمہ و سکون ہا و رائے مہملہ و انت و نون۔ مکہ کے قریب ایک جگہ کا نام۔ منہ رحمۃ اللہ علیہ۔ حکیم بروزن فعیل بن حزام بکسر حا و زائے معجمہ۔ بدیل بضم بائے موحودہ و حمیہ و دال مہملہ بصیرۃ تصحیر۔ بن ورقاء بلع و اذ و سکون راء و قاف بروزن حراء۔ یہ دونوں صحابی ہیں اس واقعہ کے بعد دونوں مسلمان ہو گئے۔ منہ رحمۃ اللہ علیہ۔



ملنے کی وجہ سے ان کے درمیان بے چینی پائی جا رہی تھی۔ جب ممر الظہران کے ٹیلے پر چڑھے تو آگ دیکھ کر حیران رہ گئے۔ آپس میں طرح طرح کی خیال آرائیاں کرنے لگے۔ بدیل نے کہا یہ قبیلہ خزاعہ کی آگ ہے۔ ابوسفیان نے کہا کہ ان کی فوج اتنی بڑی نہیں کہ اتنی آگ ان کے لشکر کی ہو۔ حضرت عباس وہاں پہنچنے کی باتیں سنیں اور ابوسفیان کی آواز پہچان کر بکا اور ابوسفیان نے بھی ان کو پہچانا اور پوچھا کیا حال ہے اور یہ آگ کبھی ہے۔ فرمایا کہ یہ رسول کریم ﷺ کے لشکر کی آگ ہے۔ حضرت عباس ابوسفیان کو لشکر میں لے گئے۔ ابوسفیان کو حضرت عمر نے دیکھ لیا اور چاہا کہ قتل کر دیں مگر حضرت عباس نے کہا کہ میں نے اسے پناہ دی ہے۔ حضرت عمر جلدی سے رسول اکرم ﷺ کی خدمت میں حاضر ہوئے تاکہ ابوسفیان کے قتل کی اجازت لے لیں۔ حضرت عباس ابوسفیان کو لے کر خدمت اقدس میں پہلے حاضر ہوئے۔ جب تک حضرت عمر بھی پہنچ گئے اور عرض کیا کہ رسول اللہ یہ دشمن خدا ابوسفیان ہے بے ایمان اور بے امان آیا ہے حکم ہو تو میں اس کی گردن مبارک دوں۔ حضرت عباس نے کہا میں نے امان دی ہے۔ اس سلسلے میں حضرت عباس اور حضرت عمر کے درمیان بات بڑھ گئی۔ آنحضرت ﷺ نے دونوں کو روک دیا اور حضرت عباس سے کہا کہ ابوسفیان کو اپنے خیمے میں رکھو اور صبح لے کر حاضر ہونا۔ صبح کو حضرت عباس ابوسفیان کو لیکر سرکار کی خدمت میں حاضر ہوئے۔ آپ اخلاق سے پیش آئے اور فرمایا کہ افسوس ہے اے ابوسفیان کہ اب تک تیرا یہ اعتقاد نہیں کہ اللہ کے علاوہ اور کوئی پرستش کے لائق نہیں۔ ابوسفیان نے کہا کہ میرے ماں باپ آپ پر فدا، آپ بڑے رحیم و کریم ہیں۔ میری ایسی عداوت کے باوجود آپ مہربانی کے ساتھ پیش آتے ہیں۔ واقعی خدا کے علاوہ اور کوئی نہیں کہ میری مدد کرتا۔ آپ نے فرمایا کہ کیا ابھی وقت نہیں آیا کہ میری نبوت کی تصدیق کرے۔ ابوسفیان نے تامل کیا، حضرت عباس نے کہا کہ اب تامل کا وقت نہیں ایمان لاؤ ورنہ عمر ابھی آکر تمہارا سراڑا دے گا۔ ابوسفیان نے کہا: اشھد ان لا الہ الا اللہ و اشھد ان محمدا رسول اللہ۔ اس کے بعد ابوسفیان آپ سے رخصت ہو گئے۔ حضرت عباس نے عرض کیا کہ مجھے خوف ہے کہ ابوسفیان مکہ میں جا کر مرتد نہ ہو جائے۔ آپ انہیں جانے نہ دیجئے۔ انہیں پورا لشکر دکھایا جائے تاکہ ان کے دل میں اسلام کی ہیبت سما جائے۔ آپ نے فرمایا کہ بہتر ہے۔ ابوسفیان کو روک لو۔ اور پورے لشکر کا مشاہدہ کراؤ۔ حضرت عباس نے لپک کر ابوسفیان کو بلا لیا، اور ایک ایسی جگہ لے کر بیٹھ گئے جہاں سے یکے بعد دیگرے پورا لشکر گزرا۔ ابوسفیان کے سامنے سے رسالہ سوار اور پیادہ مجاہدین الگ الگ اپنے اپنے سپہ سالاروں کے ساتھ نکلے۔ یہ منظر دیکھ کر ابوسفیان کی آنکھیں پھٹی کی پھٹی رہ گئیں۔ حضرت عباس سے کہا کہ تمہارے بھتیجے تو زبردست بادشاہ ہو گئے۔ حضرت عباس نے کہا کہ یہ پیغمبری ہے بادشاہت نہیں۔ غرض کہ ابوسفیان پورے لشکر کو دفر تعجب خیز نگاہوں سے دیکھتے رہے۔ ابوسفیان کے اسلام قبول کرنے کے وقت حضرت عباس نے رسول اقدس سے عرض کیا یا رسول اللہ ابوسفیان اپنے نام و نمود اور اظہار سرداری پر بڑا خوش ہوتا ہے۔ اس کے لیے کچھ ایسی بات ارشاد فرمادیں جس سے اس کا فخر ظاہر ہو۔ آپ نے فرمایا مَنْ دَخَلَ دَارَ أَبِي سُفْيَانَ فَهُوَ امْنٌ۔ یعنی جو ابوسفیان کے گھر میں داخل ہو جائے اسے امان ہے۔ اور آپ نے مزید فرمایا کہ جو مسجد حرام میں داخل ہو

جائے اسے امان، جو ہتھیار ڈال دے اسے امان، جو اپنا دروازہ بند کر لے اسے امان۔ اس کے بعد شہنشاہ دو عالم ﷺ کا لشکر ہمایوں مکہ میں داخل ہوا۔ رسول کریم ﷺ نے فرمایا جب تک تم سے کوئی لڑائی نہ کرے تم بھی ان سے قتال نہ کرنا۔

ایک طرف سے عکرمہ بن ابی جہل اور صفوان بن امیہ ایک چھوٹی سی ٹکڑی لے کر حملہ آور ہوئے اس جانب حضرت خالد بن ولید کا لشکر تھا۔ انہوں نے ان سے جنگ کی، لڑائی سخت ہوئی مسلمانوں نے مارتے مارتے کافروں کو مسجد حرام کے دروازے تک پہنچا دیا اس جھڑپ میں کافروں کے چوبیس آدمی مارے گئے۔ جن میں بیس بنی بکر کے تھے، اور چار ہندیل کے۔ اور دو مسلمان بھی جام شہادت سے سرفراز ہوئے۔

ایک مسلمان عکرمہ کے ہاتھ سے شہید ہو گئے۔  
**قاتل اور مقتول دونوں جنت میں:** آپ نے یہ خبر سن کر تبسم فرمایا، صحابہ کو تعجب ہوا تو

آپ نے اس کی وجہ یہ بیان فرمائی کہ میں نے دیکھا کہ قاتل اور مقتول دونوں ایک ساتھ جنت میں جا رہے ہیں۔ حاضرین نے اور زیادہ تعجب کیا، کیوں کہ عکرمہ کافر تھا کافر کا جنت میں جانا محال اور لوگ عکرمہ کا مسلمان ہونا بڑا مشکل جانتے تھے۔ مگر آپ کی پیشین گوئی کے مطابق عکرمہ مسلمان ہوئے۔ آگے اس کا تفصیلی ذکر پیش کیا جائے گا۔

حضرت ابن عباس فرماتے ہیں کہ رسول اعظم ﷺ مکہ میں داخل ہوئے تو خدمت اقدس میں یہ استغاثہ پیش ہوا کہ خالد اہل مکہ کو قتل کئے ڈالتے ہیں۔ آپ نے ایک

آدمی بھیجا کہ وہ خالد سے کہہ دے۔ ارفع عنہم السیف۔ یعنی قریش سے نکو اور اٹھا لو، اس نے جا کر کہا ضَعُ فِیْہِمُ السَّیْفُ یعنی قریش میں شمشیر زنی کر۔ حضرت خالد رضی اللہ عنہ نے قتل کی سرگرمیاں اور تیز کردیں یہاں تک کہ ستر کافر قتل ہو گئے۔ آپ نے خالد پر عتاب کیا اور حکم نہ ماننے کا سبب پوچھا۔ خالد نے عرض کیا کہ مجھے تو ممانعت کا حکم ملا ہی نہیں، بلکہ قتل کا حکم ضرور پہنچا۔ آپ نے اس حکم لے جانے والے سے تفتیش کی، اس نے کہا کہ راستے میں ایک ہیبت ناک شخص ملا جس کا سر آسمان پر اور پاؤں زمین پر تھا اس کے ہاتھ میں ایک حربہ تھا اس نے مجھ سے کہا کہ تو یوں کہہ ضَعُ فِیْہِمُ السَّیْفُ یعنی قریش پر شمشیر زنی کر۔ ورنہ میں تجھے اس سے قتل کر ڈالوں گا۔ مجھ پر ایسا رعب طاری ہوا کہ اس بات کے علاوہ کچھ نہ کہہ سکا۔

معلوم ہوا کہ وہ شخص حبیب ایک فرشتہ تھا، اور اللہ تعالیٰ کو یہی منظور تھا کہ مقتولان احد کے برابر کافر قتل ہوں۔ اس لیے کہ رسول کریم ﷺ نے احد کے روز جب کہ آپ کے چچا حضرت حمزہ شہید ہوئے تھے کہا تھا کہ جب میں قریش پر غلبہ پاؤں گا تو ان کے ستر آدمیوں کو قتل کروں گا۔ تو اللہ تعالیٰ نے آپ کی بات سچ کر دکھائی۔ (روحہ الاحباب ص ۱۷۷)

مکہ میں داخل ہوتے وقت فاتح مکہ ﷺ نے بطور تواضع اپنا سر مبارک اتنا جھکا دیا کہ ریش سجدہ شکر: مبارک کجاوے سے لگ گئی۔ اور یہ عمل اس خیال سے کیا کہ مکہ سے کس طرح نکلنے کا اتفاق

ہوا تھا اور اب کس عزت و شوکت سے رب العزت نے داخل کیا۔ اور ایک روایت میں ہے کہ آپ نے پالان  
عی پر مجہد کیا۔

**رسول اکرم ﷺ ام ہانی کے گھر:** مکہ پہنچنے کے بعد آقائے کائنات ﷺ ام ہانی

بنت ابی طالب کے گھر گئے۔ آپ نے وہاں

فصل فرمایا اور آٹھ رکعت چاشت کی نماز ادا فرمائی۔  
ام ہانی نے عرض کیا کہ میرا بھائی علی (رضی اللہ عنہ) فلاں کو قتل کرنا چاہتا ہے جب کہ میں نے اسے امان دی  
ہے۔ وہ شخص حضرت ام ہانی کے شوہر کا قریبی تھا۔ رسول گرامی ﷺ نے فرمایا کہ جسے تم نے امان دی اسے  
میں نے بھی امان دی۔

**حسن سلوک:** فتح مکہ کے بعد قریش کے بڑے بڑے سردار شہر چھوڑ کر بھاگ نکلے جو حاضر تھے اللہ

کے رسول نے ان کا قصور معاف کر دیا اور ان کی جاں بخشی کی۔ ان سے آپ نے  
دریافت کیا کہ اے لوگوں! تمہارا میرے سلسلے میں کیا گمان ہے؟ میں تمہارے ساتھ کیا کروں گا۔ انہوں نے کہا  
کہ ہم یہ کہتے ہیں کہ آپ برادر کریم ہیں۔ ہمارے مالک ہوئے ہیں، ہم پر رحم فرمائیں گے۔

آپ نے فرمایا میں تمہارے حق میں وہی کہتا ہوں جو یوسف علیہ السلام نے اپنے بھائیوں سے کہا تھا۔  
لَا تَسْرِبْ عَلَیْکُمُ التَّوْبَةَ یَغْفِرُ اللّٰهُ لَکُمْ وَ لَہُوْا زَحْمُ التَّوْبَةِ (پ ۱۳ - یوسف - ع ۴)  
سب مہربانوں سے بڑھ کر مہربان ہے۔ (کنز الایمان)

**حق آیا اور باطل مٹ گیا:** خانہ کعبہ کے گرد مشرکین نے تین سو ساٹھ بت رکھے تھے اور ان  
کے پاؤں سیسے سے جمادیئے تھے۔ رسول کریم ﷺ جس وقت

وہاں تشریف لے گئے، ان کے ہاتھ میں ایک لکڑی تھی، اور زبان پر اس آیت کریمہ کا ورد۔

جَاءَ الْحَقُّ وَزَهَقَ الْبَاطِلُ۔ اِنَّ الْبَاطِلَ كَانَ  
ذُوْهُوًا (پ ۱۵ ع ۹ بنی اسرائیل)  
تھا۔ (کنز الایمان)

اور لکڑی سے جنوں کی طرف اشارہ فرماتے۔ جس کے منہ کی طرف اشارہ فرماتے وہ چپت گرتا، اور جس کی  
پشت کی طرف اشارہ فرماتے وہ اونڈھا گرتا۔ اسی طرح سارے بت اکھڑا کھڑ کر گر پڑے۔ اور دیوار کعبہ پر جو  
تصویریں بنائی گئی تھیں انہیں ہمارے آقا ﷺ نے زمزم کے پانی سے دھلوا دیا۔ ان میں حضرت ابراہیم اور حضرت  
اسماعیل علیہما السلام کی بھی تصویریں تھیں، ان کے ہاتھوں میں جوئے کے تیر بنادیئے گئے تھے، رسول اکرم ﷺ نے  
فرمایا کہ مشرکین خوب جانتے ہیں کہ ان دونوں پیغمبروں نے کبھی یہ کام نہیں کیا۔ یہ کفار کی شرارت ہے۔

فائدہ: یہ جو مشہور ہے کہ رسول کریم ﷺ نے اونچے بتوں کو اتارنے کے لیے حضرت علی رضی اللہ عنہ  
کو اپنے مبارک کندھے پر چڑھایا۔ حضرت علی رضی اللہ عنہ نے عرض کیا یا رسول اللہ آپ میرے کندھوں پر سوار

ہوں۔ فرمایا کہ تم باریبوت نہ اٹھا سکو گے۔ اور میں ہار ولایت اٹھا لوں گا۔ اس سلسلے میں شاہ عبدالعزیز محدث دہلوی رحمۃ اللہ علیہ نے "تحفۃ اثنا عشریہ" میں لکھا ہے کہ جب بت اشارے سے گر پڑے تو حضرت علی کو کندھے پر سوار کرنے کی کیا ضرورت تھی۔ شاید یہ معاملہ کہنے کے اندر واقع ہوا ہو۔

**خونِ مباح:** رسول اکرم ﷺ نے گیارہ مرد اور چھ عورتوں کا خون مباح فرمایا کہ انہیں جہاں پاؤ مارڈالو۔ مرد یہ ہیں (۱) عکرمہ بن ابی جہل (۲) صفوان بن امیہ (۳) وحشی قاتل حضرت حمزہ (۴) عبداللہ بن سعد بن ابی سرح (۵) کعب بن زہیر (۶) ہنار بن اسود (۷) عبداللہ بن زہری (۸) عبد العزی بن حنظل (۹) مقیس (۱۰) عمارت بن طلحہ (۱۱) بصیر (۱۲) بن نفید۔ ان میں سے بعد والے چار قتل ہوئے باقی سب اسلام لائے اور محفوظ رہے۔

عورتیں یہ تھیں۔ (۱) ہندہ زوجہ ابوسفیان (۲) خزیمہ (۳) ارنب (۴) سارا (۵) ام سعد۔ بعد کی چاروں قتل کی گئیں۔ ان کی قدرے تفصیل یہ ہے۔

**عبدالعزیز بن حنظل:** یہ آکر کعبہ کے پردوں سے لپٹ گیا لوگوں نے خدمت رسول میں اس کی اطلاع دی۔ آپ نے فرمایا کہ اسے وہیں مارڈالو۔ چنانچہ اسے قتل کر دیا گیا۔ اللہ تعالیٰ نے اس دن حرم میں قتل کی اجازت دیدی تھی۔ اس لیے آپ نے وہیں قتل کرنے کا حکم صادر فرمایا۔ ابن حنظل پہلے مدینہ میں آکر مسلمان ہو گیا تھا۔ اس کا نام عبدالعزیز تھا آپ نے بدل کر اس کا نام عبداللہ رکھا، آپ نے اسے ایک قبیلہ کی زکوٰۃ وصول کرنے کے لیے بھیجا تھا، اس سفر میں اس نے اپنے خدمت گار کو اس لیے مارڈالا کہ اس نے کھانا پکانے میں دیر کر دی تھی۔ پھر اس ڈر سے وہ مدینہ واپس نہیں ہوا کہ رسول ﷺ قصاص میں اس کے قتل کا حکم کریں گے۔ وہ زکوٰۃ کا مال لے کر مکہ چلا گیا اور مرتد ہو گیا۔ اس لیے آپ نے اس کا خون مباح کر دیا تھا۔ اور وہ مارا گیا۔

۱: شیعہ اس واقعہ سے حضرت علی کی فضیلت پر استدلال کرتے ہیں اور سختی کہتے ہیں حالانکہ جوہر رسول کریم ﷺ نے بیان فرمائی یعنی تم باریبوت نہ اٹھا سکو گے۔ یہاں شیعوں نے جو اپنے دل میں سختی سمجھ رکھا ہے یعنی اس واقعہ سے حضرت علی کی اولیت ثابت ہے۔ ان کا یہ خیال بالکل باطل ہے۔ حضرت ابوبکر صدیق رضی اللہ عنہ شب ہجرت رسول کریم ﷺ کو اپنے کندھے پر سوار کر کے غار ثور تک لے گئے۔ اس سے حضرت ابوبکر کی انضیلت ثابت ہوتی ہے کہ جو بار حضرت علی نہ اٹھا سکے وہ صدیق اکبر نے اٹھا لیا۔ ۲: ہنار: ہنار ہنار و تشدید بانے موحده والف درائے مہملہ۔ منہ: زہری: بکسر زائے مجملہ و فتح موحده و سکون عین مہملہ و درائے مہملہ والف مقصورہ کذا فی القاموس۔ منہ: حنظل: فتح خائے مجملہ و طائے مہملہ کذا فی القاموس۔ منہ: مقیس: بکسر میم و سکون قاف و فتح یا و سکون سین مہملہ۔ بن صبابہ: بضم صاد مہملہ و دو بابائے موحده کہ در میان ہر دو الف است و در آخر ہا کذا فی القاموس۔ منہ: ۳: طلحہ: بضم طائے مہملہ اولی و بکسر جانیہ۔ منہ: ۴: خزیمہ: بفتح قاف و سکون رائے مہملہ و فتح تائے مشاۃ فو قانیہ و نون۔ ۵: قریبہ: بہ قاف بصیرہ تغیر۔ یہ دونوں ابن حنظل کی لوثیاں تھیں۔ کذا فی المدارج۔ منہ۔

اس کا جرم یہ تھا کہ اس کے بھائی ہشام کو ایک انصاری صحابی نے مشرک جان کر قتل کر دیا تھا۔ جس کی رسول کریم ﷺ نے دس ہفت بھی دلا دی تھی۔

مقیس بن صبابہ: نے دیت لینے کے بعد انصاری کو قتل کر دیا۔ اور مرتد ہو کر بھاگ نکلا۔ وہ فتح مکہ کے دن مشرکین کے ساتھ ایک گوشے میں شراب پی رہا تھا۔ ثعلبہ بن عبد اللہ لیشی کو خبر ہوئی انھوں نے اسے قتل کر دیا۔

حارث بن طلیطلہ: بھی نبی اکرم ﷺ کو ایذا نہیں دیا کرتا تھا۔ حضرت علی رضی اللہ عنہ نے اسے قتل کیا۔

حویث بن نقید: اسے بھی حضرت علی رضی اللہ عنہ نے قتل کیا۔ وہ اپنے گھر میں موجود تھا۔ حضرت علی اس کی تلاش میں اس کے دروازے پر گئے۔ گھر سے آواز آئی کہ

جنگل گیا ہے۔ حضرت علی وہاں سے چلے آئے تب وہ گھر سے نکلا۔ اتفاق سے وہ حضرت علی کو مل گیا انھوں نے اسے فوراً قتل کر دیا۔ یہ ایک شاعر تھا اور رسول اکرم ﷺ کی بھوکھا کرنا تھا۔ اس لیے اس کا خون مباح کیا گیا۔

عکرمہ بن ابی جہل: اس نے مکہ سے راہ فراہ اختیار کی۔ اور اس کی بیوی ام جمیل مسلمان ہو گئی۔ اس نے خدمت رسول میں جا کر عرض کیا کہ یا رسول اللہ عکرمہ کو

امان دیدی جائے۔ آپ نے امان دیدی۔ ام جمیل نے جا کر عکرمہ سے اس وقت یہ حال بیان کیا جب کہ وہ جہاز پر سوار ہو کر بھاگنے کا ارادہ کر رہا تھا۔ جب اس نے یہ بات سنی تو کمال تعجب سے کہا کہ میں زندگی بھر انھیں طرح طرح کی ایذا نہیں دیتا رہا۔ اس پر بھی مجھے امان دی ہے؟ ام جمیل نے کہا کہ ہاں۔ وہ ایسے رحیم و کریم ہیں کہ ان کی تعریف بیان نہیں کی جاسکتی۔ عکرمہ، ام جمیل کے ساتھ ہولیا۔ راستہ میں عکرمہ نے ام جمیل سے مباشرت کا ارادہ کیا ام جمیل نے کہا کہ نہیں تو مشرک ہے۔ تو جب تک مسلمان نہیں ہوگا تجھ سے صحبت حلال نہیں۔ عکرمہ نے خدمت اقدس میں حاضر ہو کر تعجب کے ساتھ عرض کیا کہ یہ عورت کہتی ہے کہ آپ نے مجھے امان دی ہے۔ آپ نے فرمایا کہ یہ سچ کہتی ہے۔ میں نے تجھے امان دی ہے۔ عکرمہ نے کہا کہ اتنا حلم پیغمبر کے سوا دوسرے سے نہیں ہو سکتا۔ وہ اسی وقت مسلمان ہو گیا۔ پھر کیا تھا عکرمہ کی مقبولیت عروج کو پہنچ گئی۔ قرآن مجید دیکھ کر ان پر وجد کی کیفیت طاری ہو جاتی۔ اور کہتے ہذا کتاب رہتی۔ ہذا کتاب رہتی۔ یہ میرے رب کی کتاب ہے۔ یہ میرے رب کی کتاب ہے۔

حضرت ابو بکر صدیق رضی اللہ عنہ نے اپنی ابتداء خلافت میں فتنہ ارتداد کے دفع کے لیے اور ان سے جنگ کی خاطر بارہ لشکر منظم کیے تھے۔ ان میں سے ایک لشکر کے سربراہ عکرمہ رضی اللہ عنہ بھی تھے۔ اور ان ہی کے عہد میں جنگ اُجنادین میں شہید ہوئے۔

صفوان بن امیہ: رسول کریم ﷺ سے صفوان بن امیہ نے اسلام قبول کرنے کے لیے مہلت مانگی۔ آپ نے غزوہ حنین تک مہلت دیدی۔ اس لیے کہ آپ نے صفوان سے کچھ

زیر ہیں بطور عاریت لی تھیں۔ فتح حنین کے بعد بہت ساری غنیمتیں مسلمانوں کے ہاتھ آئیں۔ سارا پہاڑ غنیمت کی بھیڑوں، بکریوں اور دنبوں سے بھرا ہوا تھا۔ صفوان بن امیہ نے دیکھ کر تعجب کیا اور کہا کہ کیا یہی مواشی کی کثرت

ہے۔ آپ نے فرمایا کہ یہ سب کی سب میں نے تمہیں ہیہہ کیس۔ اسی وقت صفوان مسلمان ہو گئے۔ اور کہا کہ اتنی سخاوت سوائے نبی کے دوسرے سے نہیں ہو سکتی۔

**وحشی:** وحشی یکبارگی آکر مسلمان ہو گیا۔ اور اس کا قصور معاف ہو گیا۔ بعض مورخین نے لکھا ہے کہ اس نے مہلت لی تھی۔ جب یہ آیت کریمہ نازل ہوئی تب مسلمان ہوا۔

قُلْ يَا عِبَادِيَ الَّذِينَ أَسْرَفُوا عَلَىٰ أَنفُسِهِمْ لَا تَقْنَطُوا مِن رَّحْمَةِ اللَّهِ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ (پ ۲۴)

تم فرماؤ اے میرے وہ بندو! جنہوں نے اپنی جانوں پر زیادتی کی، اللہ کی رحمت سے ناامید نہ ہو۔ بے شک اللہ سب گناہ بخش دیتا ہے۔ بے شک وہی بخشنے والا مہربان ہے۔ (کنز الایمان)

اسلام قبول کرنے کے بعد حضرت وحشی نے جھوٹے مدعی نبوت مسلمانہ کذاب کو قتل کیا۔ عہد صدیقی میں جنگ یمامہ اسی کے مقابلہ میں ہوئی تھی۔ جس میں وہ وحشی کے ہاتھوں مارا گیا۔

یہ کاتب وحشی تھا اس کا قصور یہ تھا کہ آیات کے آخر میں اس طرح **عبداللہ بن سعد بن ابی سرح:** کے الفاظ جیسے **وَاللَّهُ سَمِيعٌ عَلِيمٌ يَا إِنَّ اللَّهَ غَفُورٌ رَّحِيمٌ** میں تغیر و تبدل کر دیتا اور کہی ایسا ہوا کہ آگے آپ کچھ ارشاد فرمائیں اس سے پہلے ہی اس طرح کے الفاظ اس کی زبان پر گزر گئے۔ تو آپ نے فرمایا کہ یہی لکھ لو۔ اس نے لوگوں سے کہنا شروع کر دیا کہ محمد (ﷺ) کو خبر نہیں ہوتی میں جو چاہتا ہوں لکھ دیتا ہوں۔ اور یہ دعویٰ کیا کہ مجھ پر بھی وحی آتی ہے۔ اور مرتد ہو کر راہ فرار اختیار کی۔

فائدہ: علمی امور میں یہ بات تجربہ سے ثابت ہے کہ شاگرد اور سامعین کے دل پر اکثر استاد یا عالم کے افانے کا عکس پڑتا ہے۔ عموماً ایسا ہوتا ہے کہ جو بات استاد یا عالم کو بتانی ہوتی ہے۔ وہی شاگرد یا سامع کے دل میں نقش ہو جاتی ہے۔ یہی معاملہ ابن سعد کا بھی تھا کہ بعض کلمات اس کی زبان پر جاری ہو گئے۔ مگر شیطان نے اسے گمراہ کیا اور وہ مرتد ہو گیا۔

وہ حضرت عثمان غنی رضی اللہ عنہ کا رضاعی بھائی تھا۔ وہ اسے لے کر خدمت رسول میں حاضر ہوئے اور اس کی معافی کی بڑی سفارش کی نتیجہ اسے معاف کیا گیا۔ وہ اسلام لایا اور اس کا اسلام قبول ہوا۔ اس کے بعد جب رسول کریم ﷺ کو دیکھتا تو مارے شرم کے بھاگ جاتا۔ حضرت عثمان رضی اللہ عنہ نے یہ کیفیت آپ سے بیان کی۔ آپ نے فرمایا کہ کہہ دو شرمائے نہیں، سامنے آیا کرے۔

حضرت عثمان رضی اللہ عنہ کے عہد خلافت میں افریقہ، انہیں عبداللہ بن سعد بن ابی سرح کے ہاتھ پر فتح ہوا۔ وہ مصر کے حاکم بھی بنائے گئے۔ حضرت عثمان غنی کی شہادت کے بعد وہ مسلمانوں کے خون سے نہچنے کی خاطر کسی طرف شریک نہیں ہوئے۔

**گعب بن زہیر:** گعب بن زہیر کا قصور یہ تھا کہ اس نے نبی اکرم ﷺ اور ابو بکر صدیق رضی اللہ عنہ کی جھوٹی تھی۔ اس کی تفصیل یہ ہے کہ جب اس نے خبر سنی کہ محمد (ﷺ) نے

۱: فتح ہوائے محمد واپور آخر راتے مہملہ صیغہ تغیر ۱۲۰ھ

نبوت کا دعویٰ کیا ہے تو اس نے اپنے بھائی کو تحقیق کے لیے بھیجا۔ چونکہ حضرت ابوبکر صدیق رضی اللہ تعالیٰ عنہ سے اس کی پرانی جان پہچان تھی اس لیے پہلے وہ ان سے ملا اور ان کی رہنمائی پر خدمت اقدس میں حاضر ہو کر مسلمان ہو گیا۔ کعب پر یہ بات ناگوار گزری کہ بغیر میرے مشورے کے کیوں مسلمان ہو گیا۔ غصے میں اس نے کچھ اشعار لکھ کر بیچے ان میں سے ایک بیت یہ ہے۔

لَا تَهْلِكَ الْمَمُورُ مِنْهَا وَعَلَا

سَفَاكَ أَبُو بَكْرٍ بَكَايَ رَدِيَّةٍ

پھر تجھے مامور نے اس سے سیراب کیا اور کر دیا۔

ابوبکر نے تجھے برا بھلا پایا۔

مامور محاورے میں اس شخص کو کہتے ہیں جس کا جنوں سے رابطہ ہو، اور اسے جن کی بات معلوم ہو۔ اس نے اس سے رسول کریم صلی اللہ تعالیٰ علیہ وسلم سے کنا یہ کیا تھا۔ اس کے علاوہ اس نے اور بہت ساری جھوکی تھیں۔ اس لیے رسول انور صلی اللہ علیہ وسلم نے اس کا خون مباح فرمادیا تھا۔ وہ فتح مکہ کے بعد ہاتھ نہ آیا۔ جب آپ مدینہ رونق افروز ہوئے تو اس نے بھی مدینہ کا قصد کیا۔ دن میں چھپا رہتا اور رات میں سفر کرتا۔ آپ مسجد شریف میں تشریف فرما تھے، یکبارگی اس نے مسجد کے دروازے پر اونٹنی بیٹھا کر کہا میں کعب بن زہیر ہوں اور پڑھتا ہوں۔ اَشْهَدُ اَنْ لَا اِلَهَ اِلَّا اللّٰهُ وَ اَشْهَدُ اَنْ مُحَمَّدًا رَسُوْلُ اللّٰهِ۔ اس کے بعد اس نے شان رسالت میں لکھے ہوئے نعتیہ اشعار سنائے جو قصیدہ بانٹ سعاد کے نام سے مشہور ہیں۔ یہ اشعار سن کر آپ بہت خوش ہوئے۔ اور اپنی چادر مبارک بطور انعام عطا فرمائی۔ اور قصیدے کے اس شعر میں آپ نے اصلاح بھی فرمائی۔

مُهَنْدٌ مِنْ سَيْوِفِ الْهِنْدِ مَسْلُوْلٌ

اِنَّ الرِّسُوْلَ لَسَيْفٌ يُسْتَضَاءُ بِهِ

لسیف کی جگہ آپ نے نُوْر کر دیا۔ اور سیوف الہند کی جگہ سیوف اللہ کر دیا۔ اس کے بعد آپ نے پوچھا کعب! یہ شعر تیرا ہی ہے؟

لَا تَهْلِكَ الْمَمُورُ مِنْهَا وَعَلَا

سَفَاكَ أَبُو بَكْرٍ بَكَايَ رَدِيَّةٍ

اس نے اپنی ذہانت کے زور پر اس شعر میں دو ایسے حروف بدل دیے جس سے یہ شعر جھوٹے نکل کر مدح میں داخل ہو گیا۔ اس نے کہا کہ یہ شعر تو میرا ہی ہے لیکن اس میں ”رَدِيَّة“ دال سے نہیں بلکہ ”رَوِيَّة“ واو سے ہے۔ یعنی بھرا ہوا خوشگوار، اور ”مامور“ نہیں ہے بلکہ ”مامون“ ہے یعنی وہ ایسے شخص ہیں جو خدا کی وحی میں امانت دار ہیں۔ کعب کی اس حاضر جوابی اور ہوشیاری سے آپ بہت خوش ہوئے۔

منقول ہے کہ حضرت امیر معاویہ رضی اللہ تعالیٰ عنہ نے اپنے دور خلافت میں کعب سے دس ہزار دینار قیمت دے کر وہ مبارک چادر خریدنی چاہی مگر انھوں نے فروخت نہیں کی۔ اور کہا کہ رسول اکرم صلی اللہ تعالیٰ علیہ وسلم کا تبرک ہرگز نہیں بیچوں گا۔ ان کی وفات کے بعد امیر معاویہ نے ان کی اولاد سے وہ چادر بیس ہزار دینار میں خرید لی۔

ہَبَّارُ بْنُ أَسْوَدَ: ہبار بن اسود کا جرم یہ تھا کہ جب ابورافع اور مسلم بن اسلم رسول اکرم صلی اللہ تعالیٰ علیہ وسلم کے حکم کے مطابق مکہ پہنچے کہ بنت رسول حضرت بی بی زینب کو مدینہ



لائیں۔ وعدہ کے مطابق ان کے شوہر ابو العاص نے ہودج میں بٹھا دیا۔ جب یہ لوگ مدینہ کی طرف روانہ ہوئے تو بہار چند قریشی ادباش کو لے کر پہنچا اور بی بی زینب کو ایک نیزہ مارا جس کی وجہ سے وہ ایک پتھر پر گر پڑیں اور ان کا حمل ساقط ہو گیا۔ اور بیمار ہو کر اسی صدمے سے مر گئیں۔ اسی لیے آپ نے اس کا خون مباح کیا تھا۔ وہ فتح مکہ کے روز نہ ملا۔ جب آپ مدینہ شریف واپس ہو گئے اور صحابہ کے جہر مٹ میں بیٹھے ہوئے تھے۔ یکبارگی اس نے حاضر خدمت ہو کر کہا میں اقرار اسلام کے ساتھ آیا ہوں۔ اور کلمہ پڑھا۔ آپ نے اس کا قصور معاف فرمادیا:

**ہندہ:** یہ چند عورتوں کے ساتھ بارگاہ رسالت میں آئیں اور مسلمان ہو گئیں۔ اور عرض کیا یا رسول اللہ (صلی اللہ تعالیٰ علیہ وسلم) میں آپ کو سب سے بڑا دشمن سمجھتی تھی اور اب میں آپ کو سب سے زیادہ دوست رکھتی ہوں۔ آپ نے فرمایا کہ ابھی محبت میں اور اضافہ ہوگا۔ ہندہ اپنے گھر پہنچیں اور سارے بت توڑ ڈالے۔ اور کہا کہ اب تک میں تمہارے فریب میں تھی۔ انھوں نے خدمت اقدس میں بکریوں کے دو بچے ہدیہ پیش کیے۔ اور یہ عذر پیش کیا کہ میرے پاس بکریاں کم ہیں۔ آپ نے ان کی بکریوں کے لیے دعائے برکت کی۔ ان کی بکریاں زیادہ ہو گئیں۔ ہندہ کہتی ہیں کہ یہ ساری برکت رسول کریم صلی اللہ تعالیٰ علیہ وسلم کی وجہ سے ہے۔ **قُوتْنَا:** یہ ابن حنظل کی لونڈی تھی۔ یہ رسول کریم صلی اللہ تعالیٰ علیہ وسلم کی بھوگایا کرتی تھی۔ فتح مکہ کے بعد بھاگ گئی۔ لوگوں نے اس کے لیے امان طلب کی اور وہ حاضر ہو کر مسلمان ہو گئی۔ **قُوتِبَہ:** یہ بھی ابن حنظل کی لونڈی تھی شان رسالت میں بھوگایا کرتی۔ اور قتل کی گئی۔ **أَرْب:** یہ ابن حنظل کی آزاد کردہ باندی تھی۔ یہ بھوگایا کرتی تھی اور ماری گئی۔

**سارہ:** یہ اولاد مطلب میں سے کسی کی لونڈی تھی۔ حضرت علی رضی اللہ عنہ کے ہاتھوں قتل کی گئی۔ **ام سعد:** یہ بھی قتل کی گئی۔ اس کا مزید حال معلوم نہیں کہ کون تھی۔ اس کا کیا جرم تھا۔ اور اسے کس نے قتل کیا۔ **کعبہ کی کنجی:** مکہ شریف میں رونق افروزی کے دوران رسول کریم صلی اللہ تعالیٰ علیہ وسلم نے کعبہ معظمہ کے اندر داخل ہونے کا ارادہ فرمایا: عثمان بن طلحہ سے کنجی طلب کی۔ وہ لے کر حاضر خدمت ہوئے، آپ کعبے کے اندر داخل ہوئے۔ حضرت عباس رضی اللہ عنہ نے درخواست کی یا رسول اللہ صلی اللہ تعالیٰ علیہ وسلم حاجیوں کا سقایہ (پانی پلانے کی ذمہ داری) مجھ سے متعلق ہے۔ اس لیے کنجی مجھے عنایت کی جائے۔ حضرت علی رضی اللہ عنہ نے بھی کنجی کی درخواست کی۔ اللہ تعالیٰ نے فرمایا: إِنَّ اللَّهَ يَأْمُرُكُمْ أَنْ تُوْذُوا الْآمَنَاتِ إِلَىٰ أَهْلِهَا۔ (پ ۵۔ غ ۵۔ نساء) بے شک اللہ تمہیں حکم دیتا ہے کہ امانتیں جن کی ہیں انہیں سپرد کرو۔ (کنز الایمان)

آپ نے کنجی عثمان بن طلحہ کو دیدی اور فرمایا کہ ہمیشہ کے لیے لو، اور تم سے وہی لے گا جو ظالم ہوگا۔ اس پیشین گوئی کے مطابق خانہ کعبہ کی کنجی اب تک خاندان عثمان میں چلی آرہی ہے۔

حضرت عثمان بن طلحہ کے کوئی اولاد نہیں تھی اس لیے انھوں نے وفات کے وقت کنجی اپنے بھائی شیبہ کے حوالے کر دی۔ وہ کنجی شیبہ کی اولاد میں رہی۔ اسی لیے کنجی کے مالک کو شیبی کہا جاتا ہے۔

رسول کریم صلی اللہ تعالیٰ علیہ وسلم نے حضرت عثمان بن طلحہ کو بھی حوالے کرنے کے بعد وہ بات یاد دلائی جو ہجرت سے پہلے پیش آئی تھی۔ کہ آپ نے ایک مرتبہ ہجرت سے پہلے عثمان بن طلحہ سے کعبہ شریف کھولنے کو کہا تو انھوں نے انکار کر دیا۔ اس پر آپ نے فرمایا کہ ایک دن یہ کنجی میرے ہاتھ میں ہوگی اور میں جسے چاہوں گا دوں گا۔ عثمان نے کہا کہ جس دن ایسا ہوگا۔ قریش بہت زیادہ ذلیل و خوار ہو جائیں گے۔ آپ نے فرمایا کہ نہیں بلکہ اس دن قریش کو بڑی عزت و سر بلندی حاصل ہوگی۔ اور ایسا ہی ہوا جیسا کہ آپ نے فرمایا:

## باب دوم: غزوہ حنین

غزوہ حنین فتح مکہ کے بعد واقع ہوا۔ حنین اطراف طائف میں ایک جگہ کا نام ہے۔ وہاں کے کفار جنگ کے ارادہ سے اکٹھا ہوئے تھے۔ جب اس کی خبر رسول عربی صلی اللہ تعالیٰ علیہ وسلم کو ہوئی تو آپ نے بارہ ہزار مجاہدین کا لشکر ہمایوں لے کر ان پر چڑھائی کی۔ جب کفار اپنے سارے ساز و سامان اور مویشی کے ساتھ نکلے تو کسی نے بارگاہ رسول اعلیٰ میں اس کا ذکر کیا۔ آپ نے فرمایا: انشاء اللہ ان کے سارے مال و اسباب مسلمانوں کی غنیمت ہوں گے۔ اور ٹھیک رسول اللہ صلی اللہ تعالیٰ علیہ وسلم کے فرمان عالی شان کے مطابق ہوا۔ کفار کا سردار عوف بن مالک تھا۔ اولاً مسلمان جنگ جگہ میں تھے قبیلہ ہوازن کے لوگوں نے مسلمانوں پر بری طرح تیر برسانا شروع کیا۔ جس کی وجہ سے اکثر لوگوں کے پاؤں اکٹڑ گئے۔ رسول کریم صلی اللہ تعالیٰ علیہ وسلم بغلہ شہبا یعنی دُلّہل پر سوار تھے۔ اور پیش قدمی کیے جا رہے تھے۔

اور بطور رجز یہ فرماتے جاتے۔

أَنَا نَبِيٌّ لَا كَذِبُ

أَنَا نَبِيٌّ لَا كَذِبُ

اور عبدالمطلب کا بیٹا ہوں۔

بے شک میں نبی ہوں

آپ کے چچا زاد بھائی ابوسفیان بن حارث نے بڑھ کر دلدل کی لگام تھام لی تاکہ آگے نہ بڑھ جائے۔ آپ کے چچا حضرت عباس بھی وہیں موجود تھے۔ آپ نے ان سے ارشاد فرمایا کہ صحابہ کو پکارو انھوں نے مہاجرین اور انصار کو اے اصحابِ سرہ کہہ کر پکارا۔ چونکہ بیعت رضوان درختِ سرہ (بہول کے پیڑ) کے نیچے ہوئی تھی۔ اس لیے بیعت رضوان کے شرکاء اصحابِ سرہ کہلاتے ہیں۔ حضرت عباس کی آواز سن کر سارے صحابہ یکبارگی پلٹ پڑے۔ اور ایسا زبردست حملہ کیا کہ کافروں نے بری طرح شکست کھائی، اور مسلمانوں کو فتح عظیم نصیب ہوئی۔ اس غزوے میں بھی اللہ تعالیٰ نے مسلمانوں کی مدد کے لیے فرشتوں کی جماعت بھیجی۔ آپ نے مٹی بھر خاک اور کنکریاں لے کر کافروں کے لشکر پر پھینکیں اور فرمایا شَاهَتِ الْوُجُوْہِ۔ یہ چہرے بگڑ جائیں۔ کافروں کے اوپر یہ خاک پڑتے ہی ان کی شکست کے آثار ظاہر ہو گئے۔

فائدہ: بعض مسلمانوں کے دل میں یہ بات پیدا ہوگئی تھی کہ ہمیشہ ہم کم ہوتے اور کفار زیادہ تو ہم کامیاب ہوتے، اور اب ہم زیادہ ہیں اور کفار کم تو اب ہمیں فتح سے کوئی چیز نہیں روک سکتی۔ (کفار کی تعداد چار ہزار تھی) خدائے تعالیٰ کو یہ بات ناپسند ہوئی۔ یہی وجہ تھی کہ ابتدائے جنگ میں مسلمانوں کے پاؤں اکھڑ گئے تھے۔ لیکن پھر اللہ تعالیٰ نے ان کی مدد فرمائی۔ جس کا ذکر قرآن مجید میں اس طرح ہے:

وَيَوْمَ حُنَيْنٍ إِذْ أَعْجَبَتْكُمْ كَثْرَتُكُمْ فَلَمْ تُغْنِ عَنْكُمْ شَيْئًا وَضَاقَتْ عَلَيْكُمُ الْأَرْضُ بِمَا رَحُبَتْ ثُمَّ وَلَّيْتُم مُّلُوكَكُمْ ثُمَّ أَنْزَلَ اللَّهُ سَكِينَةً عَلَى رَسُولِهِ وَعَلَى الْمُؤْمِنِينَ وَأَنْزَلَ حُنُودًا لَهُمْ نَزْوَاهَا وَعَذَبَ الَّذِينَ كَفَرُوا وَذَلِكَ جَزَاءُ الْكَافِرِينَ۔ (التوبہ پ ۱۰ ع ۱۰ آیت ۲۵/۲۶)

اور حنین کے دن جب تم اپنی کثرت پر اترا گئے تھے تو وہ تمہارے کچھ کام نہ آئی۔ اور زمین اتنی وسیع ہو کر تم پر تنگ ہو گئی۔ پھر تم پیچھے دے کر پھر گئے۔ پھر اللہ نے اپنی تسکین اتاری اپنے رسول پر اور مسلمانوں پر، اور وہ لشکر اتارے جو تم نے نہ دیکھے اور کافروں کو عذاب دیا، اور مکروں کی یہی سزا ہے۔ (کنز الایمان)

مسلمانوں کو بے شمار مال غنیمت ملے، بھیڑ، بکری، دنبے سے پورا ایک پہاڑ بھر گیا۔ وہ سب آپ نے صفوان بن امیہ کو عنایت فرمایا: جس سے متاثر ہو کر وہ داخل اسلام ہوا۔

**جنگ اوطاس اور محاصرہ طائف:** حنین سے شکست کھا کر بھاگنے والے کفار کی فوج سے کچھ افراد اوطاس میں جا کر ٹھہرے، اور کچھ نے طائف کے قلعہ

میں جا کر پناہ لی۔ اس لیے کفار کی ان فوجوں کو مکمل طور پر شکست دینے کے لیے رسول کریم صلی اللہ تعالیٰ علیہ وسلم نے اوطاس کی جانب حضرت ابو عامر اشعری رضی اللہ عنہ کی سرکردگی میں ایک چھوٹی سی فوج بھیجی۔ حضرت ابو عامر اشعری رضی اللہ عنہ شہید ہوئے۔ پھر ان کے بھتیجے حضرت ابوموسیٰ اشعری رضی اللہ تعالیٰ عنہ نے کمان سنبھالی اور کفار کے چھکے چھڑا دیے۔ وہ شکست کھا کر ہتھیار ڈالنے پر مجبور ہو گئے اور سب کے سب گرفتار ہوئے۔ (ازیفی)

اصحاب اوطاس کی سرکوبی کے بعد آپ نے قلعہ طائف کا محاصرہ کیا۔ اس میں ہوازن اور ثقیف کے مشرکین کے ساتھ عوف بن مالک بھی چھپا ہوا تھا۔ کفار نے اس قلعہ میں سال بھر کا ضرورت کا سامان رکھ لیا تھا۔ پندرہ دن تک قلعہ کا محاصرہ رہا۔ اسی دوران آنحضور صلی اللہ تعالیٰ علیہ وسلم نے خواب میں دیکھا کہ دودھ کا ایک بڑا پیالا آپ کے سامنے ہے۔ ایک پرندہ نے آکر اس میں چونچ ماری اور دودھ گرا دیا۔ آپ نے یہ خواب حضرت ابو بکر صدیق رضی اللہ تعالیٰ عنہ سے بیان کیا۔ انھوں نے اس کی تعبیر میں عرض کیا کہ یہ قلعہ ابھی فتح نہیں ہوگا۔ آپ نے فرمایا کہ بالکل درست ہے۔ اور محاصرہ اٹھالیا گیا۔ اس کے بعد وہ قلعہ خود بخود فتح ہوا۔ عوف بن مالک اور قبیلہ ہوازن کے سارے لوگ مسلمان ہو گئے۔ رسول کریم صلی اللہ علیہ وسلم نے حضرت عوف کو ان کا امیر بنادیا۔ انھوں نے قبیلہ ثقیف سے مقابلہ کر کے انھیں بھی مسلمان بنالیا۔

**حنین کا مال غنیمت:** حنین سے حاصل شدہ غنیمت کا بیشتر حصہ آپ نے قریش کے نو مسلم حضرات کو دیدیا۔ اس پر انصار کے حقیقت ناشناس حضرات نے یہ کہنا شروع کر دیا کہ مال غنیمت قریش کو ملے ہیں، حالانکہ اب تک ہماری تلواروں سے قریش کے خون ٹپک رہے ہیں۔ جب رسول کریم

صلی اللہ تعالیٰ علیہ وسلم کو اس کی خبر ہوئی تو آپ نے سب انصار کو ایک خیمے میں جمع کیا اور ان سے ارشاد فرمایا کہ اے قوم انصار! کیا تم لوگوں نے ایسا ایسا کہا ہے۔ لوگوں نے عرض کیا یا رسول اللہ ہم میں سے سمجھدار لوگوں نے تو ایسی بات نہیں کہی ہے۔ ہاں چند نئی عمر کے لوگوں نے کچھ کہہ دیا ہے۔ آپ انھیں مخاطب کر کے ان پر اپنے احسانات شمار کرنے لگے کہ

”میں نے تمہیں ہدایت کی، تمہیں شرک سے نکال کر راہ حق پر لا کھڑا کیا، جنت میں جانے کے قابل بنایا۔ اور تمہیں عزت و سربلندی سے نوازا۔ اس کے علاوہ اور دیگر احسانات آپ نے شمار کیے۔“

انصار نے عرض کیا یا رسول اللہ صلی اللہ علیہ وسلم آپ حق فرماتے ہیں۔ آپ نے فرمایا کہ تم بھی اپنے احسانات بیان کرو۔ انھوں نے عرض کیا یا رسول اللہ ہم کیا عرض کریں۔ آپ نے فرمایا کہ تم یہ کہو کہ ”ہم نے تمہیں اپنے گھر میں جگہ دی۔ اور تمہاری مدد کی۔ اسی قسم کی اور دوسری باتیں آپ نے ارشاد فرمائیں۔“

پھر آپ نے ارشاد فرمایا: اے قوم انصار! یہ قریش نئے نئے مسلمان ہوئے ہیں مناسب معلوم ہوا کہ ان کی دلجوئی کی جائے۔ اور انھیں بہت حد سے پہنچے تھے۔ انھیں مال زیادہ دیا تا کہ ان کا صدمہ دور ہو۔ کیا تم اس بات سے راضی نہیں کہ لوگ یہاں سے مال غنیمت لے کر اپنے گھر جائیں، اور تم اللہ کے رسول کو لے کر اپنے گھر جاؤ۔ حضرات انصار نے بیک زبان عرض کیا یا رسول اللہ ہم راضی ہیں۔ ہمیں صرف اللہ کا رسول چاہیے۔ اس کے بعد آپ نے مدینہ طیبہ کا عزم فرمایا۔

## باب دوم:

### پیچسویں فصل:

## وُفُود کی آمد

خانہ کعبہ کی عظمت عرب کے دل میں بہت زیادہ تھی، عرب کا یہ عقیدہ تھا کہ کعبہ پر باطل قوت کبھی بھی غالب نہیں آئے گی۔ اصحاب فیل کا برا حال وہ اپنی آنکھوں سے دیکھ چکے تھے، اس لیے فتح مکہ کے بعد سارے عرب کو اسلام کی حقانیت کا اعتقاد ہو گیا۔ لوگ فوج در فوج اسلام میں داخل ہونے لگے۔ دیہات اور قبیلوں کے لوگ بھی مسلمان ہونے لگے۔ کچھ لوگ اسلام کی بات سیکھنے کی خاطر خدمت رسول میں حاضر ہوتے۔ یہی لوگ ”وُفُود“ کہلاتے ”وُفُود“ وفد کی جمع ہے۔ ۹ھ میں وفد کثرت سے آئے۔ اس لیے اس سال کو ”عام الوفود“ کہا جاتا ہے۔ آپ وفد کی بہت خاطر داری کرتے اور انھیں بہ توقیر و تواضع ٹھہراتے۔ اور بوقت رخصت انعامات سے بھی نوازتے۔

**دند بنی حنیفہ :** آپ کی خدمت میں ملک یمامہ کے ایک قبیلہ بنو حنیفہ کا ایک وفد حاضر ہوا اس وفد میں جھوٹا مدعی نبوت مسیلہ کذاب بھی تھا۔ اس کے ساتھی مسلمان ہو گئے۔ وہ سامنے نہیں آیا۔ ایک دوسری جگہ تھا اس نے وہیں سے خبر بھیجی کہ اپنے بعد مجھے اپنا خلیفہ بنادیں۔ آپ اس کے پاس خود تشریف لے گئے آپ کے ہاتھ میں کھجور کی ایک شاخ تھی۔ آپ نے فرمایا کہ اگر تو یہ شاخ بھی مجھ سے مانگے گا تو میں نہیں دوں گا۔ اور جو خدائے تعالیٰ نے تیرے لیے مقدر کیا ہے وہ ملے گا نہیں۔ اور تو میرے بعد رہے گا تو خدائے تعالیٰ تجھے ہلاک کر دے گا۔

یمن میں انسود عسلی نامی ایک شخص تھا۔ اس نے بھی نبوت کا دعویٰ کیا تھا۔ رسول کریم ﷺ نے خواب میں دیکھا کہ سونے کے نگن آپ کے دونوں ہاتھوں میں پڑے ہیں۔ وہ آپ کو گراں معلوم ہوئے۔ آپ کو حکم ہوا کہ آپ ان پر پھونک ماریں۔ آپ نے پھونک ماردی۔ وہ دونوں اڑ گئے۔ آپ نے صحابہ کرام سے خواب بیان فرما کر یہ تعبیر ارشاد فرمائی کہ نگن سے مراد یہ ہے کہ دونوں کذاب ہیں۔ یمامہ والا یعنی مسیلہ اور یمن والا یعنی اسود عسلی۔ ان دونوں کو اللہ تعالیٰ برباد کرے گا۔

**فائدہ :** علمائے محققین نے اس تعبیر کی وجہ یہ بتائی ہے کہ سونا دنیاوی زینت کی ایک شکل ہے دعویٰ نبوت سے ان دونوں کی غرض حصول دنیا تھی۔ لہذا خواب میں یہ صورت نظر آئی۔ وہ آپ کے تصرفات عامہ کو روکنا چاہتے تھے۔ اور ہاتھ آگے تصرف ہے۔ لہذا بھاری نگن کی شکل میں ہاتھوں میں معلوم ہوئے۔ آپ کی پیشین گوئی کے مطابق اسود آپ کے سامنے، مارا گیا۔ یمن کے بعض علاقے پر اس نے دخل کر لیا تھا۔ فیروز نامی ایک صحابی تھے۔ انھوں نے اس کی بیوی سے بات کی وہ مسلمان تھی اور فیروز کی چچا زاد بہن تھی۔ بحر اسود کے پاس رہتی تھی۔ فیروز ایک دن اسود کے مکان میں پیچھے سے نقب لگا کر اندر گئے اور اسے قتل کیا۔ قتل کے وقت اس نے ایک زوردار آواز نکالی۔ باہر سے دروازے کے پہرہ داروں نے پوچھا کہ یہ کیسی آواز ہے۔ اس کی بیوی نے کہا کہ تمہارے پیغمبر پر وحی آرہی ہے یہ اسی کی آواز ہے۔ آنحضور صلی اللہ علیہ وسلم نے اسی روز مدینہ میں اسود عسلی کے قتل کی خبر دی۔ اور مسیلہ کذاب بہت بڑی طاقت و قوت کا مالک ہوا۔ اس نے ایک لاکھ سے زیادہ لوگوں کو اپنا ہم نوا بنا لیا۔ عہد صدیقی میں حضرت وحشی کے ہاتھوں قتل ہوا۔ جو خالد بن ولید کے لشکر میں شامل تھے۔

۱۔ بنو حنیفہ فتح ماہی مہملہ بکسر لون دیا لے تختیہ فتح کا دہار آخر۔ یمامہ میں ایک قبیلہ ہے۔ ۱۲ھ  
۲۔ عسلی جنس کی طرف نسبت ہے۔ عسلی مہملہ و سکون نون و سین مہملہ در آخر یہ یزید بن مالک بن اود کا لقب ہے۔ جو یمن میں ایک قبیلہ کا باپ تھا۔ کذلک فی القاموس۔ منہ

## باب دوم: جہیویں فصل:

### غزوہ تبوک

مشہور غزوات میں غزوہ تبوکؑ عظیم اہمیت کا حامل ہے۔ تبوک اطراف شام میں ایک جگہ کا نام ہے۔ اسلامی لشکر نے وہیں قیام کیا تھا۔ اس لیے اسے غزوہ تبوک کہا جاتا ہے۔ اور چونکہ بڑی جنگی اور دشواری کے ایام میں اس جنگ کی تیاری ہوئی تھی اس لیے اسے غزوہ عسره بھی کہا جاتا ہے۔ اس غزوہ کا سبب یہ ہے کہ رسول کریم صلی اللہ علیہ وسلم کو یہ خبر ملی کہ بادشاہ روم ہرقل آپ پر حملہ کرنا چاہتا ہے۔ تو آپ نے مناسب سمجھا کہ اس سے پہلے اسی پر لشکر کشی کر دی جائے۔ اس کے لیے آپ نے قبائل عرب میں اطلاع بھیجی۔ خبر پاتے ہی تیس ہزار مسلمانوں کا لشکر جرار رسول کریم صلی اللہ علیہ وسلم کے ساتھ ہو گیا۔ آپ کی یہ عادت کریمہ تھی کہ عزم جہاد کی سمت کو چھپائے رکھتے۔ مگر اس غزوہ میں آپ نے صاف صاف مسلمانوں کو اپنے ارادہ سے باخبر کر دیا۔ اس لیے کہ سفر دور کا ہے۔ اور موسم گرم ہے لوگ اپنے ضروری انتظامات کے ساتھ عزم کریں۔ اور آپ نے اس بات کی ترغیب دی کہ لوگ اپنی استطاعت کے مطابق اس غزوہ کے ضروری سامان خدمت اقدس میں حاضر کر دیں۔ اور یہ بھی ارشاد فرمایا کہ جو شخص اس لشکر کا سامان مہیا کرے گا اس کے لیے جنت کی بشارت ہے۔ حضرت عثمان غنی رضی اللہ عنہ نے اس سلسلے میں بھی پیش قدمی کی اور فرمان رسول صلی اللہ علیہ وسلم کے مطابق جنت کے حقدار ہوئے۔ اور آپ نے اتنا مال دیا کہ رسول کریم صلی اللہ علیہ وسلم بہت ہی زیادہ خوش ہوئے۔ بیان کیا جاتا ہے کہ لشکر میں کل تیس ہزار آدمی شامل تھے۔ ان میں سے بیس ہزار کا سامان خود حضرت عثمان غنی رضی اللہ عنہ نے کر دیا تھا۔ اس وقت ہمارے آقا صلی اللہ علیہ وسلم نے فرمایا کہ میں عثمان سے راضی ہوں۔ اے اللہ تو بھی ان سے راضی ہو۔ اور یہ بھی ارشاد فرمایا کہ آج کے بعد کوئی بھی عمل عثمان کو نقصان نہ پہنچائے گا۔

**کارِ خیر میں پیش قدمی:** حضرت عمر رضی اللہ عنہ فرماتے ہیں کہ حضرت ابو بکر صدیق رضی اللہ عنہ ہمیشہ کارِ خیر میں مجھ سے سبقت لے جاتے۔ غزوہ تبوک کے زمانے میں، میں

بہت زیادہ خوش حال تھا۔ میں نے سوچا کہ اس مرتبہ میں صدیق اکبر پر سبقت لے جاؤں گا۔ اس خیال سے اپنے مال کا آدھا حصہ خدمت رسول میں حاضر کر دیا۔ آپ نے پوچھا عمر! اہل و عیال کے لیے کیا چھوڑا ہے میں نے کہا اتنا ہی۔ حضرت ابو بکر صدیق رضی اللہ عنہ اپنا سب مال لے کر حاضر خدمت ہوئے۔ آپ نے پوچھا بال بچوں کے لیے کیا چھوڑا۔ انھوں نے عرض کیا خدا اور اس کا رسول۔ آپ نے ارشاد فرمایا: مَا بَيْنَكُمْمَا مَا بَيْنَ كَلِمَتَيْكُمَا۔ یعنی تم دونوں کے مراتب میں اتنا ہی فرق ہے جتنا تم دونوں کے کلمات میں۔ حضرت ابو بکر صدیق رضی اللہ عنہ نے اہل و عیال کے لیے خدا اور رسول کو بتایا اور حضرت عمر نے مال کو۔ ظاہر ہے کہ دونوں باتوں میں

بہت بڑا فرق ہے۔ حضرت عمر رضی اللہ عنہ کہتے ہیں کہ میں نے حضرت ابو بکر صدیق رضی اللہ عنہ سے کہا کہ میں آپ پر کبھی سبقت نہیں لے جا سکتا۔

حضرت علی کی نیابت: تبوک کی طرف روانگی کے وقت آنحضور صلی اللہ علیہ وسلم نے حضرت علی رضی اللہ

مجھے عورتوں اور بچوں میں چھوڑے جاتے ہیں؟ آپ نے فرمایا کہ علی! کیا تم اس بات سے راضی نہیں ہو کہ تم میرے لیے ایسے ہی بنو جیسے موسیٰ کے لیے ہارون ہوئے مگر میرے بعد نبوت نہیں۔ یعنی جس طرح کوہ طور پر جاتے وقت موسیٰ علیہ السلام نے حضرت ہارون علیہ السلام کو بنی اسرائیل پر اپنا نائب بنایا تھا ایسے ہی اس سفر میں میں تمہیں نائب بنانا ہوں۔

**لشکر اسلام تبوک میں:** رسول کریم صلی اللہ علیہ وسلم کی قیادت میں تیس ہزار کا لشکر جرات بھوک میں پہنچ کر وہیں قیام پذیر ہوا۔ اور ہر قافلہ جو نکلا آئے کہ غزوہ جنت تبوک تھا اس کے لئے آئے گا۔

طرف مارے ڈر کے رخ نہیں کیا۔ رسول اللہ صلی اللہ علیہ وسلم نے اطراف و جوانب میں لشکر بھیجا اور حضرت خالد بن ولید رضی اللہ عنہ کو چار سو تیس سواروں کے ساتھ حاکم دُومَةُ الْجَنْدَلِ اکید رستا کے پاس بھیجا۔ اور فرمایا کہ تم اسے نیل گائے کے شکار میں پکڑ لو گے۔ اور ٹھیک ایسا ہی ہوا کہ جس وقت حضرت خالد بن ولید اس کے قلعے کے نیچے پہنچے وہ قلعے سے اتر۔ اس کا سبب یہ ہوا کہ چاندنی رات تھی یکبارگی ایک نیل گائے نے قلعہ کی دیوار سے اپنا بدن رگڑنا شروع کیا۔ اکید کو نیل گائے کے شکار کا بے حد شوق تھا۔ وہ شکار کی نیت سے قلعہ کے نیچے اتر۔ اس کا بھائی بھی اس کے ساتھ تھا۔ وہ مارا گیا۔ اور اکید گرفتار ہوا۔ حضرت خالد اسے خدمتِ اقدس میں لائے۔ آپ نے اس کے لیے رہائی کا پروانہ جاری کر دیا۔ اور اکید نے بطور نذر کچھ مقرر کر دیا۔ بعض حضرات نے لکھا ہے کہ اکید بعد میں مسلمان ہو گیا۔

ابو ذر غفاری تبوک کی طرف: حضرت ابو ذر غفاری رضی اللہ عنہ الشکر سے پیچھے رو گئے تھے ان

لاذکر پیدل تبوک کی طرف روانہ ہوئے۔ آپ پاپیادہ چلے آرہے تھے دور سے پہچانے نہیں جاتے تھے قریب آئے تو لوگوں کو معلوم ہوا کہ ابوذر ہیں۔ جب وہ تبوک میں حاضر ہوئے تو رسول کریم صلی اللہ علیہ وسلم نے ”مرحبا“ کہا اور فرمایا کہ پروردگار عالم ابوذر پر رحم کرے کہ اکیلا چلا آتا ہے۔ اور فرمایا کہ ابوذر اکیلے ہی زندگی گزاریں گے اور اکیلے ہی دنیا سے جائیں گے۔ تو ٹھیک ایسا ہی ہوا کہ عہد عثمانی میں حضرت ابوذر ربیعہؓ نامی ایک گاؤں میں اکیلے جا بسے۔ اور تنہا وفات پائی اتفاقاً کوفہ سے مسلمانوں کی ایک جماعت آگئی ان لوگوں نے وہیں ان کی تجہیز و تکفین کی۔

۱۔ ہر قل: بکسر وادع رائے مہملہ سکون کاف ولامد آخر ۱۲ اشد

۲۔ دوسرے الجھل : ہضم و مال پہلے سکون ہو تو درج فیم جیم و مال پہلے تانیہ سکون نون میان جیم و مال تانیہ نام نہا خرا ایک جگہ کا نام ہے۔ کاموسی ۱۱۳

حج اکید: بدال درائے مکملین۔ بیخود تھیں ۱۲۱۲ھ

۳۔ ایڈورڈ: فتح ذوال معجزہ درائے پہلے مشددہ در آخر ایک جلیل القدر رسالتی کا نام ہے۔ کذابی القاموس ۱۲۸۵ء

۵۔ غازی: جس میں سترہ دفعہ گوارے پہلے درجہ ایک قبیلہ کا نام ہے۔ ۱۲۰۰

لی رجبہ: انتحیات دے پہلو دے سحر و ذوال بحیرہ کے قریب ایک جنگ کا نام ہے جہاں حضرت ابوذر رضی اللہ عنہ فوجیں۔ کوفی القاموس ۱۱۲ ص ۱۱۲



**تبوک سے واپسی:** سرور کائنات ﷺ نے تبوک میں دو مہینے قیام فرمایا: اس کے بعد صحابہ سے مشورہ کیا کہ کیا کیا جائے۔ حضرت عمر فاروق رضی اللہ عنہ نے یہ صلات دی کہ یا رسول اللہ!

آپ کا رعب اور دبدبہ ہر قل پر طاری ہو چکا ہے۔ اس لیے وہ مارے ڈر کے مقابلہ میں نہیں آیا۔ اب ہمیں آگے بڑھنے کی ضرورت نہیں ہے۔ آنحضور صلی اللہ علیہ وسلم نے اس مشورہ سے اتفاق فرمایا اور مدینہ واپس چلے آئے۔

**مسجد ضرار:** ابو عامر راہب جو قبیلہ خزرج کا بہت بڑا فسادی آدمی تھا۔ اس نے بچھلی کتابیں پڑھی تھیں جس کی وجہ سے نصرانی ہو گیا تھا۔ پہلے نبی آخر الزماں صلی اللہ علیہ وسلم کی خبر اہل مدینہ سے

بیان کرتا۔ جب حضور صلی اللہ علیہ وسلم مدینہ تشریف لے گئے تو وہ حسد اور شیطان کے بہکاوے میں آکر ایمان نہ لایا۔ اور آپ کی عداوت میں سرگرم رہا۔ غزوہ بدر کے بعد وہ مدینہ سے بھاگ گیا۔ اور قریش کے ساتھ جنگ احد

میں شریک ہوا۔ مسلمانوں پر سب سے پہلا تیرا سی نے چلایا۔ اس کے بعد وہ روم چلا گیا۔ مقصد یہ تھا کہ بادشاہ روم کے لشکر کے ساتھ آپ پر حملہ آور ہو۔ لیکن اس کی یہ اسکیم کامیاب نہ ہو سکی۔ پھر مدینہ آنا چاہا۔ اور مدینہ کے

منافقوں کو یہ کہلا بھیجا کہ وہ ایک مسجد بنائیں جس میں بیٹھ کر میں تعلیم و تلقین کروں گا۔ اور مشورے کے لیے وہ ایک جگہ ہو جائے گی۔ آپ کے تبوک تشریف لے جانے سے پہلے ہی منافقوں نے مسجد قبا<sup>۱</sup> کے مقابلے میں

ایک مسجد بنا دی۔ اور حضور اقدس صلی اللہ علیہ وسلم کی خدمت میں حاضر ہو کر استدعا کی کہ آپ چل کر اس میں نماز پڑھ دیں۔ (تاکہ برکت ہو) آپ نے ارشاد فرمایا کہ میں جہاد کے لیے تیار ہو چکا ہوں وہاں سے واپسی کے بعد

دیکھا جائے گا۔ جب منافقین نے رسول کریم صلی اللہ علیہ وسلم کے مدینہ واپس آنے کی خبر سنی تو ان میں سے کچھ لوگ خدمت میں حاضر ہوئے اور عرض کیا کہ ہم نے جو مسجد بنائی ہے آپ چل کر وہاں پہلے نماز پڑھیں تاکہ

برکت ہو۔ غرض یہ تھی کہ اسی بہانے اس مسجد کو رونق حاصل ہو جائے گی۔ لیکن اللہ تعالیٰ نے منافقین کی چال بازیوں اور مکاریوں سے اپنے حبیب کو مطلع کیا اور سورہ توبہ کی آیتیں نازل فرمائیں تاکہ ان کا نفاق اور اسلام دشمنی بے نقاب ہو جائے۔ اس مسجد کے بارے میں خصوصیت سے یہ آیتیں نازل ہوئیں۔

وَالَّذِينَ اتَّخَلُّوا مَسْجِدَاضِرَّارًا وَكُفَرُوا وَتَفَرَّقَافَتَيْنَ الْمُؤْمِنِينَ وَارْضَادًا لِّمَنْ حَارَبَ اللّٰهَ وَرَسُولَهُ مِنْ قَبْلُ۔ وَلَبِخْلَفُنَّ

ان اَرَدْنَا اِلَّا الْحُسْنٰی۔ وَاللّٰهُ يَشْهَدُ اِنَّهُمْ لَكَاذِبُوْنَ لَا تَقُمْ فِيْهِ اَبَدًا۔ لَمَسْجِدَ اُسَسْ عَلٰی الْتَقْوٰی مِنْ اَوَّلِ يَوْمٍ اَحَقُّ اَنْ تَقُوْمَ فِيْهِ

فِيْهِ رِجَالٌ يُحِبُّوْنَ اَنْ يَنْطَهَرُوْا وَاللّٰهُ يُحِبُّ الْمُطَهِّرِيْنَ۔ (ب ۱۱- ۲۴- توبہ)

اور وہ جنہوں نے مسجد بنائی نقصان پہنچانے کو اور کفر کے سبب اور مسلمانوں میں تفرقہ ڈالنے کو، اور اسکے انتظار میں جو پہلے سے اللہ اور اس کے رسول کا مخالف ہے۔ اور ضرور قسمیں کھائیں گے۔ ہم نے تو بھلائی ہی چاہی اور اللہ گواہ ہے کہ وہ بیشک جھوٹے ہیں۔ اس مسجد میں تم کبھی کھڑے نہ ہونا بے شک وہ مسجد (مسجد قبا) کہ پہلے ہی دن سے جس کی بنیاد پر ہیز گاری پر رکھی گئی ہے۔ وہ (مسجد قبا) اس قابل ہے کہ تم اس میں کھڑے ہو۔ اس میں وہ لوگ ہیں کہ خوب ستھرا ہونا چاہتے ہیں۔ اور ستھرے اللہ کو پیارے ہیں۔ (کنز الایمان)

۱۔ خزرج: فتح خانے مجملہ و سکون ذائے مجملہ و راعے ہملہ و جم و ذاء آخر۔ انصار کے ایک قبیلہ کا نام ہے۔ کذا فی القاموس ۱۲۴

۲۔ قبا: ضم قاف و فتح بائے موحده بدویم بقصر مدینہ کے قریب ایک جگہ کا نام۔ کذا فی القاموس ۱۲۴

ان آیتوں نے نازل ہونے کے بعد سرور کائنات صلی اللہ علیہ وسلم نے اس مسجد المہمدم کرادیا اور اس میں آگ لگا دی۔

**غزوہ تبوک میں شریک نہ ہونے والے:** منافقین کے علاوہ تین خاص صحابہ کرام بھی غزوہ تبوک میں حاضر نہ ہوئے۔ ان کے نام یہ ہیں:

(۱) کعب بن مالک رضی اللہ عنہ، یہ بدری نہ تھے۔ مگر بیعت عقبہ میں حاضر تھے۔ یہ وہ بیعت ہے جو انصار نے ہجرت سے پہلے ایام حج میں کی تھی۔ اور یہی بیعت مدینہ کی طرف ہجرت کا سبب بنی۔ اس بیعت کی بھی بڑی فضیلت ہے۔

حضرت کعب فرماتے ہیں کہ اگرچہ بدر کی فضیلت بہت مشہور ہے۔ لیکن بیعت عقبہ میں میری حاضری ایسی ہے کہ اگر مجھے بدر میں حاضری نصیب نہ ہوئی تو اس کا مجھے کچھ رنج نہیں۔ (صحیح بخاری)

(۲) ہلال بن امیہ۔ (۳) نزار بن الربیع۔ یہ دونوں صحابی بدری تھے۔

یہ تینوں حضرات تبوک سے واپسی کے بعد خدمت اقدس میں حاضر ہوئے اور صاف صاف کہہ دیا کہ یا رسول اللہ ہمیں کوئی عذر نہیں تھا۔ ویسے ہی شامت نفس کی وجہ سے رہ گئے تھے۔ اس واقعہ کی پوری تفصیل صحیح بخاری شریف میں حدیث کعب بن مالک کے تحت مذکور ہے۔

حاجی رفیع الدین خاں صاحب مراد آبادی مؤلف ”سننوی الکلیب بذکر الحبيب“ کہتے ہیں کہ یہ واقعہ ذوق ایمانی کے لیے مزہ دار ہے۔ لہذا اپنی یادداشت کے مطابق مذکورہ حدیث پیش خدمت ہے۔

حضرت کعب بن مالک کہتے ہیں کہ جن دنوں آپ غزوہ تبوک میں تشریف لے گئے۔ میں صحیح و سالم تھا۔ اور مال و دولت کی فراوانی بھی تھی۔ اور آنحضور صلی اللہ علیہ وسلم نے تبوک کی طرف قصد کا صراحتہ حکم بھی سنا دیا تھا۔ میں یہ سوچ رہا تھا کہ جھٹ پٹ سامان کا انتظام کر کے چل دوں گا۔ لیکن میں سامان کا انتظام نہ کر سکا اور رسول کریم صلی اللہ علیہ وسلم روانہ ہو گئے۔ روزانہ مجھے یہ خیال گزرتا کہ اب چل کر لشکر اسلام سے جا ملوں گا۔ یہی سوچتا رہا یہاں تک کہ کئی دن گزر گئے۔ اور لشکر اسلام دور نکل گیا۔ مدینہ میں ضعیفوں اور منافقوں کے علاوہ کوئی نظر نہیں آتا تھا۔ طبیعت بہت گھبرائی، آقائے کائنات ﷺ نے ایک دن لشکر میں میرے سلسلہ میں دریافت فرمایا تو ایک شخص نے کہا کہ اپنے کپڑوں کی وضع داری دیکھنے میں رہ گیا۔ معاذ بن جبل رضی اللہ عنہ نے کہا وہ ایسا تو نہیں، اور میری تعریف و توصیف کی۔ ایک روز میں گھر میں آیا۔ عورتوں نے انگوڑی ٹٹیوں میں چھڑکاؤ کر کے میرے لیے دوپہر میں سونے کا انتظام کیا تھا۔ میں نے کہا رسول کریم صلی اللہ علیہ وسلم گرمی اور لو میں ہیں اور میں ایسی پر تکلف جگہ سوؤں یہ نہ ہوگا۔ میں وہاں نہیں سویا۔ اس کے بعد میرے دن بڑی مشکل سے کٹتے تھے۔ جب میں نے آپ کے آنے کی خبر سنی تو میرا دل اور گھبرایا اور میں حیران ہو گیا کہ رسول اللہ صلی اللہ علیہ وسلم کو کیسے منہ دکھاؤں گا۔ یہاں تک کہ آپ مدینہ میں رونق افروز ہوئے۔ دل میں طرح طرح کے خیالات آتے

رہے آخر میں نے یہ ٹھان لی کہ سچ کے علاوہ کچھ نہ کہوں گا۔ خدمت سرکار میں حاضر ہوا۔ آپ نے غیر حاضری کا سبب پوچھا۔ میں نے صاف صاف عرض کر دیا کہ یا رسول اللہ صلی اللہ علیہ وسلم مجھے کچھ عذر نہ تھا۔ نہ بیمار تھا۔ نہ بے مقدور، مگر رہ گیا اور حضور کے ساتھ نہ جاسکا۔ آپ نے فرمایا کہ تم ٹھہرو، اللہ تعالیٰ تمہارے بارے میں جیسا حکم فرمائے گا کیا جائے گا۔ میں وہاں سے واپس آیا۔ منافقین نے جھوٹے عذر اور بہانے پیش کیے آپ نے کچھ نہیں کہا۔ لوگوں نے مجھے ملامت کرنا شروع کیا اور کہا کہ اگر تم بھی کوئی بہانہ کر دیتے تو رسول کریم صلی اللہ علیہ وسلم تمہارا عذر بھی قبول فرما لیتے۔ دیکھو جنہوں نے عذر پیش کیا آپ نے سب کا عذر قبول فرما لیا۔ لوگوں نے مجھے اتنا بہکایا کہ میں پہلی بات بدل کر حضور اقدس میں کوئی جھوٹا عذر بیان کر دوں۔ پھر میں نے پوچھا کہ اور کسی کا میرے جیسا حال ہے۔ لوگوں نے ان دونوں بدری صحابیوں کا نام لیا۔ میں نے کہا کہ وہ دونوں حضرات تو بڑے نیک ہیں۔ میں بھی انھیں کا ساتھی ہوں۔ اب جو ہونا ہو وہ میں بات نہ بدلوں گا۔ آپ نے فرمایا کہ ان تینوں سے کوئی بات چیت نہ کرے۔ ہم سے سارے لوگوں نے بولنا چھوڑ دیا۔ میرے دونوں ساتھی تو گھر میں بیٹھ گئے۔ میں جوان آدمی تھا۔ مکان سے نکلتا تھا اور مسجد شریف میں جا کر آپ کے ساتھ نماز پڑھتا۔ اور آپ کو سلام کرتا۔ آپ آواز سے جواب نہیں دیتے تھے۔ یہ نہیں معلوم کہ آہستہ بھی جواب دیتے تھے یا نہیں۔ میں مبارک ہونٹوں کو سلام کے وقت دیکھتا کہ آپ نے جنبش دی یا نہیں۔ میں آپ کے قریب نماز پڑھتا اور چھپی نگاہ سے آپ کی طرف دیکھتا۔ جب میں نماز کی طرف متوجہ ہو جاتا تو آپ میری طرف دیکھتے۔ اور جب میں آپ کی طرف دیکھتا تو آپ منہ پھیر لیتے۔ ایک روز میں بازار جا رہا تھا کہ بادشاہ غسانؑ کا ایک آدمی مجھے تلاش کر رہا تھا۔ لوگوں نے میرا پتہ بتا دیا اس نے مجھے بادشاہ کا خط لا کر دیا۔ اس میں لکھا تھا کہ میں نے سنا ہے کہ تمہارے صاحب نے تمہیں علاحدہ کر دیا ہے اور تم سے ناخوش ہیں۔ تم تو ایسے آدمی نہیں ہو کہ کوئی تم سے ناخوش ہو، اگر تم ہمارے پاس چلے آؤ تو ہم تمہاری بہت خاطر و مدارات کریں گے۔ اور تمہیں بہت ہی خوش رکھیں گے۔ خط پڑھ کر مجھے بڑا رنج اور قلق ہوا اور میں نے کہا کہ موٹی! اب میری یہ حالت ہو گئی ہے کہ مجھے کافر بلاتا ہے اور میرے ایمان میں نقب لگانا چاہتا ہے۔ میں نے اس خط کو تنور میں ڈال دیا اور کوئی جواب نہیں دیا۔ سبحان اللہ صحابہ کرام رضی اللہ عنہم کا ایمان کیا ہی کامل تھا کہ رنج اور تکلیف کی حالت میں بھی خوب ثابت قدم رہتے۔

حضرت کعب فرماتے ہیں کہ پھر آپ کا حکم ہوا کہ ان تینوں میں سے کسی کی بیوی ان کے ساتھ نہ رہے۔ میں نے سن کر کہا کہ حکم ہو تو طلاق دیدوں۔ حکم ہوا کہ صرف علاحدگی اختیار کرو۔ طلاق کا حکم نہیں۔ میں نے اپنی بیوی کو اس کے گھر رخصت کر دیا۔ میرے ایک ساتھی ہلال بن امیہ کے لیے ان کی بیوی نے ان کی ضعیفی اور پیرانہ سالی کی وجہ سے ان کے ساتھ رہنے کی اجازت لے لی۔ اس لیے کہ کوئی دوسرا ان کا خدمت گار نہ تھا۔ مگر مباشرت کی ممانعت ان کے ساتھ بھی برقرار رہی۔ مجھ سے لوگوں نے کہا کہ تم بھی کوئی عذر پیش کر کے اپنی زوجہ کے لیے اجازت لے لو۔ میں نے کہا کہ میں جوان ہوں۔ عذر نہیں پیش کروں گا۔ اسی طرح پچاس دن گزر گئے۔

لے غسان بن حارث بن عبدالمطلبؑ کا ایک قبیلہ کا نام ہے بادشاہان غسان اسی قبیلہ کے تھے۔ کہانی اللہ موسیٰ ۱۲

اور حقیقت میں ویسا ہی ہوا جیسا کہ خداوند کریم نے فرمایا کہ۔

صَافَتْ عَلَيْهِمُ الْأَرْضُ بِمَا رَزَجَتْ (پ ۱۱۸ ع ۱۳) جب زمین اتنی وسیع ہو کر ان پر تنگ ہو گئی۔  
(نوبہ۔ آیت ۱۱۸)

یکبارگی صبح کے وقت ایک پہاڑی سے ایک شخص نے پکار کر کہا کہ اے کعب بن مالک تمہیں بشارت ہو تمہاری توبہ قبول ہو گئی۔ میں نے اسی وقت سجدہ شکر ادا کیا اور خدمت سرکار میں حاضر ہوا۔ مجلس میں شریک مہاجرین میں سے حضرت طلحہ رضی اللہ عنہ نے اٹھ کر مجھے مبارک باد پیش کی۔ اور مصافحہ کیا۔ طلحہ کا یہ احسان میں کبھی نہیں بھولوں گا۔ میں نے دیکھا کہ رسول کریم صلی اللہ علیہ وسلم کا چہرہ خوشی سے ایسا دمک رہا تھا جیسے چاند کا ٹکڑا ہو۔ آپ نے فرمایا تجھے بشارت ہو ایسے دن کی جو بہت بہتر ہے ان دنوں میں جب سے تمہیں تیری ماں نے جنا ہے۔ میں نے عرض کیا کہ اس خوشی کے شکر یہ میں جی میں آتا ہے کہ اپنا سارا مال خیرات کر دوں۔ آپ نے سارا مال خیرات کرنے سے منع فرمایا اور ارشاد فرمایا کہ کچھ مال اپنے پاس بھی رکھو۔

حیلہ بنانے والے منافقین کو اللہ تعالیٰ نے رسوا کیا۔ سورہ براءت میں ان کی مذمت اور جہنمی ہونے کی آیتیں نازل فرمائیں۔ اور ہمارے لیے قبول توبہ کے ذکر کے بعد فرمایا:

يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ اٰیْمَانِ وَالْوَالُوا لِلَّهِ سَعًى اٰیْمَانِ وَالْوَالُوا لِلَّهِ سَعًى اٰیْمَانِ (پ ۱۱۸ ع ۱۴) آمین۔ آیت ۱۱۹۔ توبہ (کنز الایمان)

ہم کو صادقین فرمایا۔ حضرت کعب فرماتے ہیں کہ اس وقت سے حج کی خوبی میرے دل میں اور راسخ ہو گئی۔ اور ہمیشہ مجھے اس بات کا خیال رہتا ہے کہ مجھے حج نے بچایا۔ اور جھوٹے رسوا ہو کر جہنمی ہوئے۔

## باب دوم:

### ستائیسویں فصل:

## صدیق اکبر کا حج

۹ھ میں حج فرض ہوا۔ رسول کریم صلی اللہ علیہ وسلم وفود کی تعلیم و ہدایت اور امور غزوات میں مشغولیت کی وجہ سے خود شریف نہ لے جاسکے۔ آپ نے حضرت ابوبکر صدیق رضی اللہ عنہ کو امیر حج بنا کر مکہ روانہ فرمایا کہ وہ لوگوں کو شریعت کے مطابق حج کرائیں۔

(اسی دوران سورہ براءت کا کچھ ابتدائی حصہ نازل ہوا) جس میں کفار و مشرکین سے کئے گئے عہد و پیمان کو ان کی بد عہدی کی بنیاد پر ختم کرنے کا حکم دیا گیا۔ آپ نے حضرت ابوبکر رضی اللہ عنہ کو اس کے اعلان کا بھی حکم دیا۔ پھر آپ نے فرمایا کہ نقض عہد کا اعلان کسی اہل بیت کی زبانی چاہیے کہ ایسے معاملات میں اہل عرب اقارب

کی عیبات قبول کرتے ہیں۔ اس لیے آپ نے حضرت علی رضی اللہ عنہ کو اپنی اوفیٰ "غضبنا" پر سوار کر کے حضرت ابوبکر رضی اللہ عنہ کے پیچھے روانہ کیا۔ اور فرمایا کہ علی! موسم حج میں سورۃ براءت تم جا کر سناؤ۔ حضرت ابوبکر رضی اللہ عنہ نے اوفیٰ کی آواز سن کر یہ گمان کیا کہ رسول اعظم صلی اللہ علیہ وسلم تشریف لا رہے ہیں۔ رک کر دیکھ تو حضرت علی تھے۔ آپ نے پوچھا کہ "امیر او مامور؟" امیر ہو کر آئے ہو یا تابع ہو کر، آپ نے فرمایا کہ تابع ہو کر اور کہا کہ سورۃ براءت سننے کی غرض سے آیا ہوں۔ اس کے بعد صدیق اکبر رضی اللہ عنہ نے لوگوں کو رنج کرایا۔ اور خطبے ارشاد فرمائے۔ حضرت علی رضی اللہ عنہ نے سورۃ براءت سنائی۔ اور بلند آواز سے اس کے مضامین لوگوں کے گوش گزار کیے۔ حضرت صدیق اکبر رضی اللہ عنہ نے ان کی مدد کے لیے کچھ لوگوں کو مقرر کر دیا۔ وہ باری باری اس کے مضامین لوگوں کو سناتے۔

ابن منادی میں یہ بات تھی کہ اس سال کے بعد کوئی مشرک حج نہ کرے۔ طواف کعبہ کوئی ننگ نہ کرے۔ جنت میں مسلمان کے سوا اور کوئی نہیں جائے گا۔ کافروں میں جس نے وقتی عہد و پیمان کیا ہے وہ میعاد پوری کر لے۔ جس کا عہد بے میعاد ہے یا مطلق عہد ہی نہیں اسے چار مہینے کی امان ہے۔ اس کے بعد اگر مسلمان نہیں ہوا تو واجب القتل ہے۔

## باب دوم:

### اٹھائیسویں فصل:

## مباہلہ

عرب میں نصرانیوں کا ایک قبیلہ آباد تھا۔ جس کا نام نجران تھا۔ رسول کریم صلی اللہ علیہ وسلم نے انھیں خط کے ذریعہ اسلام کی دعوت دی۔ انھوں نے اپنی قوم میں سے چودہ آدمیوں کو خدمت اقدس میں بھیجا۔ پہلے روز وہ ریشمی لباس اور سونے کی انگوٹھیاں پہن کر حاضر بارگاہ ہوئے۔ آپ نے ان کے سلام کا جواب نہ دیا اور نہ ان سے کوئی بات کی۔ وہ بہت ہی حیران و پریشان ہوئے۔ مدینہ میں ان کی صرف دو آدمیوں حضرت عثمان بن عفان اور حضرت عبدالرحمن بن عوف سے ملاقات تھی اس لیے وہ ان کے یہاں گئے۔ ان سے پوری کیفیت بیان کی۔ وہیں حضرت علی رضی اللہ عنہ تشریف فرما تھے۔ ان دونوں حضرات نے ان سے مشورہ کیا انھوں نے کہا کہ ریشمی کپڑے اور سونے کی انگوٹھی اتار دیں، راہبوں کی طرح سادے اور بے تکلف کپڑے پہن کر حاضر ہوں۔ حضرت علی رضی اللہ عنہ کے مشورے پر عمل کرتے ہوئے دوسرے دن ہدایت کے مطابق کپڑے پہن کر حاضر خدمت ہوئے تو آپ نے ان کے سلام کا جواب دیا۔ ان سے کلام فرمایا اور انھیں اسلام کی دعوت دی۔ انھوں نے اسلام قبول نہیں کیا اور بہت سے بے جا مباہلے کئے۔ انھوں نے حضرت عیسیٰ علیہ السلام کا حال پوچھا تو آپ نے فرمایا کہ اسی شہر میں ظہر و تمہیں جواب ملے گا۔ انھیں ایام میں یہ آیتیں نازل ہوئیں۔

۱۔ غضبنا: فتح میں مہملہ و سکون ضا و جمعہ دہائے سورۃ و الف ممدودہ۔ رسول اللہ صلی اللہ تعالیٰ علیہ وسلم کی اوفیٰ کا لقب ہے۔ غضبنا کا معنی ہے کان جولا ہوئی۔ یہ لفظ اگر چاہے نہیں تھی مگر اس کا یہ لقب پڑ گیا تھا۔ کذا فی التفسیر ص ۱۲۷

عیسیٰ کی کہادت اللہ کے نزدیک آدم کی طرح ہے  
اسے مٹی سے بنایا پھر فرمایا ہو جاوہ فوراً ہو جاتا ہے۔ اے سننے  
والے یہ تیرے رب کی طرف سے حق ہے۔ تو شک والوں  
میں نہ ہونا۔ پھر اے محبوب جو تم سے عیسیٰ کے بارے میں  
حجت کریں بعد اس کے کہ تمہیں علم آچکا تو ان سے فرما دو آؤ  
ہم بلائیں اپنے بیٹے اور تمہارے بیٹے اور اپنی عورتیں اور  
تمہاری عورتیں اور اپنی جانیں اور تمہاری جانیں۔ پھر مہبلہ  
کریں۔ تو جھوٹوں پر اللہ کی لعنت ڈالیں۔ (کنز الایمان)

اِنْ مَثَلِ عِيسَىٰ عِنْدَ اللّٰهِ كَمَثَلِ اٰدَمَ -  
خَلَقَهُ مِنْ تَرَابٍ لَّمْ يَلِدْ وَلَمْ يَكُنْ فَيَكُوْنُ -  
الْحَقُّ مِنْ رَبِّكَ فَلَا تَكُنْ مِنَ الْمُنْكَرِيْنَ -  
فَمَنْ خَافَ مِنْكُمْ فَيَقُلْ مَا جَاءَكَ مِنْ بَعْدِ مَا جَاءَكَ -  
الْعِلْمُ فَقُلْ تَعَالَوْا نَدْعُ اٰبْنَاءَنَا وَ اٰبْنَاءَكُمْ وَ  
نِسَاءَنَا وَ نِسَاءَكُمْ وَ اَنْفُسَنَا وَ اَنْفُسَكُمْ ثُمَّ  
نَبْتَهِلْ فَنَجْعَلْ لِّغَنَةٍ اللّٰهُ عَلٰى الْكَٰذِبِيْنَ -

(۳-۱۲-۱۴ آل عمران)

رسول کریم صلی اللہ علیہ وسلم نے انھیں یہ آیتیں سنائیں۔ انھوں نے تسلیم نہیں کیا۔ اور مہبلہ کے سلسلے  
میں کہا کہ ہم کل آکر اس سلسلہ میں بتائیں گے۔ انھوں نے اپنی قیامگاہ پر جا کر اپنے سردار عاقب سے پوچھا اس  
نے کہا اے گروہ نصاریٰ تم خوب جانتے ہو کہ محمد (صلی اللہ علیہ وسلم) بنی برحق ہیں۔ اور جو نبی سے مہبلہ کرتا ہے  
یقیناً وہ تباہ و برباد ہو جاتا ہے۔ مہبلہ مت کرو۔

مہبلہ اسے کہتے ہیں کہ ایسے دو شخص جن کے آپس میں نزاع ہو وہ اکٹھا ہو کر پوری توجہ کے ساتھ جناب  
الہی میں دعا کریں کہ اے اللہ ان میں جو باطل پر ہے اس پر لعنت نازل فرما۔ اور اے اللہ تو اسے تباہ و برباد کر  
دے۔ مہبلہ میں سب سے زیادہ مبالغہ کی صورت یہ ہے کہ دونوں طرف کے لوگ مہبلہ میں اپنی عورتوں اور  
بچوں کو جائے مہبلہ میں حاضر کریں۔ اس موقع سے اللہ تعالیٰ نے ایسے ہی مبالغہ کا حکم دیا تھا۔

دوسرے دن نصاریٰ حاضر خدمت ہوئے۔ رسول کریم صلی اللہ علیہ وسلم حضرت علی، حضرات حسنین،  
اور حضرت فاطمہ زہرا رضی اللہ عنہم کے ساتھ تشریف لے آئے۔ اور ان سے فرمایا کہ تم میری دعا کے ساتھ آمین  
کہنا۔ نصاریٰ بیخ تن پاک کی نورانی صورت دیکھ کر گھبرا گئے۔

ابو الحارث بن علقمہ نے کہا کہ یہ ایسے لوگ نظر آرہے ہیں کہ اگر خدائے تعالیٰ سے پہاڑ کے ٹل جانے  
کی دعا مانگیں تو پہاڑ ٹل جائے۔ ہرگز ان سے مہبلہ نہ کرو۔ نتیجہ مہبلہ نہیں کیا اور اطاعت اختیار کی۔ اور ہر سال  
ایک ہزار خلتے بطور نذر پیش کرنے کی شرط قبول کر کے رخصت ہوئے۔ رسول کریم صلی اللہ علیہ وسلم نے فرمایا کہ  
اگر یہ مہبلہ کرتے تو سب بندر اور سور ہو جاتے۔ اور یہ جنگل ان پر آگ برساتا۔ اور سال بھر میں روئے زمین  
سے لہرائیوں کا نام و نشان مٹ جاتا۔ اور وہ تباہ و برباد ہو جاتے۔

## باب دوم:

### اجمیویں فصل:

## حَجَّةُ الْوَدَاعِ

ہجرت کے دسویں سال رسول کریم صلی اللہ علیہ وسلم خود حج کے لیے مکہ مکرمہ تشریف لے گئے۔ اس حج میں آپ  
نے ایسی باتیں ارشاد فرمائیں جیسے آپ لوگوں کو وداع یعنی رخصت کر رہے ہوں۔ اسی لیے اس حج کو حجۃ الوداع کہا جاتا ہے۔

جب قہائل عرب کو یہ خبر ہوئی کہ رسول اکرم صلی اللہ علیہ وسلم حج کے لیے تشریف لے جا رہے ہیں تو لوگ ہر طرف سے ٹوٹ پڑے۔ ان کی تعداد ایک لاکھ سے زیادہ تھی۔ آپ نے حج ادا فرمایا۔ اور خطبوں میں حج کے احکام اور دیگر نیک و ناصح ارشاد فرمائے۔ اور آپ نے یہ بھی ارشاد فرمایا کہ شاید سال آئندہ میں تمہارے درمیان نہ رہوں۔

آپ نے مسلمانوں کے جان و مال کی حفاظت اور خوریزی کی ممانعت بڑی تاکید سے فرمائی۔ اور فرمایا: مرد اپنی بیوی کا حق پہنچانے۔ اے لوگو! عورتوں کے ساتھ حسن سلوک اور بھلائی سے پیش آؤ۔ خدائے تعالیٰ سے ان کے معاملے میں ڈرو۔ یعنی انہیں بے جا تکلیف اور رنج نہ دو۔ اور مردوں کے لیے عورتوں پر تاکید فرمائی کہ وہ اطاعت کریں اور کسی بیگانے مرد کو گھر میں نہ آنے دیں۔ اور آپ نے کتاب اللہ کے موافق عمل کرنے کی تاکید فرمائی اور فرمایا کہ اگر کتاب اللہ کے احکام مضبوطی سے پکڑو گے تو گمراہ نہ ہو گے۔ اختتام خطبہ پر آپ نے ارشاد فرمایا:

قیامت کے دن اللہ تعالیٰ میرے بارے میں تم سے پوچھے گا کہ وہ تمہارے ساتھ کیسے پیش آئے تو تم کیا جواب دو گے۔ صحابہ نے عرض کیا یا رسول اللہ صلی اللہ علیہ وسلم ہم کہیں گے کہ آپ نے بخوبی احکام الہی پہنچائے۔ اور امت کی نصیحت فرمائی۔ اتنا سنتے ہی آپ نے آسمان کی طرف کلمے کی انگلی اٹھائی اور تین بار فرمایا: **اللَّهُمَّ اشْهَدْ، اللَّهُمَّ اشْهَدْ، اللَّهُمَّ اشْهَدْ**۔ یعنی اے اللہ تو گواہ رہنا، گواہ رہنا، گواہ رہنا۔ اور فرمایا: تین چیزیں سب کو پاک و صاف رکھتی ہیں۔ ایک عمل میں اخلاص۔ یعنی عبادت الہی محض خدا کے لیے کرنا۔ اور ہر کام بغیر ریا، دل سے کرنا۔ دوسرے مسلمانوں کی جماعت میں شریک رہنا۔ تیسرے مسلمان بھائی کی خیر خواہی۔

پھر آپ نے فرمایا کہ جو لوگ حاضر ہیں غیر حاضر کو یہ باتیں پہنچادیں۔

**حضرت علی رضی اللہ عنہ کا احرام:** حضرت علی رضی اللہ عنہ یمن میں تھے۔ آپ وہیں سے حج کے ارادہ سے روانہ ہوئے۔ اور انھوں نے اس طرح احرام باندھا جیسا کہ رسول اللہ صلی اللہ علیہ وسلم نے احرام باندھا ہے۔ اس میں اختلاف ہے کہ رسول کریم صلی اللہ علیہ وسلم نے افراد کا احرام باندھا تھا یا قرآن کا، یا تمتع کا۔

**الفراد:** اسے کہتے ہیں کہ صرف حج کا احرام باندھا جائے۔

**قرآن:** اسے کہتے ہیں کہ حج اور عمرہ دونوں کا احرام ایک ساتھ باندھا جائے۔

**تمتع:** اسے کہتے ہیں کہ حج کے مہینوں میں پہلے عمرہ کا احرام باندھ کر عمرہ ادا کرے۔ اس کے بعد حج کا احرام باندھ کر حج ادا کرے۔

**احرام:** حج یا عمرہ کی نیت کو کہتے ہیں۔ اپنا کپڑا تبدیل کر کے بغیر سلا ہوا کپڑا پہنے۔ اگر صرف حج کرنا ہو تو زبان

ہے یوں کہ۔ اَللّٰهُمَّ بِحُجَّةٍ اور اگر صرف عمرہ کرنا ہو تو یوں کہے۔ اَللّٰهُمَّ بِعُمْرَةٍ اور قرآن میں یوں کہے۔ اَللّٰهُمَّ بِحُجَّةٍ وَ عُمْرَةٍ۔

امام ابو حنیفہ علیہ الرحمۃ والرضوان کے نزدیک رسول کریم صلی اللہ علیہ وسلم نے قرآن کا احرام باندھا تھا۔ اسی لیے آپ کے نزدیک افراد اور جمع کی بہ نسبت قرآن افضل ہے۔ امام نووی اور محققین شافعیہ یہاں پر اس بات کو ترجیح دیتے ہیں کہ رسول کریم صلی اللہ علیہ وسلم کا احرام قرآن کا نہیں تھا۔

**حضرت صدیقہ کا حج:** حضرت عائشہ صدیقہ رضی اللہ عنہا کو ایام حج میں حیض آگیا۔ وہ رونے لگیں۔ حضور صلی اللہ علیہ وسلم نے رونے کا سبب پوچھا۔ انھوں نے اپنی کیفیت بیان کر دی۔ آپ نے فرمایا کہ حیض ایک ایسا امر ہے۔ جسے اللہ تعالیٰ نے آدم کی بیٹیوں پر مقدر کر دیا ہے۔ اس میں کوئی حرج نہیں۔ سوائے طواف کے باقی ارکان ادا کر لو۔ اور حیض سے پاک ہونے کے بعد طواف کر لینا۔ آپ نے ایسا ہی کیا۔ تکمیل دین: عرفہ کے روز جمعہ کا دن تھا اسی دن یہ آیت کریمہ نازل ہوئی۔

الْيَوْمَ اكْمَلْتُ لَكُمْ دِينَكُمْ وَ اَتَمَمْتُ عَلَيْكُمْ نِعْمَتِي وَ رَضِيتُ لَكُمُ الْاِسْلَامَ دِينًا۔ پر اپنی نعمت پوری کر دی۔ اور تمہارے لیے اسلام کو دین پسند کیا۔ (کنز الایمان)

اس آیت کے نزول پر مسلمانوں کو بڑی خوشی ہوئی۔ ایک یہودی نے حضرت عمر رضی اللہ عنہ سے کہا کہ ایسی آیت اگر ہم میں نازل ہوتی تو ہم روز نزول کو روز عید قرار دیتے۔

حضرت عمر نے کہا کہ میں خوب جانتا ہوں کہ جس دن یہ آیت کریمہ نازل ہوئی وہ دن عرفہ کا تھا اور دن جمعہ بھی تھا۔ اور اس دن مسلمانوں کی عید ہوتی ہے۔ گویا کہ اللہ تعالیٰ نے اس دن دو عیدوں کو جمع کر دیا۔

**خطبہ غدیر خم:** ادائیگی حج کے بعد رسول کریم صلی اللہ علیہ وسلم مدینہ روانہ ہوئے۔ اور غدیر خم پہنچے۔ آپ نے وہاں ایک خطبہ ارشاد فرمایا۔ جس میں حضرت علی رضی اللہ عنہ کی ولایت اور ان سے محبت کرنے کی تاکید تھی۔ غدیر تالاب کو کہتے ہیں اور خم اس غدیر کا نام تھا۔

غدیر خم میں خطبہ دینے کی یہ وجہ پیش آئی کہ یمن میں جو لوگ حضرت علی رضی اللہ عنہ کے ساتھ تھے ان میں سے کچھ لوگوں نے اپنی ناغہی کے سبب حضرت علی کی بے جا شکایت کی تھی۔ جب کہ ہر مسلمان کے لیے ضروری ہے کہ وہ حضرت علی سے محبت کرے۔ لہذا آپ نے دفع شکایت اور حضرت علی سے محبت رکھنے کے سلسلے میں یہ خطبہ ارشاد فرمایا سب سے پہلے آپ نے ارشاد فرمایا کہ

کیا میں سارے مسلمانوں کے لیے ان کی جانوں سے زیادہ واجب المحبۃ نہیں ہوں؟

حاضرین نے عرض کیا یا رسول اللہ صلی اللہ علیہ وسلم بے شک ہمارے دلوں میں آپ کی محبت اپنی جانوں سے زیادہ ہے۔ پھر آپ نے فرمایا:



من كنت مولاه فعلي مولاه اللهم في جس کا مولیٰ ہوں علی اس کے مولا ہیں۔ یعنی جو مجھ سے محبت والے من والاہ وعاد من عاداہ۔ رکھے علی سے بھی محبت رکھے۔ اے اللہ تو اسے دوست رکھ جو علی کو دوست رکھے۔ اور اس سے دشمنی رکھ جو علی سے دشمنی رکھے۔

حضرت عمر رضی اللہ عنہ نے یہ خطبہ سماعت فرمانے کے بعد حضرت علی رضی اللہ عنہ کو مبارک باد پیش کی۔ اور کہا کہ آپ تو ہر مومن مرد و عورت کے مولا ہو گئے۔

خطبہ ارشاد فرمانے کے بعد رسول اعظم صلی اللہ علیہ وسلم نے مدینہ کی راہ لی اور وہاں پہنچ کر قلوک کے ارشاد و ہدایت اور عبادت الہی میں مشغول ہو گئے۔ اور جوں جوں زمانہ وصال قریب آتا آپ مزید کلمات رخصت و وداع ارشاد فرماتے۔

## باب دوم:

### تیسویں فصل:

## وفات شریف

جب آیت کریمہ الْيَوْمَ اكْمَلْتُ لَكُمْ دِينَكُمْ نازل ہوئی تو باریک بین صحابہ سمجھ گئے کہ اب رسول کریم صلی اللہ علیہ وسلم جلد ہی ہم سے رخصت ہو جائیں گے۔ جو قرب قیامت کی عظیم نشانی ہے۔ اس لیے کہ پیغمبر دنیا میں دین مکمل کرنے کے لیے رہتا ہے۔ اور جب دین مکمل ہو گیا تو پیغمبر کو اپنے رب کے پاس جانا ہے۔ انھیں دنوں سورہ نظر نازل ہوئی:

اِذَا جَاءَ نَصْرُ اللَّهِ وَالْفَتْحُ۔ وَرَأَيْتَ النَّاسَ يَدْخُلُونَ فِي دِينِ اللَّهِ أَفْوَاجًا۔ فَسَبِّحْ بِحَمْدِ رَبِّكَ وَاسْتَغْفِرْهُ إِنَّهُ كَانَ تَوَّابًا۔  
(پ۔ ۳۰ ع۔ ۳۵۔ نصر)

جب اللہ کی مدد اور فتح آئے۔ اور لوگوں کو تم دیکھو کہ اللہ کے دین میں فوج در فوج داخل ہوتے ہیں۔ تو اپنے رب کی ثنا کرتے ہوئے اس کی پاکی بولو اور اس سے بخشش چاہو، بے شک وہ بہت توبہ قبول کرنے والا ہے۔

(کنز الایمان)

اس سے بھی علمائے صحابہ سمجھ گئے کہ رسول کریم صلی اللہ علیہ وسلم کا وقت وصال قریب آچکا ہے۔ بظاہر یہ آیتیں تو خوشی اور مسرت کا پیغام دیتی تھیں۔ مگر اس جہت سے رنج عظیم کا سبب ہوئیں۔

رسول اکرم صلی اللہ علیہ وسلم نے آخرت کو پسند کیا: میں ارشاد فرمایا کہ اللہ نے اپنے ایک بندے کو اختیار دیا کہ وہ دنیا کی آسائش و نعمت پسند کرے۔ یا اس چیز کو جو اللہ کے پاس ہے۔ (یعنی آخرت کو) تو اس بندے نے دنیا کے مقابلے میں آخرت کو پسند کیا۔

یہ کلمات سن کر حضرت ابو بکر صدیق رضی اللہ عنہ رونے لگے اور کہنے لگے۔ یا رسول اللہ آپ پر ہمارے ماں باپ فدا ہوں۔ راوی کہتے ہیں کہ صدیق اکبر رضی اللہ عنہ کی یہ کیفیت دیکھ کر ہم لوگ متحیر ہو گئے کہ رسول کریم صلی اللہ علیہ وسلم ایک بندے کا حال بیان فرما رہے ہیں۔ آخر صدیق اکبر (رضی اللہ عنہ) کیوں رو رہے ہیں۔ اور اپنے ماں باپ کو کیوں قربان کر رہے ہیں۔ بعد میں معلوم ہوا کہ اس بندے سے مراد خود رسول کریم صلی اللہ علیہ وسلم تھے۔ اور چونکہ حضرت ابو بکر صدیق رضی اللہ عنہ ہم میں سب سے زیادہ سمجھ دار اور علم والے تھے اس لیے وہ رسول کریم صلی اللہ علیہ وسلم کا روئے سخن سمجھ گئے۔ آپ نے تسلی دیتے ہوئے فرمایا کہ ابو بکر! امت روؤ۔ اور ارشاد فرمایا:

”سارے لوگوں میں مجھ پر سب سے بڑا احسان ابو بکر کا ہے کہ انھوں نے مجھے اپنا مال دیا۔ اور میرے رفیق و یار رہے۔ اگر میں کسی کو غلیل (دوست) بناتا تو ابو بکر کو بناتا۔ لیکن وہ میرے اسلامی بھائی اور دوست ہیں۔ اور ابو بکر کے علاوہ مسجد میں کسی کا دروازہ نہ کھلے۔“ (صحیح بخاری۔ باب الخوف والحر فی المسجد)

**حضرت فاطمہ رضی اللہ عنہا سے سرگوشی:** حضرت عائشہ رضی اللہ عنہا فرماتی ہیں کہ ایک مرتبہ حضرت فاطمہ رضی اللہ عنہا خدمت رسول میں حاضر

ہوئیں۔ رسول کریم صلی اللہ علیہ وسلم نے ان سے کان میں کچھ باتیں کی۔ سن کر وہ خوب روئیں۔ پھر دوبارہ آپ نے کان میں کچھ باتیں کہیں۔ اب حضرت فاطمہ ہنسنے لگیں۔ میں نے بی بی فاطمہ سے سرگوشیوں کا حال دریافت کیا۔ انھوں نے کہا کہ میں رسول کریم صلی اللہ علیہ وسلم کا راز فاش نہ کروں گی۔ رسول اللہ صلی اللہ علیہ وسلم کی وفات کے بعد میں نے بی بی فاطمہ سے پھر پوچھا۔ انھوں نے کہا کہ اب بتانے میں کوئی مضائقہ نہیں۔ انھوں نے کہا کہ پہلی سرگوشی میں آپ نے یہ کہا تھا کہ جبرئیل ہر سال رمضان میں ایک بار قرآن مجید کا دور کیا کرتے تھے۔ لیکن اس سال دوبارہ دور کیا۔ اس سے مجھے معلوم ہوتا ہے کہ میری وفات کا وقت قریب ہے۔ تو اے بی بی فاطمہ خدا سے ڈرتی رہنا اور صبر کا دامن تھامے رہنا۔ تمہارا بزرگ باپ تم سے پہلے جا رہا ہے۔ اس پر میں رونے لگی۔ پھر آپ نے میرے کان میں یہ بات کہی کہ اہل بیت میں تم سب سے پہلے مجھ سے ملو گی۔ یعنی تمہاری وفات میری وفات کے بعد سارے اہل بیت سے پہلے ہوگی۔ یہ سن کر میں بہت خوش ہوئی اور ہنسنے لگی۔ (مشکوٰۃ شریف)

فائدہ: آپ کی یہ پیشین گوئی بالکل درست ہوئی کہ اہل بیت میں سب سے پہلے حضرت فاطمہ رضی اللہ عنہا کا انتقال ہوا۔ اور وہ بہت جلد (چھ مہینے کے بعد) آپ سے جا ملیں۔

**زہر کا اثر:** حضرت عائشہ رضی اللہ عنہا فرماتی ہیں کہ ایک دن رسول کریم صلی اللہ علیہ وسلم باہر سے تشریف لائے۔ میرا سر درد کر رہا تھا میں نے کہا وَاِذَا سَاءَ، ہائے میرا سر، آپ نے فرمایا کہ اگر میرے

سامنے تمہاری وفات ہو تو میں خوب اچھی طرح تمہاری تجھیز و تکفین کروں اور نماز جنازہ پڑھوں۔ میں نے کہا گویا آپ یہی چاہتے ہیں کہ میں مر جاؤں اور آپ اسی دن میری جگہ اور بی بی کے ساتھ سوئیں۔ حضرت عائشہ کے اس انداز پر آپ نے تبسم فرمایا ازواج مطہرات محبت میں بطور ظرافت اس قسم کی باتیں کہہ دیا کرتی تھیں۔ (مشکوٰۃ شریف)

نیز آپ نے حضرت عائشہ سے فرمایا وہ لقمہ جو میں نے خیبر میں کھایا تھا۔ اس کی تکلیف ہمیشہ محسوس کرتا ہوں۔ یہاں تک کہ زہر کی وجہ سے اب میری رگ جان کٹ گئی۔ ایک یہودی عورت نے بکری کے دست والے گوشت کو زہر آلود کر کے آپ کے تاول کے لیے پیش کیا تھا۔ اس میں سے آپ نے ایک لقمہ تناول فرمایا جس کی وجہ سے آپ کو درد سر اور شدید بخار کا عارضہ لاحق ہوا۔ اور وہی مرض وصال کا سبب ثابت ہوا۔ (مشکوٰۃ شریف)

نکتہ: زہر کے اثر سے مرض موت ہونے کی حکمت یہ تھی کہ آپ کی وفات شہادت کے طور پر ہو۔ حضرت ابو بکر صدیق رضی اللہ عنہ کی وفات بھی اس سانپ کے زہر کے اثر سے ہوئی جس نے غار میں کاٹا تھا۔ (مشکوٰۃ شریف بروایت حضرت عمر رضی اللہ عنہ)

رحمت عالم ﷺ کی شہادت: حضرت مولانا شاہ محمد عبدالعزیز صاحب (محدث دہلوی) کی تقریر ”مہر الشہادتین“ میں ہے کہ

کمال شہادت رسول کریم صلی اللہ علیہ وسلم کو بذات خود حاصل نہیں ہوا۔ اس لیے کہ اگر شہادت جبر یہ حاصل ہوتی تو اسلام میں ایک زبردست فتور پیدا ہو جاتا۔ اور اگر شہادت برز یہ حاصل ہوتی تو شہادت کاملہ نہ ہوتی۔ اس لیے کہ کمال شہادت یہ ہے کہ آدمی مسافرت میں قتل کیا جائے۔ اور اس کے گھوڑے کی کوٹھیں کاٹی جائیں۔ اس کے علاوہ اور پریشان کن اور مصیبت آمیز چیزیں لکھی ہیں۔ اس کے بعد انھوں نے لکھا ہے کہ اللہ جل جلالہ نے ذات حسین کریمین رضی اللہ عنہما کو رسول کائنات صلی اللہ علیہ وسلم کی جگہ قرار دے کر ان کے ذریعہ کمال شہادتین سے نوازا۔ اچھا۔

اعتراض یہ وارد ہوتا ہے کہ مذکورہ حدیث سے بذات خود خاص آپ کے لیے شہادت برز یہ کا حصول متحقق ہے۔ امام جلال الدین سیوطی رحمۃ اللہ علیہ اور دیگر علمائے یہ تصریح فرمائی ہے کہ آپ کی وفات بطور شہادت زہر کے اثر سے ہوئی۔

مولانا شاہ عبدالعزیز صاحب (محدث دہلوی) کی طرف سے یہ جواب ہو سکتا ہے کہ حضرت شاہ صاحب کا مقصود یہ ہے کہ شہادت سر یہ علی وجہ الکمال آپ کو حضرت امام حسن رضی اللہ عنہ کے ذریعہ حاصل ہوئی۔ اس لیے کہ کمال شہادت یہ ہے کہ تاخیر نہ ہو۔ اور اگر زخمی ہونے کے بعد تاخیر ہوئی دو غذا کھانے کے بعد مر تو یہ شہادت میں نقص شمار کیا جاتا ہے۔

حضور صلی اللہ علیہ وسلم کو اصل شہادت تو حاصل ہوئی۔ لیکن شہادت کاملہ جو کہ آپ کے منصب عالی کا مقتضا ہے حضرات حسین کریمین کی وساطت سے حاصل ہوئی۔ شہادت سر یہ کاملہ امام حسن رضی اللہ عنہ کے سبب سے جو کہ صدمہ زہر سے بلاتا خیر شہید ہوئے۔ برخلاف رسول کریم صلی اللہ علیہ وسلم کے آپ نے کئی برس کے بعد وفات پائی۔ اور شہادت جبر یہ کاملہ حضرت امام حسین رضی اللہ عنہ کے سبب، اس لیے حضور صلی اللہ علیہ وسلم کی شہادت تمام انبیاء اور شہدا کی شہادتوں سے کامل تر ہوئی۔ اس طور پر حضرت شاہ صاحب (محدث دہلوی) کی تقریر صحیح اور درست ہے۔

روز بروز بخار میں تیزی اور مرض میں شدت بڑھتی جا رہی تھی یہاں تک کہ حضور

## حضرت صدیق اکبر رضی اللہ عنہ کی امامت:

مسجد کی امامت کے لیے نہیں جاسکے۔ ارشاد فرمایا کہ ابوبکر سے کہہ دو کہ امامت کریں۔ حضرت عائشہ رضی اللہ عنہا کہتی ہیں کہ میں نے یہ سوچا کہ جو شخص آپ کی جگہ امام ہوگا۔ پھر آپ کی وفات ہوگی تو لوگ اسے منحوس سمجھیں گے۔ اس لیے میں نے عرض کیا کہ ابوبکر صدیق رضی اللہ عنہ نرم دل ہیں رسول کریم صلی اللہ علیہ وسلم کی ذات سے محراب خالی دیکھ کر بے تاب ہو جائیں گے۔ اور مارے رقت کے نماز نہ پڑھائیں گے۔ آپ نے فرمایا کہ ابوبکر سے کہہ دو کہ نماز پڑھائیں۔ پھر میں نے خطبہ سے کہا کہ تم عمر کے لیے اجازت لے لو۔ حضرت عائشہ کی تحریک پر انھوں نے حضرت عمر رضی اللہ عنہ کے لیے عرض کیا۔ آپ بے حد ناخوش ہوئے اور فرمایا کہ ابوبکر کی موجودگی میں کوئی دوسرا امام نہیں ہو سکتا۔

ایک روایت میں ہے کہ رسول کریم صلی اللہ علیہ وسلم کی خدمت میں مؤذن حاضر ہوا اور عرض کیا یا رسول اللہ جماعت تیار ہے امامت کے لیے تشریف لے چلیں۔ آپ نے حضرت عبداللہ بن زمعہ سے فرمایا کہ لوگوں سے کہہ دو کہ نماز پڑھ لیں۔ حضرت عبداللہ رضی اللہ عنہ نے صدیق اکبر کو نہیں پایا تو حضرت عمر رضی اللہ عنہ سے امامت کے لیے کہہ دیا۔ انھوں نے مسجد نبوی شریف میں نماز پڑھانی شروع کر دی۔ آپ نے ان کی آواز سن کر ارشاد فرمایا کہ کیا یہ عمر کی آواز نہیں ہے، لوگوں نے عرض کیا کہ بے شک عمر ہی کی آواز ہے، آپ نے تاکید فرمایا کہ سوائے ابوبکر کے اور کوئی امام نہ بنے۔ خدائے تعالیٰ کو اور مسلمانوں کو سوائے ابوبکر کے اور کسی کی امامت پسند نہیں۔

حضرت ابوبکر صدیق رضی اللہ عنہ آقائے نامدار صلی اللہ علیہ وسلم کے مصلیٰ شریف پر خوش قسمت امت:

نماز پڑھانے کے لیے کھڑے ہوئے وہاں آپ کا جمال جہاں آرا نہ دیکھ کر شدت رنج سے بے تاب ہو گئے۔ اور آپ پر ایسی رقت طاری ہوئی کہ حاضرین مسجد رونے لگے اور مسجد میں ایک شور مچ گیا۔

در نمازم خم ابروئے تو چوں یاد آمد

حالتے رفت کہ محراب بفریاد آمد

جب رسول کریم صلی اللہ علیہ وسلم کے کانوں میں شور و غل کی آواز پہنچی تو آپ نے دریافت کیا کہ کیا معاملہ ہے۔ حضرت فاطمہ رضی اللہ عنہا نے آپ کو حالات سے آگاہی دی۔ آپ مسجد شریف میں تشریف لے گئے نماز پڑھی اور لوگوں کو تسلی دی۔ آپ نے فرمایا:

مسلمانو! میں نے تمہیں خدا کے سپرد کیا۔ خدا سے ڈرتے رہو اور اطاعت

خداوندی کرتے رہو۔ اب میں دنیا کو چھوڑ رہا ہوں۔

ایام مرض میں کبھی آپ اپنی غمگین امت کو ان کلمات سے تسلی دیتے اور سمجھاتے کہ کوئی نبی اپنی امت میں ہمیشہ نہیں رہا۔ اور آپ نے یہ بھی فرمایا:

لے خطبہ: فتح حاصد سکون کا آپ ازواج مطہرات میں سے ہیں، خلیفہ دوم حضرت عمر فاروق رضی اللہ عنہ کی بیٹی ہیں ۱۱۳

وہ امت بڑی ہی خوش قسمت ہے جس کا نبی اس کے سامنے انتقال کر جائے۔ اور جس امت سے خدائے تعالیٰ ناخوش ہوتا ہے اس کے نبی کو زندہ رکھتا ہے۔ اور اس کے سامنے امت کو ہلاک کر کے اس کی آنکھیں ٹھنڈی کرتا ہے۔

فائدہ: حکم رسول کے مطابق جب حضرت ابوبکر صدیق رضی اللہ عنہ نے امامت شروع کر دی تو رسول کریم صلی اللہ علیہ وسلم حالت نماز میں دوبار مسجد میں تشریف لے گئے۔ ایک مرتبہ آپ نے حضرت ابوبکر کے پیچھے صف میں بیٹھ کر نماز پڑھی۔ ”صحیح ابن جبران“ میں ہے کہ یہ نبی اعظم صلی اللہ علیہ وسلم کی آخری نماز تھی۔ اور ایک مرتبہ آپ حضرت ابوبکر رضی اللہ عنہ کے کھڑے ہوتے ہی تشریف لے گئے۔ حضرت ابوبکر صدیق رضی اللہ عنہ نے پیچھے ہٹنا چاہا۔ آپ نے اشارہ فرمایا کہ اپنی جگہ قائم رہیں۔ آپ ابوبکر صدیق رضی اللہ عنہ کی بغل میں جا کر بحیثیت امام بیٹھ گئے۔ صدیق اکبر آپ کے داہنی طرف کھڑے ہوئے۔ لوگ ابوبکر کی نماز کو دیکھ کر نماز پڑھتے تھے۔ اور حضرت ابوبکر رسول کریم صلی اللہ علیہ وسلم کی نماز دیکھ کر۔ یعنی آنحضور صلی اللہ علیہ وسلم امام تھے۔ اور حضرت ابوبکر صدیق مکرم کی حیثیت سے تھے۔ امام کے ارکان سے لوگوں کو مطلع کرتے۔ (بروایت صحیحین)

ایک مرتبہ بروز وفات (صبح دوشنبہ) آپ حجرے کے دروازے تک تشریف لے گئے پردہ اٹھا کر آپ نے جماعت کی کیفیت ملاحظہ فرمائی۔ اور لوگوں کو جماعت پر قائم دیکھ کر بہت خوش ہوئے۔ حضرت ابوبکر صدیق رضی اللہ عنہ نے اس وقت پیچھے ہٹنا چاہا تھا۔ آپ نے اشارہ فرمایا کہ اپنی جگہ قائم رہو۔ اور واپس چلے گئے۔ مسجد میں تشریف نہیں لائے۔

**آپ نے دو صحابی کے پیچھے نماز پڑھی:** حضرت ابن عباس رضی اللہ عنہ فرماتے ہیں کہ جناب رسول اکرم صلی اللہ علیہ وسلم نے اپنی امت کے دو آدمیوں کے پیچھے نماز پڑھی۔ ایک حضرت ابوبکر صدیق رضی اللہ عنہ کے پیچھے اور دوسرے حضرت عبدالرحمن بن عوف کے پیچھے۔ ایک سفر میں۔

حضرت ابوسلمہ بن عبدالرحمن اپنے باپ سے روایت کرتے ہیں کہ رسول کریم صلی اللہ علیہ وسلم کو قضائے حاجت سے تشریف لانے میں دیر ہوئی تو صحابہ نے حضرت عبدالرحمن بن عوف کی امامت میں نماز شروع کر دی۔ ایک رکعت ہو چکی تھی کہ آپ تشریف لائے۔ عبدالرحمن بن عوف نے پیچھے ہٹنا چاہا۔ آپ نے فرمایا کہ اپنی جگہ رہو۔ آپ نے ان کے پیچھے ایک رکعت پڑھی اور باقی ایک رکعت اٹھ کر پوری کی۔

ایک مرتبہ آپ نے اور حضرت ابوبکر صدیق رضی اللہ عنہ کے پیچھے نماز پڑھی۔ رسول کریم صلی اللہ علیہ وسلم محلہ قبا میں بنی عمرو بن عوف کے درمیان ایک نزاع رفع کرنے کے لیے تشریف لے گئے تھے۔ آپ کو آنے میں دیر ہوئی۔ صحابہ نے حضرت ابوبکر صدیق رضی اللہ عنہ کی امامت میں نماز شروع کر دی۔ اتنے میں آپ تشریف لائے۔ حضرت ابوبکر صدیق رضی اللہ عنہ نے پیچھے ہٹنا چاہا۔ آپ نے ارشاد فرمایا کہ اپنی جگہ پر رہو۔ اور سارے لوگوں نے حضرت ابوبکر صدیق رضی اللہ عنہ کے پیچھے نماز پڑھی۔

**حَبِشُ اسَامَہ :** رسول کریم صلی اللہ علیہ وسلم نے زید بن حارثہ کے خون کا انتقام لینے کے لیے، اسامہ بن زید کو ایک لشکر کا امیر مقرر کیا۔ اور خود اپنے دست مبارک سے ان کے لیے جھنڈا باندھا اور حکم فرمایا کہ جاؤ شہر انہی لے کے حاکم کو روند آؤ۔ اس لیے کہ اس کی جنگ میں زید بن حارثہ جعفر بن ابی طالب اور عبد اللہ بن رواحہ شہید ہوئے تھے۔ آقائے نامدار صلی اللہ علیہ وسلم نے اس لشکر میں حضرت ابوبکر صدیق اور حضرت عمر فاروق رضی اللہ عنہما کو بھی شامل فرمایا تھا۔

آپ نے امیر لشکر اسامہ بن زید کو مقرر فرمایا اس میں ایک حکمت تو یہ تھی کہ ان کے والد کے خون کا انتقام لینا تھا۔ اور دوسری حکمت یہ تھی کہ ان کا دل خوش ہو۔ اور حضرات ابوبکر و عمر رضی اللہ عنہما کی شمولیت میں یہ راز تھا کہ ان کی عظمت تمام صحابہ کے دل میں جمی ہوئی تھی تو ان کو اس لشکر میں دیکھ کر اور صحابہ اس بات سے عار نہ محسوس کریں گے کہ کم عمر۔ مولا کے بیٹے۔ کو ہمارا امیر بنادیا گیا۔ لیکن حضور صلی اللہ علیہ وسلم کی علالت کی وجہ سے لشکر کی روانگی ملتوی رہی۔ اور آپ نے ابوبکر صدیق رضی اللہ عنہ کو حضوری خدمت یعنی مسجد نبوی کی امامت پر مامور کر دیا۔ وفات سے دو روز پہلے شنبہ کے دن آپ کو کچھ آفاقہ ہوا۔ طبیعت سازگار دیکھ کر حضرت اسامہ رضی اللہ عنہ اور لشکر کے لوگ آپ سے رخصت ہو کر مدینہ سے باہر لشکر گاہ میں ٹھہرے۔ یکشنبہ کو پھر مرض میں زیادتی ہو گئی یہ خبر سن کر رک گئے۔ دو شنبہ کی صبح مرض میں کچھ تخفیف ہوئی۔ حضرت اسامہ پھر آپ سے رخصت ہو کر لشکر میں گئے اور روانگی کا اعلان کر دیا۔ اب لشکر روانہ ہی ہونے والا تھا کہ آقائے کل جہاں صلی اللہ علیہ وسلم پر حالت نزاع طاری ہو گئی۔ حضرت اسامہ کی والدہ ام ایمن نے انہیں حالات سے باخبر کیا۔ لشکر واپس آ گیا۔ لشکر کے علم بردار بُریدہ بن الحصیب اسلمی نے پرچم اسلام لا کر مسجد نبوی کے دروازہ پر کھڑا کر دیا۔ رسول اکرم (ﷺ) کی وفات کے بعد حضرت ابوبکر صدیق رضی اللہ عنہ نے اپنے عہد خلافت میں اس لشکر کو روانہ کیا۔ اور امور خلافت میں مشورہ کے لیے اسامہ بن زید کی اجازت سے حضرت عمر فاروق رضی اللہ عنہ کو روک لیا۔

**خلافت صدیق اکبر رضی اللہ عنہ :** رسول کریم صلی اللہ علیہ وسلم نے ایام علالت میں حضرت عائشہ رضی اللہ عنہا سے فرمایا کہ اپنے باپ ابوبکر اور بھائی (عبدالرحمن رضی اللہ عنہما) کو بلواؤ ابوبکر کے لیے عہد خلافت لکھ دوں تاکہ کوئی یہ کہنے والا نہ ملے کہ خلافت کا زیادہ حقدار میں ہوں۔ پھر آپ نے فرمایا کہ چھوڑو کوئی ضرورت نہیں اللہ تعالیٰ اور مسلمان ابوبکر کے علاوہ کسی کو خلیفہ نہیں بنائیں گے (بخاری و مسلم) صحیح مسلم میں تصریح کے ساتھ یہ لفظ موجود ہے کہ میں ابوبکر کے لیے عہد نامہ خلافت لکھ دوں۔

چونکہ محدثین کا دستور ہے کہ جو لفظ مطلب میں صریح اور مفید تر ہوتا ہے وہی ذکر کرتے ہیں۔ اور جس کتاب کے لفظ کو ذکر کرتے ہیں حدیث کی نسبت اسی کی طرف کرتے ہیں۔ اگرچہ اس حدیث کا اصل مضمون اس کتاب سے بلند رتبہ کتاب میں ہو۔ اسی لیے مشکوٰۃ شریف اور صواعق محرقہ میں کہ لفظ کتاب مذکور ہے۔ حدیث

شریف کو صرف مسلم کی طرف منسوب کیا ہے۔ حضرت مولانا شاہ عبدالعزیز (محدث دہلوی) قدس سرہ العزیز نے تحفۂ اثنا عشریہ میں بھی صرف اسی وجہ سے حدیث کو مسلم کے حوالہ سے لکھا ہے۔

رام پور کے بعض علما نے شاہ عبدالعزیز صاحب پر جو یہ اعتراض کیا ہے کہ یہ حدیث بخاری میں بھی موجود ہے اس لیے صرف مسلم کی طرف نسبت بے جا ہے۔ تو ان کا یہ اعتراض محدثین کے اصول و ضوابط سے ناواقفگی کی بنیاد پر ہے۔

حضرت ابن عباس فرماتے ہیں کہ وفات شریف سے چار دن پہلے پنجشنبہ کے روز حضور **آخری وصیت:** صلی اللہ علیہ وسلم نے فرمایا کہ قلم دوات اور کاغذ لاؤ میں کچھ ایسی باتیں لکھ دوں جس سے تم خطا اور بے راہ روی سے محفوظ رہو گے۔ حاضرین خوب سمجھ نہ سکے۔ آپ پر بیماری کا غلبہ تھا اور آواز بھی دھیمی ہو چکی تھی۔ کاغذ قلم لانے میں اختلاف ہو گیا۔ بعض نے کہا لے آؤ اور بعض نے آپ کی تکلیف کو دیکھتے ہوئے کہا کہ نہ لاؤ۔ حضرت عمر فاروق رضی اللہ عنہ نے کہا کہ رسول اکرم صلی اللہ علیہ وسلم پر بیماری کا غلبہ ہے اور کتاب اللہ ہمیں کافی ہے۔ حضرت فاروق اعظم کے کہنے کا مطلب یہ تھا کہ رسول اکرم صلی اللہ علیہ وسلم کو ایسی پریشانی کی حالت میں محنت کرنا کوئی ضروری نہیں۔ اختلاف کی وجہ سے آواز بلند ہوئی اور شور مچ گیا کچھ لوگوں نے کہا کہ پھر پوچھ لو۔ دوبارہ پوچھنے پر سرکار نے فرمایا کہ میرے پاس سے اٹھ جاؤ۔ پھر آپ نے قلم دوات طلب نہیں فرمایا اور ملکی تدبیرات سے متعلق تین باتیں فرمائیں۔ ایک یہ کہ فود کو انعام و اکرام سے نوازتے رہنا۔ دوسری بات یہ کہ مشرکین کو جزیرہ عرب سے نکال دینا۔ اور تیسری بات راوی بھول گیا۔ شاہ عبدالعزیز (محدث دہلوی) نے لکھا ہے کہ وہ لشکر اسامہ کا ساز و سامان مہیا کرنے اور اسے روانہ کرنے کے متعلق تھا۔ اس لیے کہ آپ نے مرض وفات میں بھی اس کی روانگی کا حکم دیا تھا۔

**شیعوں کا شبہ اور اس کا ازالہ:** شیعہ اس قصہ کو قصہ قرطاس کہتے ہیں۔ ان کا خیال ہے کہ آنحضور صلی اللہ علیہ وسلم خلافت کے متعلق کچھ لکھنا چاہتے

تھے۔ لیکن حضرت عمر فاروق رضی اللہ عنہ کے بول دینے کی وجہ سے وہ بات جاتی رہی۔ شیعوں نے اس واقعہ کو حضرت عمر کے زبردست مطاعن میں شمار کیا ہے۔ جب کہ واقعہ کی نوعیت کو دیکھتے ہوئے اس میں کسی طرح کا کوئی طعن نہیں۔ آپ کو خلافت کے تعلق سے کچھ لکھنا ہی نہیں تھا۔ اس لیے کہ حضرت ابو بکر صدیق رضی اللہ عنہ کی خلافت سے متعلق جو کچھ آپ کو لکھنا تھا آپ نے اسے موقوف رکھا۔ یہاں آپ کو ملکی تدبیرات سے متعلق ارشاد فرماتا تھا۔ جسے آپ نے زبانی ارشاد فرمادیا۔ اگر لکھنا ضروری ہوتا تو کبھی بھی آپ لکھنا موقوف نہ کرتے فرض کسی کے روکنے سے رک نہیں سکتا۔ بلکہ جب حضرت عمر فاروق رضی اللہ عنہ کی عرض کے موافق آپ لکھنے سے باز رہے تو اس سے معلوم ہوا کہ اس سلسلہ میں بھی حضرت عمر فاروق رضی اللہ عنہ کی رائے معاملہ حجاب و اذان اور دیگر امور کی طرح وحی کے مطابق مقبول ہوئی تحفۂ اثنا عشریہ میں طعن و جواب طعن تفصیل سے مذکور ہے۔

**نبی اور ذات الجنب:** ذات الجنب پہلی کی ایک بیماری کا نام ہے۔ ازوان مطہرات میں سے کسی نے کہا کہ حضور صلی اللہ علیہ وسلم کو ذات الجنب ہے۔ تو حضرت ام سلمہ واسماء بنت مہس رضی اللہ عنہما کے مشورے سے آپ کے علاج کے لیے لدود تجویز کیا گیا۔ اس لیے کہ ان لوگوں نے دیکھا تھا کہ جشہ میں لوگ اس مرض کا علاج لدود سے کرتے ہیں۔ (لدود ایک ایسی دوا کو کہتے ہیں جو بیمار کے منہ میں ایک ہی طرف سے ڈالی جاتی ہے) جس وقت منہ میں دوا ڈالی جا رہی تھی آپ نے اشارے سے بہت منع کیا۔ چونکہ مرض کا غلبہ تھا اس لیے آپ بول نہیں سکتے تھے۔ لیکن لوگ نہ مانے اور دہن مبارک میں دوا ڈال دی۔ آپ کے منع فرمانے کو لوگوں نے یہ سمجھا کہ جیسے بیمار کڑوی یا بدمزہ دوا نہیں کھانا چاہتا اسی طرح آپ بھی فرماتے ہوں گے۔ جب اتفاق ہوا اور آپ کو معلوم ہوا کہ ذات الجنب تجویز کر کے دوا منہ میں ڈالی گئی تھی تو آپ نے فرمایا کہ ذات الجنب شیطان کے اثر سے ہوتا ہے۔ اس لیے انبیاء کو ایسی بیماری نہیں ہو سکتی۔ پھر آپ نے فرمایا کہ عباس کے علاوہ گھر میں موجود سارے لوگوں کے منہ میں اسی طرح دوا ڈالی جائے۔ کیوں کہ عباس اس مشورہ میں شریک نہیں تھے۔ آپ کے حکم کے مطابق حضرت عباس کے علاوہ سب کے منہ میں دوا ڈالی گئی یہاں تک کہ حضرت میمونہ رضی اللہ عنہا کے منہ میں بھی جب کہ وہ روزہ دار تھیں۔

**انصار کی خاطر داری:** مرض موت میں آقا صلی اللہ علیہ وسلم کو معلوم ہوا کہ انصار اپنے متعلق ہر اسامی ہیں۔ آپ مسجد شریف میں تشریف لے گئے۔ اور ایک خطبہ ارشاد فرمایا جس میں انصار کی خاطر داری اور ان کی توقیر کی بڑی تاکید فرمائی۔

**مسواک کا شوق:** حضرت عائشہ رضی اللہ عنہا فرماتی ہیں کہ رسول کریم صلی اللہ علیہ وسلم کے وصال سے تھوڑی دیر پہلے عبدالرحمن بن ابی بکر خدمت اقدس میں حاضر ہوئے۔ ان کے پاس مسواک تھی۔ آپ نے اس کی طرف دیکھا چونکہ مسواک کے سلسلے میں مجھے آپ کا شوق معلوم تھا۔ اس لیے میں سمجھ گئی کہ آپ مسواک کرنا چاہتے ہیں۔ میں نے عرض کیا کہ آپ کے واسطے مسواک لے لوں۔ آپ نے اشارہ کیا کہ ہاں لے لو۔ میں نے عبدالرحمن سے مسواک لی اور اپنے دانتوں سے نرم کر کے خدمت اقدس میں پیش کی اور آپ نے مسواک کی۔ حضرت عائشہ رضی اللہ تعالیٰ عنہا بطور فخر کہا کرتیں کہ اللہ تعالیٰ نے آخر عمر میں میرا عاب دہن رسول کائنات کے لعاب دہن سے ملادیا۔

حدیث میں مسواک کرنے کی بہت ساری خوبیاں بیان کی گئی ہیں۔ رسول کریم صلی اللہ علیہ وسلم نے وصال کے وقت مسواک پسند فرمائی ہے اور حدیثوں میں مسواک کرنے کی بہت تاکید بھی آئی ہے۔ یہاں تک آیا ہے کہ ایک رکعت مسواک کر کے پڑھی ہوئی نماز ستر رکعت بغیر مسواک سے پڑھی ہوئی سے بہتر ہے۔

ملا علی قاری رحمۃ اللہ علیہ نے مشائخ کے تجربہ سے یہ بات نقل کی ہے کہ جو شخص مسواک کا التزام کرے توقع ہے کہ وفات کے وقت کلمہ شہادت اس کی زبان پر جاری ہوگا۔ اور انیون کھانے والے کی زبان پر جاری نہ ہوگا۔



حضرت ام سلمہ اور حضرت ام حبیبہ رضی اللہ عنہما نے نصرانوں کے ایک کثیر  
یہود و نصاریٰ پر لعنت: (عبادت خانہ) کا ذکر کیا۔ اور اس میں آویزاں کی ہوئی تصویروں سے

احوال بیان کئے۔ حضور صلی اللہ علیہ وسلم نے فرمایا کہ ان کی یہ عادت تھی کہ جب ان میں کا کوئی مرد صالح مر جاتا تو  
اس کی قبر پر مسجد بناتے اور تصویریں بناتے۔ اس کے بعد آپ نے فرمایا:  
لَعَنَ اللَّهُ الْيَهُودَ وَالنَّصَارَى اتَّخَذُوا قُبُورَ أَنْبِيَائِهِمْ كُوسَجَدًا لِأَسْجِدٍ  
مَسَاجِدَ

حضرت عائشہ فرماتی ہیں کہ میں نے حضور صلی اللہ علیہ وسلم سے سنا تھا کہ انبیاء کو  
رفیق اعلیٰ کی جانب: وصال سے پہلے اس بات کا اختیار دیا جاتا ہے کہ وہ چاہیں تو دنیا کی زندگی پھر

کریں چاہیں تو آخرت کو اختیار کریں۔ تو میں نے وصال سے پہلے آپ کو یہ کہتے ہوئے سنا۔  
یعنی اے اللہ مجھے رفیق اعلیٰ سے ملنا پسند ہے۔  
اللَّهُمَّ الرَّفِيقَ الْأَعْلَى۔

اس کلمے سے میں سمجھ گئی کہ اب رسول کریم صلی اللہ علیہ وسلم کو ہمارے درمیان رہنا منظور نہیں۔ (بخاری)  
وفات سے پہلے آپ نے یہ کلمات ارشاد فرمائے: الصَّلَاةُ وَمَا مَلَكَتْ أَيْمَانُكُمْ۔ یعنی  
نماز کی تاکید: نمازوں کی محافظت کرو اور غلاموں اور لونڈیوں کے ساتھ حسن سلوک کرو۔

ان کلمات سے نماز کی کمال تاکید متحقق ہوتی ہے کہ بوقت وصال بھی آپ نے نماز کی تاکید  
فرمائی۔ لونڈیوں اور غلاموں کے ساتھ حسن سلوک کی تاکید بھی اس سے ظاہر ہے۔

افسوس کہ اب لوگ نماز میں غفلت کرتے ہیں۔ بہت سے لوگ تو پڑھتے ہی نہیں اور بہت سے لوگ  
پڑھتے تو ہیں لیکن نماز کے ضروری امور کی رعایت نہیں کرتے۔ بالخصوص رکوع کے بعد سیدھا کھڑے ہونے اور  
دونوں سجدوں کے درمیان ٹھیک بیٹھنے کو اکثر لوگ ترک کر دیتے ہیں۔ جس کی وجہ سے نماز ناقص ہوتی ہے۔  
بعض لوگ تو اس طرح پڑھتے ہیں کہ نماز ہوتی ہی نہیں۔ چاہیے کہ فرمان رسالت مآب صلی اللہ تعالیٰ علیہ وسلم کا  
خیال کر کے لوگ اپنی نمازوں کو خوب درست کریں۔

بقول مشہور آقائے کائنات صلی اللہ علیہ وسلم نے بارہویں ربیع الاول ۱۱ھ دوشنبہ کو  
وفات اقدس: دوپہر ڈھلنے کے بعد وفات پائی۔ نزع کی تکلیف شدت کی تھی۔ اس وقت آپ کی زبان

پر یہ الفاظ جاری تھے۔ لَا إِلَهَ إِلَّا اللَّهُ إِنَّ لِلْمَوْتِ سَكْرَاتٍ۔ یعنی اللہ کے سوا کوئی معبود نہیں بے شک موت  
کے لیے سختیاں ہیں۔ چہرے کا رنگ کبھی سرخ ہوتا کبھی زرد۔ آپ حضرت عائشہ صدیقہ رضی اللہ تعالیٰ عنہا کے  
سینے پر تکیہ لگائے ہوئے تھے اسی حالت میں آپ کی روح مبارک قبض ہوئی۔ (انا للہ وانا الیہ راجعون)  
حضرت عائشہ رضی اللہ عنہا یہ بھی فخر سے کہا کرتیں کہ رسول اکرم صلی اللہ علیہ وسلم کا وصال میری گود میں ہوا۔

آپ کی وفات سے گویا ایک قیامت برپا ہو گئی۔ صحابہ کرام اور اہل بیت پر ایسا رنج لاحق ہوا کہ بیان  
سے باہر ہے۔ حضرت عثمان غنی رضی اللہ عنہ پر سکتہ طاری ہو گیا۔ حضرت عمر فاروق اعظم رضی اللہ عنہ کے ہوش

جاتے رہے۔ عقل کم ہوگئی۔ یہاں تک کہ وہ کہنے لگے کہ رسول کریم صلی اللہ علیہ وسلم نے وفات نہیں پائی ہے۔ اگر کسی نے کہہ دیا کہ آپ کی وفات ہوگئی ہے تو میں اس کی گردن اڑا دوں گا۔ حضرت ابو بکر صدیق اور حضرت عباس رضی اللہ عنہما کے ہوش و حواس قائم رہے۔

وفات سے پہلے مدنی تاجدار صلی اللہ علیہ وسلم کو افاقہ ہو گیا تھا اس لیے حضرت ابو بکر صدیق رضی اللہ عنہ بھی آپ سے اجازت لے کر اپنی زوجہ بنت خارجہ کے پاس مقام منہج میں چلے گئے تھے۔ (منہج مدینہ کے کنارے ایک جگہ کا نام ہے) وفات کی خبر پا کر آئے دیکھا کہ عمر فاروق مدہوشانہ کموار نکالے کھڑے ہیں لوگ ان کے ارد گرد جمع ہیں۔ اور وہ کہہ رہے ہیں کہ رسول اکرم صلی اللہ علیہ وسلم کا انتقال نہیں ہوا ہے۔ آپ کو اللہ تعالیٰ نے بلا لیا ہے۔ جیسے موسیٰ علیہ السلام کو طور پر بلا لیا تھا۔ حضور صلی اللہ علیہ وسلم تشریف لا کر منافقین کے ہاتھ پاؤں کنوئیں گے۔ اور منافقین نے جو آپ کی وفات کی خبر اڑائی ہے سب اس کی سزا پائیں گے۔

حضرت صدیق اکبر رضی اللہ عنہ آتے ہوئے کسی کی طرف متوجہ نہ ہوئے۔ سیدھے حجرہ عائشہ میں تشریف لے گئے جہاں رسول کائنات صلی اللہ علیہ وسلم تشریف فرما تھے۔ آپ نے رخ انور سے چادر اٹھائی۔ پیشانی مبارک کا بوسہ لیا۔ آنکھوں سے آنسوؤں کی لڑیاں جھرنے لگیں۔ اور کہا طِبُّتْ حَيًّا وَ مَيِّتًا۔ یا رسول اللہ آپ پاکیزہ ہیں حیات میں بھی اور بعد موت بھی۔ آپ پر خدائے تعالیٰ دو موتیں جمع نہیں فرمائے گا۔ جو موت آپ کے لیے قدر تھی وہ ہو چکی۔ پھر آپ باہر تشریف لائے۔ اور حضرت عمر رضی اللہ عنہ کو ان کی بات سے روکا۔ لوگ حضرت عمر کو چھوڑ کر ان کے پاس آئے انھوں نے ایک خطبہ ارشاد فرمایا اور کہا:

مَنْ كَانَ يُعْبُدُ مُحَمَّدًا فَإِنَّ مُحَمَّدًا قَلَمَاتٌ،  
وَمَنْ كَانَ يُعْبُدُ اللَّهَ فَإِنَّ اللَّهَ حَيٌّ لَا يَمُوتُ۔  
جو محمد صلی اللہ علیہ وسلم کی عبادت کرتا تھا تو وہ جان  
لے کہ بے شک محمد صلی اللہ علیہ وسلم کا انتقال ہو گیا ہے۔  
اور جو اللہ کی عبادت کرتا ہے تو وہ بھی سن لے کہ بیشک اللہ  
زندہ ہے اس کے لیے موت نہیں۔

اس کے بعد آپ نے یہ آیت کریمہ پڑھی۔

وَمَا مُحَمَّدٌ إِلَّا رَسُولٌ - قَدْ خَلَتْ مِنْ قَبْلِهِ  
الرُّسُلُ أَفَإِنْ مَاتَ لَوْ قِيلَ انْقَلَبْتُمْ عَلَىٰ أَعْقَابِكُمْ وَ  
مَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا وَ  
سَيَجْزِي اللَّهُ الشَّاكِرِينَ۔ (پ ۴۔ آل عمران۔  
آیت ۱۴۴۔ رکوع ۶)  
اور محمد تو ایک رسول ہیں ان سے پہلے اوز رسول  
ہو چکے تو کیا اگر وہ انتقال فرمائیں یا شہید ہوں تو تم اٹلے  
پاؤں پھر جاؤ گے۔ اور جو اٹلے پاؤں پھرے گا اللہ کا کچھ  
نقصان نہ کرے گا۔ اور عنقریب اللہ شکر والوں کو صلہ دے  
گا۔ (کنز الایمان)

یہ خطبہ سنتے ہی سب کو رسول کریم صلی اللہ علیہ وسلم کی وفات کا یقین ہو گیا۔ اور وفات کا انکار کرنے والوں کی آنکھوں سے غفلت کا پردہ اٹھ گیا۔ اور آیت کریمہ و ما محمد الا رسول سب کی زبان پر جاری ہوگئی۔

تعزیت: رسول اکرم صلی اللہ علیہ وسلم کی وفات شریف کے بعد فرشتوں نے صحابہ سے تعزیت کی۔ اور کہا:

اِنْ فِي اللَّهِ عَزَاءٌ مِنْ كُلِّ مُصِيبَةٍ وَخَلْفًا مِنْ كُلِّ فَالٍ فَلِلَّهِ فَتَقْوُوا وَابَاءُ فَارْجُوا فَاِنَّمَا الْمَحْرُومُ مِنْ حَرَمِ الثَّوَابِ وَالسَّلَامِ عَلَيْكُمْ وَرَحْمَةُ اللَّهِ وَبَرَكَاتُهُ۔ (حصن حصین)

بے شک اللہ کی ذات میں ہر مصیبت سے تسلی اور ہر نعمتی ہوئی چیز سے بدلہ ہے تو اللہ ہی پر اعتماد کرو اور اسی سے امید رکھو۔ محروم وہی ہے جو ثواب سے محروم رہے۔ اور تم پر سلام ہو اور اللہ کی رحمتیں اور برکتیں۔

ایک شخص کچھڑی داڑھی والا موٹا، گورا چٹا وہاں آیا اور لوگوں کو پھلانگ کر اندر گیا۔ رویا اور صحابہ سے متوجہ ہو کر کہا:

اِنْ فِي اللَّهِ عَزَاءٌ مِنْ كُلِّ مُصِيبَةٍ وَخَلْفًا مِنْ كُلِّ فَالٍ فَلِلَّهِ فَتَقْوُوا وَابَاءُ فَارْجُوا فَاِنَّمَا الْمَحْرُومُ مِنْ حَرَمِ الثَّوَابِ وَالسَّلَامِ عَلَيْكُمْ وَرَحْمَةُ اللَّهِ وَبَرَكَاتُهُ۔ (حصن حصین)

بے شک اللہ کی ذات میں ہر مصیبت سے تسلی، ہر فوٹ شدہ کا عوض، اور ہر ہلاک ہونے والے کا بدلہ ہے۔ تو اللہ ہی کی جانب رجوع لاؤ، اسی کی طرف رغبت کرو۔ مصیبت میں اس کی نظر عنایت تمہاری طرف ہوتی ہے۔ بے شک پورا مصیبت زدہ وہ ہے جس کی مصیبت کا بدلہ نہ دیا جائے۔

وہ شخص یہ کہہ کر چلا گیا لوگ پہچان نہ سکے۔ حضرت صدیق اکبر اور علی مرتضیٰ رضی اللہ عنہما نے فرمایا کہ یہ خضر علیہ السلام تھے۔

رحمت عالم صلی اللہ علیہ وسلم کے وصال کے بعد انصار سقیفہ بنی ساعدہ میں جمع ہوئے سقیفہ بنی ساعدہ: اور یہ تجویز پیش کی کہ سعد بن عبادہ رضی اللہ عنہ کو امیر المومنین منتخب کر لیا جائے۔ یہ خبر سن کر حضرت ابوبکر صدیق، حضرت عمر فاروق اور حضرت ابوعبیدہ بن جراح سقیفہ بنی ساعدہ میں پہنچے۔

سقیفہ پڑے ہوئے مکان کو کہتے ہیں اور بنی ساعدہ انصار کے ایک قبیلہ کا نام ہے اس قبیلہ میں ایک مکان بطور چوپال کے تھا جسے سقیفہ بنی ساعدہ کہا جاتا تھا۔ وہاں پہنچ کر ان حضرات نے انصار سے اس سلسلہ میں گفتگو کی۔ حضرت عمر رضی اللہ عنہ کہتے ہیں کہ میں نے اس وقت اپنے دل میں ایک تقریر تیار کر رکھی تھی۔ میں نے بولا چاہا مگر ابوبکر صدیق نے مجھے روک دیا۔ اور خود انھوں نے تقریر کی۔ جو باتیں میں نے سوچ رکھی تھیں انھوں نے بڑی خوبی سے بیان فرمائیں۔ انھوں نے انصار کے فضائل و مناقب بیان کئے اور ان کے حقوق بھی تسلیم کئے۔ انصار نے پہلے پوری امارت کا دعویٰ کیا تھا۔ پھر انھوں نے کہا کہ ایک امیر ہم میں سے ہو اور ایک مہاجرین میں سے۔ ان کی گفتگو سن کر حضرت صدیق اکبر رضی اللہ عنہ نے کہا کہ رسول اللہ صلی اللہ علیہ وسلم نے فرمایا ہے:

الْأَمَّةُ مِنْ قُرَيْشٍ۔ بادشاہ اور امیر قریش سے ہوں گے۔

حدیث رسول بن کر انصار خاموش ہو گئے۔ اس کے بعد حضرت ابوبکر صدیق رضی اللہ عنہ نے کہا کہ ان دونوں آدمیوں میں سے کسی ایک کے ہاتھ پر بیعت کر لو۔ حضرت عمر رضی اللہ عنہ کہتے ہیں کہ ابوبکر کی پوری تقریر میں مجھے یہی بات ناپسند ہوئی۔ اگر میری گردن ماردی جاتی تو مجھے گوارا تھا۔ لیکن یہ ہرگز گوارا نہیں کہ میں اس جماعت کا امام اور امیر بنوں جس میں ابوبکر موجود ہوں۔ میں نے حضرت ابوبکر سے کہا کہ آپ کے ہوتے ہوئے کون امام بن سکتا ہے۔ ہاتھ بڑھائیے، انھوں نے ہاتھ دراز کیا۔ میں نے بیعت کی اور حضرت ابوعبیدہ نے اس کے بعد سارے حاضرین نے بیعت کی۔ صواعق محرقہ میں مسند امام احمد کے حوالے سے ایک معتبر روایت لکھی ہے کہ حضرت صدیق اکبر کے سمجھانے کے بعد حضرت سعد بن عبادہ بھی اسی وقت سمجھ گئے۔ اور صدیق اکبر کی خلافت انھوں نے قبول کر لی۔ اور یہ جو مشہور ہے کہ حضرت سعد بن عبادہ نے ساری عمر بیعت نہیں کیا اور اسی وجہ سے وہ مدینہ چھوڑ کر یمن چلے گئے معتبر نہیں ہے۔

**غسل:** آپ نے وصیت فرمائی تھی کہ مجھے میرے اہل بیت غسل دیں۔ پہلے ایک آواز آئی کہ آپ کو غسل مت دو وہ خود پاک ہیں۔ کہنے والے کو تلاش کیا گیا مگر وہ نہ ملا، پھر ایک آواز آئی کہ آپ کو غسل دو، پہلا کہنے والا شیطان تھا اور میں حاضر ہوں۔ حضرت علی اور حضرت عباس رضی اللہ عنہما نے غسل دیا۔ اس میں اختلاف ہوا کہ برہنہ غسل دیا جائے یا کپڑوں سمیت پھر سب پر نیند غالب ہو گئی۔ اور گوشہ خانہ سے آواز آئی کہ کپڑوں سمیت غسل دو۔ حضرت ابوبکر بھی غسل کے وقت حاضر ہوئے۔ انصار نے کہا کہ ہم بھی اس شرف سے حصہ چاہتے ہیں۔ حضرت ابوبکر نے انصار میں سے ایک شخص کو پانی دینے اور اسی طرح کے دوسرے کام پر تعینات کر دیا کہ وہ اس طرح سے شرف یاب ہوں۔

**نماز جنازہ:** رسول اقدس کے حکم کے مطابق نماز کے لیے یہ بات طے پائی کہ لوگ باری باری تنہا نماز پڑھیں۔ مقصد یہ تھا کہ اس شرف سے کوئی محروم نہ رہے۔ اور یہ بات تو ہر شخص جانتا ہے کہ انبیاء کا جسم مبارک وفات کے بعد بھی تغیر پذیر نہیں ہوتا۔ اس لیے تاخیر دفن کا کوئی اندیشہ نہیں کیا گیا۔ حسب الحکم سارے لوگ نماز سے شرف یاب ہوئے۔ اگرچہ اتنی تاخیر ہوئی کہ سہ شنبہ کو بوقت سہ پہر یا شب چہار شنبہ کو آپ کا جسد مبارک سپرد خاک کیا گیا۔ انا للہ وانا الیہ راجعون۔

**قبر انور:** قبر کے سلسلے میں یہ بات طے پائی کہ آپ کی روح جس جگہ قبض ہوئی اسی جگہ آپ کو دفن کیا جائے۔ اس لیے کہ حضرت صدیق اکبر اور حضرت علی مرتضیٰ رضی اللہ عنہما نے رسول کریم صلی اللہ علیہ وسلم سے حدیث روایت کی کہ نبی وہیں دفن ہوتے ہیں جہاں ان کی روح قبض ہوتی ہے۔

مدینہ میں دو حضرات قبر کھودتے تھے۔ ایک حضرت ابوطحہ، دوسرے ابوعبیدہ بن جراح۔ ابوطحہ بغلی قبر کھودتے اور ابوعبیدہ بن جراح سیدھی۔ یہ مشورہ ہوا کہ جو پہلے آئے وہ اپنا کام شروع کر دے ابوطحہ پہلے آئے اس لیے آپ نے بغلی قبر تیار کی۔

**شترانہ (۱)** نامی ایک آزاد غلام نے آپ کے بچھانے کی چادر آپ کی قبر میں بچھا دی اور کہا کہ میرا دل یہ نہیں چاہتا کہ آپ کے بعد کوئی اس پر بیٹھے۔ آپ کو حضرت عائشہ صدیقہ رضی اللہ عنہا کے حجرہ مبارکہ میں دفن کیا گیا۔ علمائے لکھا ہے کہ جنازہ کی متعدد نمازیں ہونا، بے جماعت ہونا اور گھر میں مدفون ہونا یہ نبی کریم صلی اللہ علیہ وسلم کے خصائص میں ہے۔

**حضرت عائشہ کا خواب:** حضرت عائشہ رضی اللہ عنہا نے ایک خواب دیکھا کہ ان کے حجرے میں تین چاند اترے۔ انھوں نے یہ خواب حضرت ابوبکر صدیق رضی اللہ عنہ سے بیان کیا۔ انھوں نے تعبیر بتائی کہ تمہارے حجرے میں تین ایسی شخصیتیں مدفون ہوں گی جو تمام روئے زمین کے لوگوں سے بہتر ہوں گی۔ حضرت رسول کریم صلی اللہ علیہ وسلم وہاں مدفون ہوئے تو حضرت صدیق اکبر نے عائشہ صدیقہ سے فرمایا کہ عائشہ یہ تمہارے ایک چاند ہیں۔ اور دو چاند باقی ہیں۔ (یہ دو چاند حضرت صدیق اکبر اور حضرت عمر فاروق ہوئے) حجرہ عائشہ میں ایک قبر کی جگہ باقی ہے۔ اس سلسلے میں روایت ہے کہ حضرت عیسیٰ علیہ السلام وہاں مدفون ہوں گے۔

## حضرت فاطمہ کا غم

رسول کریم صلی اللہ علیہ وسلم کے وصال کے بعد حضرت فاطمہ رضی اللہ عنہا کو اپنا رنج لاحق ہوا کہ جب تک وہ باحیات رہیں۔ غم کی وجہ سے مطلق نہ بنیں۔ آپ

سرکار کے وصال کے بعد چھ مہینے باحیات رہیں۔ آپ صلی اللہ علیہ وسلم کے دن کے بعد آپ قبر انور پر آئیں اور صحابہ سے مخاطب ہو کر کہا کہ تمہارے دل نے کیسے گوارا کیا کہ اپنے نبی کے اوپر مٹی ڈالو۔ صحابہ نے کہا کہ اے بنت رسول خدا کے حکم سے مجبوری ہے۔ پھر آپ نے قبر اطہر کی تھوڑی سی مٹی ہاتھ میں لے کر سونگھا اور یہ اشعار پڑھے۔

مَاذَا عَلَيَّ مِنْ شَمِّ تُرْبَةِ أَحْمَدٍ  
صُبْتُ عَلَى مَصَائِبِ لَوْ أَنَّهَا  
صُبْتُ عَلَى مُدَى الزَّمَانِ غَوَالِيَا  
صُبْتُ عَلَى الْآيَامِ صِرْنَ لَيَالِيَا

جو شخص احمد مختار صلی اللہ علیہ وسلم کے قبر کی مٹی سونگھے لے کیا حرج ہے کہ وہ ساری عمر کوئی اور خوشبو نہ سونگھے۔

مجھ پر اتنی مصیبتیں آن پڑی ہیں کہ اگر وہ دنوں پر پڑیں تو رات ہو جائیں۔

**طلبِ مغفرت:** ایک اعرابی دن سے تین دن بعد قبر اطہر پر آیا اور اس نے کہا کہ اللہ تعالیٰ نے فرمایا ہے:

وَلَوْ أَنَّهُمْ إِذْ ظَلَمُوا أَنْفُسَهُمْ جَاءُوكَ  
فَاسْتَغْفَرُوا اللَّهَ وَاسْتَغْفَرَ لَهُمُ الرَّسُولُ  
لَوَجَدُوا اللَّهَ تَوَّابًا رَحِيمًا (پ ۵۔ النساء۔ آیت ۶۴۔ رکوع ۶)

تو میں نے گناہ کر کے اپنی جان پر ظلم کیا ہے۔ حضور میں آیا ہوں آپ میرے لیے استغفار کریں تاکہ خدائے تعالیٰ مجھے بخش دے۔ قبر شریف سے آواز آئی۔ قَدْ غَفَرَ اللَّهُ لَكَ۔ بے شک اللہ نے تجھے بخش دیا۔ (رحمہم القدیر بروایت دارقطنی)

علمائے مذاہب اربعہ نے جنھوں نے مناسک میں کتابیں لکھی ہیں اپنی کتابوں میں اس روایت کو ذکر کیا اور اسے حسن کہا ہے۔ (جذب القلوب)

فائدہ: قبر رسول صلی اللہ علیہ وسلم کی زیارت بڑے ہی اجر و ثواب کی چیز ہے۔ خود رسول کریم صلی اللہ علیہ وسلم نے ارشاد فرمایا:

مَنْ حَجَّ وَ زَارَ قَبْرِي بَعْدَ مَوْتِي فَكَأَنَّهُ زَارَنِي

فی حیاتی۔ (دارقطنی، فتح القدیر، شرح شفا

از ملا علی قاری)

اور فرمایا:

لَا يَدْخُلُ النَّارَ مَنْ رَأَى

ان دونوں حدیثوں کو ملانے سے یہ بات ثابت ہوئی کہ جو شخص قبر رسول کی زیارت کرے وہ دوزخ میں نہیں جائے گا۔ اور حدیث میں یہ الفاظ بھی موجود ہیں:

مَنْ زَارَ قَبْرِي وَ حَجَّ لَهٗ شَفَاعَتِي۔ جو کوئی میری قبر کی زیارت کرے اس کے لیے میری شفاعت واجب ہوگی۔

سلف سے خلف تک یہ عادت جاری ہے کہ جب لوگ حج کے لیے جاتے ہیں تو بارگاہ رسول میں حاضری کی سعادت بھی حاصل کرتے ہیں۔ پروردگار عالم اپنے حبیب صلی اللہ علیہ وسلم کے طفیل اپنے فیض عیم سے اس گنہگار

تباہ روزگار کو جلد یہ سعادت نصیب کرے۔ آمین ثم آمین۔

## باب سوم:

### پہلی فصل:

## حلیہ مبارکہ

ہمارے آقا صلی اللہ علیہ وسلم نہ بہت زیادہ لمبے تھے نہ پستہ قد، بلکہ یہ کہا جائے کہ آپ کا قد لمبائی سے زیادہ قریب تھا۔ آپ جس مجمع میں کھڑے ہوتے سب سے سر بلند معلوم ہوتے۔ رنگ مبارک سرخ و سفید با نمکینی۔ ایک روایت میں ہے کہ حضرت عائشہ رضی اللہ عنہا نے رسول اکرم صلی اللہ علیہ وسلم سے پوچھا کہ آپ زیادہ خوبصورت ہیں یا یوسف علیہ السلام۔ آپ نے فرمایا: اَنَا اَمْلَحُ وَ اَخِي يُوسُفُ اَصْبَحُ۔ میں ملخ یعنی گورا با نمکینی ہوں اور میرے بھائی یوسف خوب گورے تھے۔

نکتہ دانوں نے لکھا ہے کہ آپ کے نمکین ہونے میں یہ نکتہ تھا کہ نمک کی یہ خاصیت ہوتی ہے کہ وہ دوسروں کو اپنے جیسا بنالیتا ہے۔ ع

ہر کہ درکان نمک رفت نمک شد۔

یعنی جو چیز نمک کی کان میں جاتی ہے نمک ہو جاتی ہے۔

نمک کھانے کو مزیدار بنا دیتا ہے۔ چونکہ اللہ کو منظور تھا کہ ایک عالم کو آپ کی کیفیت سے متکلف کرے۔ اور مخلوق کو آپ کے سبب سے ذوق معرفت عطا فرمائے۔ اور ظاہر سے باطن کا پتا چلتا ہے۔ اس لیے رنگ مبارک میں اللہ تعالیٰ نے ملاحظت عطا فرمائی۔

**سر مبارک:** بڑا۔ بال شریف خوب سیاہ نرم، تھوڑے مڑے ہوئے نہ بہت گھونگھر والے تھے اور نہ بہت سیدھے۔ کبھی کندھے تک ہوتے، کبھی کان کی لوتک، آپ بالوں کے درمیان مانگ نکالا کرتے۔

**کان:** نہ بہت بڑے تھے کہ بدنما معلوم ہوں اور نہ بہت چھوٹے۔

**پیشانی:** کشادہ کھلی ہوئی اور روشن۔

**ابرو:** باریک کمان کی طرح ملے ہوئے معلوم ہوتے تھے۔ اور واقعتاً ملے ہوئے نہیں تھے۔ دونوں کے درمیان کچھ فرق تھا۔ دونوں ابروؤں کے درمیان ایک رگ تھی جو غصے کے وقت پھول جاتی تھی۔

**آنکھیں:** بڑی بڑی سفیدی اور سرخی ملی ہوئی تھیں۔

**پتکیں:** خوب سیاہ تھیں۔ بغیر سرمہ لگائے ایسا محسوس ہوتا کہ سرمہ لگا ہے۔

**پلک:** بڑی اور خوبصورت۔

**دخسل:** نرم اور ہر گوشت، نہ پھولے ہوئے نہ دبے ہوئے۔

**ناک:** بلند اور نورانی۔

**منہ:** بڑا، بہت چوڑا نہیں کہ بدنما معلوم ہو۔

لب: بہت خوبصورت۔

دندان: سفید اور چمکدار، جب آپ گفتگو فرماتے تو دانتوں سے نور نکلتا معلوم ہوتا۔ تبسم کے وقت بجلی کی طرح چمک معلوم ہوتی۔ دندان مبارک میں کشادگی تھی۔ اور آگے کے دانتوں میں کھڑکی تھی۔  
چہرہ: نہ لبا اور نہ ایسا گول کہ بدنما معلوم ہو۔ چودھویں رات کے چاند کی طرح درخشاں، بلکہ چودھویں رات کا چاند آپ کی خوبصورتی کے آگے ماند تھا۔ حضرت جابر بن سمرہ رضی اللہ عنہ فرماتے ہیں کہ میں نے چاندنی رات میں رسول اکرم صلی اللہ علیہ وسلم کے چہرہ مبارک کو دیکھا۔ تو میں ایک مرتبہ چاند کی طرف دیکھتا اور ایک مرتبہ چہرہ اقدس کی طرف تو میں بخدا کہتا ہوں کہ آپ کا چہرہ مبارک چاند سے زیادہ خوبصورت تھا۔  
ہاڑھی: بھری ہوئی گھنے بال سینے کو ڈھک لیتے۔

گھون: بہت خوبصورت، صراحی کی طرح اور خوب صاف شفاف۔

کندھا: گوشت سے بھرا ہوا اور خوبصورت، دونوں کندھوں کے درمیان فرق تھا۔  
دست مبارک: لب، ہاتھوں اور کندھوں کے جوڑ بڑے قوی اور مضبوط۔ بلکہ سارے بدن کے جوڑ ایسے ہی مضبوط تھے۔

ہتھیلی: پر گوشت، کشادہ اور بہت نرم، ریشم کی نرمی بھی اس کے سامنے ماند تھی۔

بغلیں: سفید تھیں۔ ان سے خوشبو پھوٹی تھی۔ اور ان میں بال بالکل نہ تھے۔ جیسا کہ قرطبی نے ذکر کیا ہے۔  
سینہ: چوڑا۔ پشت: گویا چاندی کی ڈھلی ہوئی تھی۔ دست مبارک کی انگلیاں، لمبی اور خوشنما۔ دونوں کندھوں کے درمیان مہر نبوت تھی۔ یہ کبوتر کے انڈے کی طرح ابھرا ہوا گوشت کا ایک ٹکڑا تھا۔ اس کے ارد گرد قتل اور چھوٹے چھوٹے بال تھے۔

مہر نبوت کے سلسلے میں یہ بات جو مشہور ہے کہ اس میں کلمہ طیبہ لکھا ہوا تھا۔ یا تَوَجَّهْ حَيْثُ شِئْتَ فَإِنَّكَ مَنْصُورٌ لکھا ہوا تھا۔ (یعنی تم جدھر جاؤ تمہاری مدد ہوگی) یہ چیز محدثین کے نزدیک ثابت نہیں۔

ملا علی قاری نے شرح شمائل میں لکھا ہے کہ آپ کے ہاتھوں، کندھوں، سینہ اور پنڈلیوں پر بال تھے۔ اور سینے سے ناف تک بالوں کا ایک باریک خط تھا۔ جو بہت خوشنما تھا اس کے علاوہ بدن پر بال نہ تھے۔ شکم مبارک ایسا صاف و شفاف اور نرم تھا کہ ایسا معلوم ہوتا کہ خوب سفید اور صاف شفاف کاغذ کے تختے تہ کئے ہوں۔ سینہ اور شکم مبارک برابر تھا یعنی نہ شکم سینہ سے اونچا تھا کہ توند ہو، اور نہ نیچے دبا ہوا تھا کہ بدنما ہو۔ پنڈلیاں صاف ہموار، گول اور ذرا باریکی لیے ہوئے تھیں۔ قدم مبارک میں کف پاؤں گوشت تھے اور بیچ کا حصہ خالی تھا۔ پائے اقدس کی انگلیاں مضبوط اور خوشنما تھیں۔ انگوٹھے کے پاس کی انگلی انگوٹھے سے بڑی تھی۔ غرض کہ ہر وہ خوبی و لطافت جیسی کہ چاہیے بدن مبارک اور دیگر سارے اعضا میں موجود تھی۔ اور دنیا کے سارے حسینوں پر آپ کو ترجیح حاصل تھی۔ گویا کہ سب کا حسن آپ میں جمع کر دیا گیا تھا۔

خوبی و شکل و شمائل، حرکات و سکنات آنچہ خواباں ہمہ دارند تو تنہا داری

پنہ کے پیچھے سے بھی آپ کو ایسا ہی نظر آتا تھا جیسا کہ سامنے سے، اس کا راز یہ ہے آپ کا بدن نور تھا۔ جیسے شمع کہ اس کا آگ بجھا یکساں ہوتا ہے اور جو چیز اس کے مقابل ہو چاہے جدر ہوروش اور منکشف ہو جاتی ہے، اسی لیے آپ کا سایہ نہ تھا۔ کیوں کہ سایہ جسم کثیف ظلماتی کا ہوتا ہے نہ جسم لطیف نورانی کا۔ ملا جامی رحمۃ اللہ علیہ نے آپ کے سایہ نہ ہونے کا نکتہ بڑی خوبی سے تحریر فرمایا ہے۔ قطعہ

پنہبر ما نہ داشت سایہ تا شک بدل یقین نیند  
یعنی ہر شخص کہ چہرہ اوست پیدا ست کہ بر زمیں نیند

جسم مبارک سے خوشبو آتی تھی۔ جو آپ سے مصافحہ کرتا تھا پورے دن اس کے ہاتھ سے خوشبو پھوٹی۔ پسینہ ایسا خوشبودار کہ بعض بیویوں نے اسے شمشے میں جمع کر رکھا تھا۔ دہنوں کو عطری جگہ لگا دیتیں۔ اس کی خوشبو تمام خوشبوؤں پر غالب رہتی۔ جس کو سچے سے آپ گزر جاتے اس سے خوشبو آتی۔ یہاں تک کہ جو کوئی اس کو سچے سے گزرتا تو خوشبو سے پہچان لیتا کہ ادھر سے رسول کریم صلی اللہ علیہ وسلم کا گزر ہوا ہے۔ آپ جہاں قضائے حاجت کے لیے بیٹھتے وہاں سے خوشبو پھوٹی۔ اور زمین آپ کے فضلات کو نگل لیتی۔ آپ کے پیشاب میں گندگی اور بدبو نہ تھی۔ رات میں ایک مرتبہ آپ نے برتن میں پیشاب کیا۔ ام المہین نے دھوکے سے اسے پانی سمجھ کر پی لیا۔ پیشاب ہونے کا ان کو مطلق احساس نہ ہوا۔ آپ نے سن کر یہ فرمایا کہ تیرے پیٹ میں کبھی درد نہ ہوگا۔

لہذا فقہانے لکھا کہ آپ کا پیشاب پامخانہ نجس نہ تھا۔ چنانچہ علامہ عینی شارح بخاری نے لکھا ہے کہ امام ابوحنیفہ رحمۃ اللہ علیہ کا یہی مذہب ہے۔ دنیا کی چیزوں میں آپ کو خوشبو بہت زیادہ پسند تھی۔ اس لیے کہ آپ کی ہم جنس تھی اور عورتیں زیادہ پسند تھیں۔ اس لیے کہ آپ کو اللہ تعالیٰ نے چالیس مردوں کے برابر طاقت عطا فرمائی تھی۔ اور اچھا کھانا۔ راوی حدیث نے کہا ہے کہ دو چیزوں سے آپ نے فائدہ اٹھایا خوشبو سے اور عورتوں سے اور تیسری چیز کھانا تو اس سے نفع اندوز نہ ہوئے۔ بلکہ آپ قصداً بھوکے رہتے۔ یہاں تک کہ شکم مبارک پر پتھر باندھتے۔ اس طرح بھوکے رہنے کے باوجود مباشرت ازواج پر اس طرح قادر ہونا کہ ایک رات میں سب ازواج مطہرات کے پاس ہو آتے معجزات کی قبیل سے ہے۔ دنیا کے کھانے کی احتیاج حصول طاقت کی وجہ سے نہیں تھی۔ بلکہ جسم مبارک کو روحانی طاقت حاصل تھی۔ اس لیے آپ کو طی کا روزہ رکھنا جائز تھا اور امت کو ناجائز (طی کا روزہ جسے عربی میں صوم وصال کہا گیا۔ یعنی ایک روزہ کے بعد رات کو افطار کیے بغیر دوسرا روزہ اس سے ملا دینا۔ ۱۲)

آپ نے فرمایا کہ تم میں میری طرح کون ہے۔ میں خدائے تعالیٰ کے پاس رات گزرتا ہوں۔ خدائے تعالیٰ مجھے کھانا اور پلاتا ہے۔ یعنی روحانی غذا کی وجہ سے مجھے دنیاوی کھانے کی حاجت نہیں ہوتی۔ آپ کے بدن پر کبھی نہیں بیٹھتی تھی۔ اس لیے کہ کبھی نجاست پر بیٹھتی ہے تو ایسے پاک جسم پر کیسے بیٹھے۔ آپ جس جانور پر سوار ہوتے۔ جب تک سوار رہتے وہ پیشاب پامخانہ نہیں کرتا۔ لعاب دہن، کھاری کنویں میں پڑ جاتا تو اس کا پانی میٹھا اور شیریں ہو جاتا۔ کبھی اس کا ایک قطرہ شیر خوار بچے کے منہ میں ڈالتے تو ماں کے دودھ سے زیادہ بہتر اور قوت بخش ہوتا کہ بچہ کو دن بھر دودھ پینے کی حاجت نہ ہوتی۔ آپ کی آنکھیں سوتی تھیں اور دل بیدار رہتا تھا۔ لہذا اس وقت جو آپ کے پاس باتیں کرتا آپ سنتے،



سونے سے آپ کا وضو نہیں ٹوٹتا۔ سونے میں سانس لینا ظاہر ہوتا تھا۔ آپ کبھی خراٹا نہیں لیتے تھے۔ اس لیے کہ خراٹا ایک ناپسندیدہ آواز ہے۔ اور اللہ تعالیٰ نے ساری ناپسندیدہ چیزوں سے آپ کو پاک و منزہ کیا تھا۔ شاہ ولی اللہ محدث دہلوی نے اسی دلیل سے آپ کے لیے خراٹے کا نہ ہونا بیان کیا ہے۔ بدن اور کپڑوں میں جوں نہیں پڑتی تھی۔ اور یہ جو حدیث میں آیا ہے۔ کَانَ یَغْلِي ثَوْبَهُ۔ یعنی اپنے کپڑوں کی جوں دیکھ لیا کرتے تو محدثین نے اس سلسلے میں لکھا ہے کہ اس سے مراد یہ ہے کہ کسی اور کی جوں جو آپ کے کپڑے پر چڑھ آتی تھی اسے دور کرنے کے لیے آپ کپڑوں کو دیکھ لیا کرتے تھے۔ اور بعض حضرات نے لکھا ہے آپ خس و خاشاک وغیرہ سے صاف کرنے کے لیے کپڑا دیکھ لیا کرتے تھے۔ اور واقعہ ایسا ممکن بھی نہ تھا کہ ایسے پاک اور لطیف بدن اور معطر و معطر لباس میں جوں پڑے۔ جوں تو بہت گندگی میں پیدا ہوتی ہے اور آپ کو پاکیزگی اور صفائی بہت پسند تھی۔ میلے کچیلے اور بکھرے ہوئے بال والوں کو بہت ناپسند فرماتے۔ بلکہ ایسے شخص کو آپ نے مثل شیطان فرمایا ہے۔ آپ نے بالوں کو دھونے، بنگھی کرنے، اور تیل پھیل لگانے کا حکم دیا ہے۔ لیکن اس طرح نہیں کہ اکثر اوقات اسی میں مشغول رہے۔ اور عورتوں کی طرح بناؤ سنگار کیا کرے۔

### باب سوم:

### دوسری فصل:

## اخلاق کریمہ

اللہ تعالیٰ کا ارشاد ہے:

وَأَنَّكَ لَغَلِيٌّ خُلُقِي عَظِيمٍ۔ (پ ۳۹ آیت ۳۱ اقلیم) اور بیشک تمہاری خوی تو بڑی شان کی ہے (کنز الایمان)  
جب خدائے تعالیٰ نے آپ کے خلق کو عظیم اور عمدہ فرمایا تو اسی سے اندازہ لگانا چاہیے کہ اخلاق کریمہ کیسے عمدہ اور بہتر تھے۔ حضرت عائشہ صدیقہ رضی اللہ عنہا سے کسی نے آپ کے اخلاق کے بارے میں پوچھا تو انھوں نے جواب دیا کہ۔

كَانَ خُلُقُهُ الْقُرْآنَ۔ آپ کا خلق قرآن تھا۔

یعنی جس طرح قرآن مجید میں آپ کے اخلاق حمیدہ مذکور ہیں آپ ان سب سے متصف تھے۔ آپ کی وضع باوقار تھی جو یکبارگی آپ کو دیکھتا ہیبت زدہ ہو جاتا۔ مگر جب حضوری کا شرف حاصل ہوتا۔ اور بات چیت ہوتی۔ تو آپ کی محبت اس کے دل میں گھر کر جاتی۔ ملاقات کے وقت آپ سلام میں پہل کرتے۔ اس بات کے ہرگز منتظر نہ رہتے کہ سامنے والا سلام کرے۔ ہر ایک سے کشادہ پیشانی اور خندہ روئی سے ملتے۔ آپ کی زبان مبارک فحش گوئی اور سخت کلامی سے محفوظ تھی۔ جو کوئی بھی آپ کو کسی کام کے لیے پکارتا آپ فرماتے لیکن حاضر ہوں۔ صحابہ کرام کے درمیان ہوتے تو کبھی پاؤں نہ پھیلاتے۔ جس مجلس میں تشریف لے جاتے مجلس کے کنارے بیٹھ جاتے۔ قصداً بالائینی اور محفل کی صدارت نہ چاہتے۔ اگر کوئی شخص آپ کا ہاتھ پکڑ لیتا تو جب تک وہ نہ چھوڑتا آپ نہ چھڑاتے۔ کبھی

آپ نے کسی کو اپنے ہاتھ سے نہیں مارا مگر جہاد میں۔ اپنی ذات کے لیے آپ نے کبھی بدلہ نہیں لیا۔ آپ کسی پر غصہ نہیں کرتے تھے۔ مگر جب کوئی شریعت مطہرہ کی خلاف ورزی کرتا تو اس وقت آپ خدائے تعالیٰ کے واسطے اس قدر غضبناک ہوتے کہ کوئی تاب نہیں لاسکتا تھا۔ بوڑھی عورتیں آپ کو اگر کسی کام کے لیے لے جاتیں تو آپ ساتھ ہو لیتے اور کام کر دیتے۔

**یہودی مسلمان ہو گیا:** ایک یہودی کا آپ پر کچھ قرض تھا دین کی میعاد مقرر تھی۔ مگر یہودی وقت

موعود سے پہلے ہی آگیا اور اس نے سختی سے تقاضا کیا۔ وہ جتنی ہی سختی کرتا آپ نرمی فرماتے۔ اس نے کہا تمہارے خاندان میں ایسی ہی نادہندگی چلی آرہی ہے۔ یہ سن کر حضرت عمر رضی اللہ عنہ بے تاب ہو گئے۔ اس یہودی کو بہت زجر و توبخ کیا۔ اور کہا کہ اگر تو اس مجلس شریف میں نہ ہوتا تو میں تیری گردن مار دیتا۔ سرکار نے حضرت عمر رضی اللہ عنہ سے فرمایا کہ تمہیں چاہیے تھا کہ مجھ سے قرض کی ادائیگی کے لیے کہتے۔ اور اس سے کہتے کہ تقاضا نرمی کے ساتھ کرو۔ اس کو ڈانٹنا نہیں چاہیے تھا۔ جاؤ اس کا قرض ادا کر دو۔ اور اس سے جھگڑنے کے عوض میں اسے بیس صاع مزید دیدو۔ جب اس یہودی نے یہ صورت حال دیکھی۔ اسی وقت ایمان لایا اور کہا کہ میں نے کتب سابقہ میں دیکھا ہے کہ نبی آخر الزماں کی صفت یہ ہے کہ جوں جوں کوئی ان سے سختی سے پیش آئے گا۔ وہ نرمی سے پیش آئیں گے۔ اپنے اس رویے سے مجھے امتحان لینا مقصود تھا۔ اور ٹھیک میں نے ویسا ہی پایا جیسا کہ میں نے کتاب میں دیکھا۔ میں تصدیق کرتا ہوں کہ آپ نبی آخر الزماں ہیں۔ آپ کی نرم خوئی یہاں تک تھی کہ اللہ تعالیٰ نے اس کی یوں تعریف فرمائی۔

فَبِمَا رَحْمَةٍ مِّنَ اللَّهِ لِنْتَ لَهُمْ وَلَوْ كُنْتَ فَظًّا غَلِيظَ الْقَلْبِ لَانْفَضُّوا مِنْ حَوْلِكَ (پ ۴-ع ۸) ان کے لیے نرم دل ہوئے، اور اگر تند مزاج سخت دل ہوتے تو وہ ضرور تمہارے گرد سے پریشان ہوتے (کنز الایمان)

مدینے کی لونڈی، غلام اور خدام برتن میں پانی لا کر درخواست کرتے یا رسول اللہ صلی اللہ علیہ وسلم آپ اپنا دست مبارک اس برتن میں ڈال دیں تاکہ برکت حاصل ہو۔ آپ ان کی دل جوئی کے لیے برتنوں میں دست مبارک ڈال دیتے، اگر چہ جاڑے کے دن ہوتے۔ حالانکہ سردی کی وجہ سے آپ کو تکلیف بھی ہوتی۔

**ظرافت:** مجلس میں صحابہ کرام سے بے تکلف رہتے۔ اور صحابہ کرام شریعت کے دائرے میں رہ کر ہر طرح کی باتیں آپ سے کرتے۔ اگر چہ وہ باتیں ظرافت ہی کی ہوں۔ ایک صحابی نے حضور صلی اللہ علیہ وسلم کی مجلس میں ذکر کیا یا رسول اللہ صلی اللہ علیہ وسلم مجھے تو میرے بت نے بہت فائدہ دیا۔ یہ سن کر لوگ متحیر ہوئے۔ انھوں نے کہا کہ سفر میں میں نے پرستش کے لیے ستوا کا ایک بت بنالیا۔ راستہ میں توشہ ختم ہو گیا میں نے اس بت کو توڑ کے کھایا۔ اس وقت مجھے بت نے بہت نفع پہنچایا۔ اس طرح کی باتیں آپ کی مجلس میں ہو جایا کرتی تھیں۔

اور آپ بھی کبھی کبھی صحابہ کرام سے ہنسی کی باتیں فرماتے مگر سچ کے علاوہ کچھ نہ فرماتے ایک مرتبہ ایک شخص نے آپ سے سواری مانگی آپ نے فرمایا کہ میں تجھے سواری کے لیے اونٹنی کا بچہ دوں گا۔ اس نے کہا کہ میں اونٹنی کا بچہ لے کر کیا کروں گا۔ آپ نے فرمایا کہ اونٹ اونٹنی کے بچے نہیں ہوتے تو کس کے ہوتے ہیں۔ حقیقتاً یہ بات سچی تھی۔ آپ نے بطور ظرافت یہ بات ارشاد فرمائی۔

زاہر نامی ایک صحابی گاؤں میں رہتے تھے۔ گاؤں کی چیزیں بطور ہدیہ خدمت اقدس میں لایا کرتے تھے۔ اور آپ ان کے لیے شہر کی چیزیں خرید کر دیا کرتے تھے۔ آپ نے ایک مرتبہ فرمایا:

زَاهِرٌ بَادٍ يَنَا وَنَحْنُ حَاضِرُوهُ۔ یعنی زاہر ہمارا گاؤں کا آدمی ہے اور ہم اس کے شہری ہیں۔

یعنی وہ گاؤں کی چیزیں ترکاری وغیرہ لے آتے ہیں اور ہم ان کے لیے شہر کی چیزیں خرید دیتے ہیں۔ ایک روز زاہر بازار میں اپنی کچھ چیزیں بیچ رہے تھے۔ آپ نے پیچھے جا کر ان کو پلٹا لیا۔ انھوں نے دیکھا نہیں تھا۔ کہا کون ہے؟ چھوڑو پھر جب معلوم ہوا کہ رسول عربی صلی اللہ علیہ وسلم ہیں تو انھوں نے پیٹھ رسول کریم صلی اللہ کے بدن سے خوب چمٹا دی۔ پھر حضور صلی اللہ علیہ وسلم نے فرمایا کہ اس غلام کو کون خریدتا ہے۔ زاہر رضی اللہ عنہ نے کہا کہ یا رسول اللہ صلی اللہ علیہ وسلم میری قیمت تو کم ملے گی۔ انھوں نے یہ بات اس لیے کہی کہ وہ سیاہ فام تھے صورت کے اچھے نہیں تھے۔ آپ نے فرمایا لیکن خدائے تعالیٰ کے نزدیک تم کم قیمت نہیں ہو۔ بیش قیمت ہو، اور مقبول خدا ہو۔ اور کیسے نہ ہوتے کہ اللہ کے رسول کے محبت اور مقبول تھے۔ اس طرح کی ظرافت کی باتیں آپ مسلمانوں کی دلداری کی خاطر بطور شفقت کیا کرتے تھے۔

**آپ اپنا کام خود کرتے:** آنحضور صلی اللہ علیہ وسلم اپنا کام خود اپنے ہاتھ سے کر لیا کرتے تھے۔ جیسے اپنا کپڑا اسی لینا، بکریوں کا دودھ دوہ لینا اور گھر کا کام کر لینا۔

حضرت انس بن مالک رضی اللہ عنہ آپ کے خادم تھے وہ کہتے ہیں کہ دس برس میں نے آپ کی خدمت کی۔ قسم ہے خدائے وحدہ لا شریک کی کہ سفر و حضر میں جتنا میں آپ کا کام کرتا۔ اس سے کہیں زیادہ آپ میرا کام کر دیا کرتے تھے۔ دس برس کے عرصہ میں آپ نے مجھے کبھی جھڑکا نہیں۔ اور نہ کبھی اف کہا۔ اور نہ کبھی یہ کہا کہ تم نے فلاں کام کیوں نہیں کیا اور فلاں کام کیوں کیا۔

**تواضع:** آپ بہت زیادہ تواضع پسند تھے۔ بطور انکسار آپ اونٹ، گھوڑے، فخر اور دراز گوش سب پر سوار ہوا کرتے۔ صحابہ کے ساتھ کام میں شریک ہو جایا کرتے تھے۔ ایک سفر میں صحابہ نے کھانے کے لیے ایک بکری ذبح کی، اور آپس میں کام تقسیم کر لیا۔ ایک نے کہا کہ میں کھال صاف کروں گا، ایک نے کہا کہ میں گوشت بناؤں گا۔ ایک نے کہا کہ میں پکاؤں گا۔ حضور صلی اللہ علیہ وسلم نے فرمایا کہ میں جنگل سے لکڑیاں لاؤں گا۔ صحابہ نے عرض کیا یا رسول اللہ یہ کام بھی ہم کر لیں گے۔ آپ کیوں تکلیف کریں گے۔ آپ نے فرمایا

کہ اللہ تعالیٰ اس بات کو ناپسند فرماتا ہے کہ آدمی اپنے احباب میں ممتاز ہو کر بیٹھے اور کام میں شریک نہ ہو۔ آخر کار آپ جا کر جنگل سے لکڑیاں اٹھالائے۔

**مسئلہ قیام تعظیمی:** صحابہ کرام جب آپ کو مسجد میں تشریف لے جاتے دیکھتے تو بیٹھے رہتے، کھڑے نہ ہوتے۔ اس لیے کہ وہ جانتے تھے کہ یہ بات رسول کریم صلی اللہ علیہ وسلم کو ناپسند ہے۔ (مشکوٰۃ)

آپ کی یہ ناپسندیدگی بطور شفقت تھی۔ اس خیال سے کہ ہر وقت کی آمد و رفت ہے اس لیے میرے صحابہ کو بار بار کھڑے ہونے میں تکلیف ہوگی۔ اس لیے آپ نے اجازت دے رکھی تھی کہ کھڑے نہ ہوا کریں۔ تو صحابہ نے اَلَا مُرْفُوقِ الْاَذْبِ۔ (حکم ادب سے بڑھ کر ہے۔) کے تحت عمل کیا۔ اس حدیث کا یہ مطلب ہرگز نہیں کہ تعظیم کے لیے کھڑا ہونا منع ہے۔ اور دوسری حدیثوں سے معظم و مکرم شخص کے لیے براہ محبت و تعظیم قیام کا جواز ثابت ہے۔

امام نووی رحمۃ اللہ علیہ نے رسالہ ”البيان في آداب حملة القرآن“ میں اس مسئلہ کی وضاحت کی ہے۔ اور اس مسئلہ کے بیان میں آپ نے علاحدہ ایک رسالہ تصنیف کیا ہے۔ اور جواز قیام تعظیمی کو احادیث کی روشنی میں قوی دلیلوں سے ثابت کیا ہے۔

**خوردنوازی:** آپ مسکینوں سے بہت محبت رکھتے۔ ہر غریب، امیر، غلام اور آزادی دعوت قبول فرماتے۔ اہل شرف اور عزت دار کی توقیر کرتے۔ حسب مراتب ہر ایک سے پیش آتے۔ اپنے صحابہ سے بہت محبت کرتے۔ بیماروں کی عیادت کو تشریف لے جاتے۔ کوئی ہدیہ پیش کرتا تو اسے قبول کرتے اور اکثر اس کے بدلے میں اسی کی مقدار یا اس سے زیادہ عنایت فرماتے۔ غمزدوں کے گھماتم پرسی کے لیے تشریف لے جاتے۔ اور آپ کی نشست اکثر قبلہ رو ہوتی۔

**عبادت:** آپ ایک مجلس میں سو سو بار استغفار کرتے۔ نماز لمبی پڑھتے اور خطبہ چھوٹا ارشاد فرماتے۔ کثرت سے نماز پڑھتے۔ اور تہجد میں اتنا طویل قیام فرماتے کہ پاؤں مبارک ورم کر جاتے۔ لوگوں نے عرض کیا یا رسول اللہ صلی اللہ علیہ وسلم اتنی محنت کیوں کرتے ہیں۔ (جب کہ آپ معصوم ہیں) آپ نے فرمایا ”اَفَلَا اَكُونُ عَبْدًا شَكُورًا“ یعنی جب اللہ نے مجھ پر اتنی بڑی مہربانی کی تو کیا میں اس کا شکر گزار بندہ نہ ہوں۔ اور اس مالک کی نوازش کا شکر یہ ہوا نہ کروں۔

**تبسم اور گفتگو:** آپ جب جہتے تو تبسم فرماتے۔ کبھی آواز سے نہیں جہتے۔ اور اس طرح گفتگو فرماتے کہ مخاطب اچھی طرح سمجھ لے۔ مخاطب کو سمجھنے کے لیے اکثر تین مرتبہ گفتگو فرماتے۔ اور ہر ایک سے اس کی سمجھ کے مطابق کلام فرماتے۔ اللہ تعالیٰ نے آپ کو جَوَامِعُ الْكَلِمِ عنایت فرمایا۔ یعنی ایسا کلام کہ

مہارت تھوڑی ہو اور معنی بہت ہوں۔ جیسے "إِنَّمَا الْأَعْمَالُ بِالنِّيَّاتِ" (عمل کا دار و مدار نیتوں پر ہے) یعنی جیسی نیت ہوگی ویسا ہی عمل کا پھل ہوگا۔ اس حدیث سے سیکڑوں دینی اور دنیاوی مسائل ثابت ہوتے ہیں۔ علمائے محدثین اور فقہائے کالمین نے اس کی شرح میں ایک دفتر تحریر فرمایا ہے۔ ایک حدیث یہ بھی ملاحظہ فرمائیں۔  
 مِنْ حُسْنِ إِسْلَامِ الْمَرْءِ نَرْكُهُ مَا يَعْنِي آدَمِيَّ كَيْفَ اسْلَامَ كَيْفَ خُوبِيَّ يَهْ كَيْفَ جَسَ بَاتِ مِثْلَ كُوفِيَّ فَائِدَهُ نَبِيَّ اسَ لَا يَغْنَبِيهِ۔  
 ترک کر دے۔

یہ حدیث بھی سیکڑوں دینی اور دنیوی امور میں کار آمد ہے۔ ایسی اور دوسری حدیثیں بھی پیش کی جاسکتی ہیں۔  
**شجاعت اور سخاوت:** شجاعت اور سخاوت میں آپ سب سے بڑھے ہوئے تھے۔ شجاعت کا یہ حال تھا کہ جنگ حنین میں جس وقت لشکر کو ابتدا میں شکست کا سامنا کرنا پڑا تھا۔ آپ نے بغلہ شہبا کو (جس کا نام ذلزل تھا) یہ جڑ پڑھتے ہوئے آگے بڑھایا۔

أَنَا النَّبِيُّ لَا كَذِبُ      أَنَا ابْنُ عَبْدِ الْمُطَّلِبِ  
 میں بلا شہمہ نبی ہوں      میں عبدالمطلب کا بیٹا ہوں

صحابہ کا بیان ہے کہ جنگ میں جو زیادہ خوفناک جگہ ہوتی آپ وہاں تشریف فرماتے اور ہم لوگ وہاں جا کر آپ کی پناہ لیتے۔

اور سخاوت کا یہ حال تھا کہ کبھی کسی سائل کو محروم نہیں فرماتے۔ حتی الوسع اس کی ضرورت پوری کرتے۔ اور اگر وسعت نہ ہوتی تو نرمی اور خوش اخلاقی سے جواب دیتے اور اس طرح خرچ کرتے کہ غربت اور ناداری سے نہ ڈرتے۔ یہاں تک کہ بعض کفار آپ کی سخاوت دیکھ کر مسلمان ہو گئے۔ جیسے صفوان بن امیہ ان کے حق میں آپ کی سخاوت ہی معجزہ ہو گئی۔ صفوان نے کہا کہ غیر نبی سے ایسی سخاوت ممکن نہیں۔

**خور و نوش:** تمام عادات میں آپ عاجزی اور فروتنی فرماتے، کھانے پینے میں غریبوں کا طریقہ اختیار فرماتے۔ ٹکیہ لگا کر نہ کھاتے۔ فرماتے میں بندہ ہوں اور بندوں کی طرح کھاتا ہوں۔ کھانے کو

کبھی برانہ کہتے۔ پسند ہوتا تو کھاتے اور پسند نہ ہوتا تو اٹھا دیتے۔ دودھ، شیرینی اور گوشت آپ کو بہت پسند تھے۔ آپ نے مرغی کا گوشت بھی تناول فرمایا جب کھانا کھاتے تو بسم اللہ کر کے کھاتے۔ اور ہر کام کو بسم اللہ سے شروع فرماتے۔ سیدھے ہاتھ سے کھانا کھاتے۔ مگر استنجا، ناک جھاڑنا اور اس طرح کے دوسرے کاموں میں بایاں ہاتھ استعمال فرماتے۔ جس چیز میں ناخوشگوار بو ہوتی۔ جیسے کچا ہنسی یا کچی پیاز اسے نہ کھاتے۔ اور نہ پسند فرماتے۔

**مسواک:** آپ مسواک بہت پسند فرماتے۔ اس لیے کہ وہ صفائی اور نظافت کا بہترین ذریعہ ہے۔

**گھوڑا:** سواری میں آپ کو گھوڑا بہت پسند تھا۔ آپ اپنا دست مبارک گھوڑے کی پیشانی پر پھیرتے۔ فرمایا کہ گھوڑے کی پیشانی سے برکت بندھی ہوئی ہے۔

## معجزات

رسول کریم صلی اللہ علیہ وسلم کو اللہ عز و جل نے بے شمار معجزات عنایت فرمائے۔ جتنے معجزے ہر پیغمبر کو ملے سب کا مجموعہ آپ کو عنایت ہوا۔ علمائے محدثین اور اہل سیر نے اپنے علم کے مطابق آپ کے معجزات رقم فرمائے ہیں۔ بعض نے تو معجزات کے بیان میں مستقل کتابیں لکھی ہیں۔ جیسے امام جلال الدین سیوطی رحمۃ اللہ علیہ نے کتاب الخصائص الکبریٰ لکھی اگرچہ راقم الحروف نے یہ کتاب نہیں دیکھی ہے۔ لیکن اہل علم سے سنا ہے کہ اس میں ایک ہزار معجزات مندرج ہیں۔ اور علمائے محدثین کی تحقیق سے ثابت ہے کہ حضور صلی اللہ علیہ وسلم سے تین ہزار معجزات صادر ہوئے۔ فقیر نے بھی صرف معجزات عالیہ میں ایک رسالہ بنام ”الکلام الحسن فی آیات رحمۃ للعالمین“ تصنیف کیا ہے۔ اور اس بات کا التزام کیا ہے اس میں وہی معجزات درج ہوں جو حدیث کی معتبر کتابوں میں وارد ہیں۔ اس میں کل تین سو معجزات مندرج ہیں۔ اور آیت کریمہ ”وَمَا أَرْسَلْنَاكَ إِلَّا رَحْمَةً لِّلْعَالَمِينَ“ کی برکت سے اس رسالے کی ایسی نادر و نایاب تمہید اور تقریر و ترتیب پیش کی کہ تمام اہل دین و دانش نے اسے بطیب خاطر قبول کیا۔ امید ہے کہ خداوند کریم اور اس کے حبیب صلی اللہ علیہ وسلم نے بھی قبول فرمایا ہو۔

اس کتاب میں بیان حالات کے دوران بہت سے معجزات ذکر ہو چکے ہیں۔ اس لیے کہ معجزات کی ایسی کثرت تھی کہ بہت کم کوئی ایسا معاملہ ہوتا جو معجزہ سے خالی ہوتا۔ اس جگہ پچاس معجزات کا ذکر کیا جا رہا ہے۔

(۱) قرآن مجید: قرآن کریم ایک عمدہ ترین معجزہ ہے۔ ایسا معجزہ کسی اور نبی کو نہیں عنایت ہوا۔ انبیاء کرام کے معجزات ایک وقت میں ظاہر ہو کر ختم ہو جاتے۔ اور آپ کا یہ معجزہ ابتداء سے نزول سے اب تک باقی ہے۔ یعنی بارہ سو اٹھ ہتر سال گزرنے کے بعد بھی یہ معجزہ بعینہ باقی ہے اور تاقیامت باقی رہے گا۔ فصحاء عرب فصاحت و بلاغت میں جن کا کوئی جواب نہیں تھا۔ وہ فی البدیہ طویل قصیدے اور لمبی لمبی مسجع نثری عبارتیں بے تکلف پیش کیا کرتے۔ وہ بھی قرآن کریم کے مقابلہ میں عاجز و بے بس تھے۔ آپ نے ان سے برملا کہا:

فَأَنذَرْتُكُمْ نَارًا تَلَظَّى وَمَا كَانَ لِجُنُودِهِ أَنْ تَأْتِيَهَا مِنْ شَرْقٍ وَلَا مِنْ غَرْبٍ وَلَا تَأْتِيَهَا مِنْ فَوْقٍ وَلَا مِنْ تَحْتٍ  
فَأَنذَرْتُكُمْ نَارًا تَلَظَّى وَمَا كَانَ لِجُنُودِهِ أَنْ تَأْتِيَهَا مِنْ شَرْقٍ وَلَا مِنْ غَرْبٍ وَلَا تَأْتِيَهَا مِنْ فَوْقٍ وَلَا مِنْ تَحْتٍ

اس کلام مبین کے سامنے وہ اتنے عاجز تھے کہ قرآن کی سب سے چھوٹی سورہ انا اعطینک الکونین کے مقابلے میں کوئی سورہ نہ بنا سکے۔ دشمنان دین جو ہمیشہ تخریب اسلام کی فکر میں رہتے ہیں آج تک قرآن کا مقابل پیش کرنے پر قادر نہ ہو سکے۔

۱۔ حالات کے ضمن میں انٹھ معجزات بیان کیے جا چکے ہیں۔ اور پچاس یہاں ذکر ہوئے ہیں۔ اس طرح کل ایک سو گیارہ معجزات ہو گئے۔ اور اگلا قرآن مجید کے علاوہ قرآن کی چار پیشین گوئیاں مذکور ہیں۔ اس حساب سے کل ایک سو پندرہ معجزات ہوئے۔

۲: (سورہ انبیاء ۱۷۱) اور ہم نے تمہیں نہ بھیجا مگر رحمت سارے جہان کے لیے (کثر الایمان)

قرآن کریم بہت سی پیشین گوئیوں پر مشتمل ہے کہ اس نے جس طرح آئندہ کی خبر دی تھی ٹھیک اسی طرح ظہور پذیر ہوئی۔ مثلاً قبل ہجرت فارسیوں اور رومیوں کے درمیان عرب سے قریب ایک سرزمین پر جنگ ہوئی۔ جس میں فارسی غالب آئے۔ یہ دیکھ کر مکہ کے کفار خوش ہوئے اور کہنے لگے کہ فارسی اہل کتاب نہیں ہیں۔ رومیوں پر غالب آئے جو اہل کتاب ہیں۔ اسی طرح ہم (کہ اہل کتاب نہیں ہیں) محمد یوں پر (جو کہ اہل کتاب ہیں) جنگ میں غالب آئیں گے۔ چنانچہ اللہ جل جلالہ نے ابتدائے سورہ روم میں خبر دی کہ بروقت فارسی رومیوں پر غالب آگئے۔ مگر پھر رومی فارسیوں پر غالب آجائیں گے۔ قرآن کی اس پیشین گوئی کے مطابق نو سال کے اندر اندر رومی فارسیوں پر غالب آگئے۔ بدر میں جس دن کفار پر مسلمانوں کو فتح حاصل ہوئی۔ اسی دن فارسیوں پر رومی غالب آئے۔ اور اللہ تعالیٰ نے اسی دن آنحضور صلی اللہ علیہ وسلم کو اس سے مطلع کر دیا۔

سورہ روم ہی کی اس آیت میں ایک اور پیشین گوئی کا ظہور ہوا۔ اللہ تعالیٰ فرماتا ہے:

وَيُؤَيِّدُ بِنُفْحِ الْمُنْمُونِ بَنَصْرِ اللَّهِ۔ (پ ۲۱ ع ۴ آیت روم) اور اس دن ایمان والے خوش ہوں اللہ کی مدد سے (کنز الایمان)

ٹھیک قرآن کریم کے اس فرمان کے مطابق وقوع پذیر ہوا کہ جس دن رومی فارسیوں پر غالب آئے اسی دن مسلمان اور کفار مکہ کے درمیان حق و باطل کی جنگ ہو رہی تھی۔ اللہ تعالیٰ نے فرشتوں کے ذریعہ مسلمانوں کی مدد فرما کر فتح عظیم عطا فرمائی جس کی وجہ سے ان کی طاقت اور بڑھ گئی۔ اس فتح عظیم سے مسلمان بہت خوش ہوئے۔ اور اللہ تعالیٰ نے قرآن عظیم میں یہ خبر دی تھی کہ یہودی کبھی بھی کسی لڑائی میں مسلمانوں پر غالب نہیں ہوں گے۔ اور ایسا ہی ہوا کہ کبھی بھی یہودی مسلمانوں پر غالب نہیں ہوئے۔ بنو قریظہ، بنو نضیر، بنو قریظہ اور اہل خیبر سب کے سب لڑائی میں مسلمانوں سے مغلوب ہوئے۔ کسی نے مسلمانوں پر غلبہ نہیں پایا۔

اور اللہ تعالیٰ نے قرآن مجید میں فرمایا کہ اصحاب رسول علیہ التحیۃ والتسلیم کو خلافت راشدہ ملے گی۔ اور ان کے وقت میں دین اسلام کو خوب شوکت و قوت ملے گی۔ اس فرمان کے مطابق صحابہ کرام میں چار حضرات خلفائے راشدین ہوئے اور ان کے عہد مبارک میں دین اسلام کو خوب طاقت و قوت حاصل ہوئی۔ اسی طرح قرآن مجید میں اور بھی پیشین گوئیاں مذکور ہیں۔ جن کی وضاحت کتب تفسیر وغیرہ سے ہوتی ہے۔ اور رسالہ ”الکلام المبین فی آیات رحمة للعالمین“ میں بھی بڑی وضاحت و صراحت کے ساتھ ان کا ذکر موجود ہے۔

(۲) حجاز کی آگ: صحیح بخاری و مسلم میں ہے کہ رسول کریم صلی اللہ علیہ وسلم نے فرمایا کہ قیامت سے پہلے ملک حجاز میں ایک آگ نکلے گی جس کی روشنی سے شہر بصرہ کی پہاڑیاں جن کا

نام ”أَغْنَقُ الْإِبِلِ“ ہے۔ روشن ہو جائیں گی۔ ۹۵۴ھ ہجری میں مدینہ طیبہ کے قریب چنگاری کی طرح ایک آگ نکلی اور کچھ دنوں تک رہی پھر ختم ہو گئی۔ اس آگ کا تفصیلی حال جمل الایحاز فی الاعجاز بنار الحجاز میں مذکور ہے۔ جسے قطب الدین قسطلانی رحمۃ اللہ علیہ نے اسی زمانہ ظہور میں تصنیف کیا ہے۔ اس کے علاوہ درج ذیل

۱۔ اس حدیث میں جو احقاق الاصل واقع ہے۔ اس کی شرح میں اکثر شارحین حدیث نے ”لوگوں کی گردنیں“ لکھا ہے۔ مگر سید نے شرح مشکوٰۃ میں لکھا ہے کہ احقاق الاصل بصرہ کی گھاٹیوں کا نام ہے۔ اور یہ بھی بہت مناسب ہے۔ ۱۵۴ھ

کتابوں میں بھی اس کا ذکر موجود ہے۔

۱۔ تاریخ خلاصۃ الوفایاخبار دارالمصطفیٰ

۲۔ جذب القلوب الی دیار الحبوب

۳۔ الکلام السہین فی آیات رحمۃ للعالمین

از۔ سید سمہودی رحمۃ اللہ علیہ

از۔ شیخ عبدالحق محدث دہلوی رحمۃ اللہ علیہ

از۔ مؤلف کتاب ہذا۔

(۳) مسلمانان بغداد کی تباہی: سنن ابوداؤد میں ہے کہ آنحضور صلی اللہ علیہ وسلم نے فرمایا کہ قبل

قیامت ٹرک مسلمانوں کے ایک ایسے شہر کو گھیریں گے۔ جسے مسلمانوں نے آباد کیا ہوگا۔ اور اس کے بیچ میں دریائے دجلہ جاری ہوگا۔ اس وقت وہاں کے مسلمان تین حصوں میں تقسیم ہو جائیں گے۔ بعض بادشاہ ترک کی پناہ میں آجائیں گے۔ وہ ہلاک ہوں گے۔ بعض اپنے مال و اسباب اور اہل و عیال کے ساتھ بھاگیں گے۔ وہ بھی ہلاک ہوں گے۔ بعض ہتھیار سنبھالیں گے اور لڑیں گے وہ بھی شہید ہوں گے۔ اور ایسا ہی ہوا کہ عباسی خلیفہ مستعصم باللہ کے دور حکومت میں تاتاری ترکوں نے بغداد کو جس کے بیچ میں دریائے دجلہ جاری ہے گھیر لیا۔ جس کی وجہ سے خلیفہ بغداد اور قاضی وغیرہ پناہ چاہتے ہوئے بادشاہ اتراک کے پاس حاضر ہوئے۔ اس ظالم نے جب بغداد سے کوچ کیا تو دوسری منزل میں ان سب کو قتل کر دیا۔ اور جو لوگ اہل و عیال کے ساتھ بھاگ گئے تھے وہ بھی مارے گئے اور تباہ ہوئے۔ اور ایک جماعت نے جہاد کیا ان کا چہرہ گلگولہ شہادت سے رنگین ہوا۔

(۴) عثمان بن یاسر کی شہادت: عمار بن یاسر رضی اللہ عنہ کے بارے میں سرکار نے فرمایا تھا

کہ انھیں باغیوں کی جماعت قتل کرے گی۔ ایسا ہی ہوا کہ وہ حضرت علی رضی اللہ عنہ کے ساتھ تھے اور امیر معاویہ رضی اللہ عنہ کے لشکر کے ہاتھوں قتل ہوئے۔

(۵) عثمان غنی کی شہادت: آپ نے خبر دی تھی کہ عثمان غنی بلوے میں شہید ہوں گے اور ایسا ہی ہوا۔

(۶) علی مرتضیٰ کی شہادت: حضرت علی رضی اللہ عنہ کے حق میں آپ نے شہادت کی خبر دی

تھی اور فرمایا تھا کہ قاتل ان کے سر میں تلووار مارے گا اور داڑھی پر خون بہے گا۔ تو ٹھیک اسی طرح ظہور پذیر ہوا۔

(۷) دو گروہوں میں صلح: حضرت امام حسن رضی اللہ عنہ کے حق میں آپ نے فرمایا تھا کہ ان کی وجہ

سے اللہ تعالیٰ مسلمانوں کے دو بڑے گروہوں میں صلح کرا دے گا۔ اور ٹھیک ایسا ہی ہوا کہ امام حسن رضی اللہ عنہ نے حضرت امیر معاویہ رضی اللہ عنہ سے صلح کر لی۔

(۸) امام حسین کی شہادت: حضرت امام حسین رضی اللہ تعالیٰ عنہ کے لیے آپ نے فرمایا تھا کہ

وہ کربلا میں شہید ہوں گے۔ تو ایسا ہی ہوا۔



(۹) فتح بیت المقدس: آپ نے بیت المقدس کے فتح کی خبر دی تھی تو فرمان نے مطابق یہ  
المقدس حضرت عمر فاروق اعظم رضی اللہ عنہ کے عہد خلافت میں فتح ہوا۔

(۱۰) کسریٰ کا خزانہ: آپ نے فرمایا تھا کہ کسریٰ کے سفید محل میں جو خزانہ ہے مسلمانوں پر تقسیم  
ہوگا۔ اس فرمان مبارک کا ظہور عہد فاروقی میں اس طور پر ہوا کہ حضرت

سعد بن ابی وقاص رضی اللہ عنہ نے شاہ فارس یزدگرد کے دار السلطنت شہر مدائن کو فتح کیا۔ اور محل سفید کا خزانہ جو  
اسی شہر میں تھا مسلمانوں کے ہاتھ آیا۔

(۱۱) خارجیوں کا قتل: آپ نے ارشاد فرمایا تھا کہ خارجیوں کا ظہور ہوگا۔ اہل حق کے ہاتھوں ان  
کا قتل ہوگا۔ اور ذُو النُّدْبِیَّہ ان کے ہمراہ ہوگا اس کا ظہور حضرت علی رضی

اللہ عنہ کے عہد مبارک میں اس طرح ہوا کہ خارجی ایک اسکیم کے تحت جمع ہوئے۔ ان کا سردار عبد اللہ بن وہب  
تھا۔ حضرت علی رضی اللہ عنہ نے ان پر لشکر کشی کی اور انھیں موت کے گھاٹ اتار دیا۔ اس حدیث کے راوی حضرت  
ابوسعید خدری حضرت علی رضی اللہ عنہ کے ساتھ تھے۔ آپ کے فرمان کے مطابق ذُو النُّدْبِیَّہ انھیں خارجیوں میں پایا

گیا۔ اس کو ذُو النُّدْبِیَّہ اس لیے کہتے ہیں کہ اس کا ایک ہاتھ عورت کے پستان کی طرح تھا۔  
آقائے نامدار صلی اللہ علیہ وسلم نے رافضیوں کے پیدا ہونے کی خبر دی تھی۔

(۱۲) روافض کا ظہور: اور فرمایا تھا کہ وہ سلف کو برا کہیں گے۔ اور حضرت علی کو فوقیت دیں گے۔  
چنانچہ ایسا ہی ہوا کہ حضرت علی رضی اللہ عنہ کے دور خلافت میں عبد اللہ بن سبا کے بہکانے سے فرقہ روافض پیدا ہوا۔

آپ نے حضرت عمر رضی اللہ عنہ کے بارے میں ارشاد فرمایا تھا کہ ان کی وجہ  
(۱۳) فتنہ کا سید باب: سے فتنہ و فساد بند رہے گا۔ یعنی ان کے عہد خلافت تک دین اسلام کا انتظام

بہتر رہے گا۔ چنانچہ ایسا ہی ہوا۔

(۱۴) کسریٰ کا کنگن: آپ نے خبر دی تھی کہ بادشاہ فارس کسریٰ کے کنگن سراقہ بن مالک کے  
ہاتھوں میں پہنائے جائیں گے۔ چنانچہ حضرت عمر رضی اللہ عنہ کے دور

خلافت میں حضرت سعد بن ابی وقاص کی سرکردگی میں ملک کسریٰ فتح ہوا۔ انھوں نے فارس کے سامان غنیمت  
میں یزدگرد بادشاہ کے کنگن بارگاہ فاروقی میں بھیجے۔ حضرت عمر رضی اللہ عنہ نے انھیں حضرت سراقہ رضی اللہ عنہ  
کے ہاتھوں میں پہنایا۔ وہ کنگن اتنے بڑے تھے کہ سراقہ کے کندھوں تک پہنچ گئے۔

فائدہ: بعض حضرات کو اس مقام پر یہ شبہ ہوتا ہے کہ کنگن سونے کے تھے۔ اور مردوں کو زیور پہننا مطلقاً  
حرام ہے بالخصوص سونے کا۔ پھر حضرت سراقہ نے وہ کنگن کیسے پہنے۔ اور حضرت عمر نے کیسے پہنایا۔ اس کا  
جواب یہ ہے کہ سراقہ ان کنگنوں کو پہنے نہیں رہے۔ بلکہ حضرت عمر رضی اللہ عنہ نے آنحضور صلی اللہ علیہ وسلم کی خبر کو  
مطابق کرنے کے لیے کنگن سراقہ کے ہاتھوں میں ڈال دیے تھے۔ پھر حضرت سراقہ نے اتار ڈالے۔

(۱۵) فتحِ مصر: آقا صلی اللہ علیہ وسلم نے ارشاد فرمایا تھا کہ مصر فتح ہوگا۔ اور حضرت ابوذر رضی اللہ عنہ سے فرمایا تھا کہ مصر میں تم دو آدمیوں کو ایک اینٹ کی جگہ جھکڑتے ہوئے دیکھو گے تو وہاں سے چلے آنا۔ چنانچہ حضرت عمر رضی اللہ عنہ کے عہد خلافت میں مصر فتح ہوا۔ اور حضرت ابوذر رضی اللہ عنہ نے ایک روز عبدالرحمن بن شریک بن حسنہ رضی اللہ عنہما اور ان کے بھائی ربیعہ کو ایک اینٹ کے پاس جھکڑتے ہوئے دیکھا اس کے بعد آپ وہاں سے چلے آئے۔

(۱۶) حضرت عمر کی شہادت: آپ نے فرمایا تھا کہ عمر فاروق شہید ہوں گے۔ اس کا ظہور اس طرح ہوا کہ ابولولو مجوسی نے انھیں فجر کی نماز کے وقت زخمی کر دیا۔ جس کی وجہ سے وہ شہادت سے مشرف ہوئے۔

(۱۷) اُمّ بنِ راہ: حضرت عدی بن حاتم رضی اللہ عنہ سے آپ نے فرمایا تھا کہ مذہب اسلام کے حسن انتظام کی وجہ سے راستہ اس طرح مامون ہو جائے گا کہ تم دیکھو گے کہ ایک عورت تنہا اونٹ کے کجاوے پر سوار ہو کر حیرہ سے حج کے لیے آئے گی اور اسے خدا کے علاوہ اور کسی سے کچھ خوف نہیں ہوگا۔ چنانچہ فرمان رسول کے مطابق ہوا اور حضرت عدی بن حاتم نے اس عورت کو دیکھا جو تنہا اونٹ پر سوار ہو کر حج کے لیے آئی تھی۔

(۱۸) أَحْجَارُ الزَّيْتِ پر خون بہے گا: مدینہ شریف کے ایک گوشے میں کچھ چکنے پتھر ہیں۔ ایسا محسوس ہوتا ہے کہ ان پر تیل چڑا ہوا ہو۔ جس کی وجہ سے انھیں احجار الزیت کہتے ہیں۔ آقا صلی اللہ علیہ وسلم نے فرمایا تھا کہ احجار الزیت پر خون بہے گا۔ چنانچہ یزید پلید کے دور حکومت میں واقعہ خزہ پیش آیا۔ جس کے باعث اہل مدینہ اس سے منحرف ہو گئے۔ اور اس کے حاکم اور تمام بنی امیہ کو مدینہ سے نکال دیا۔ اس کے انتقام میں یزید نے مسرف بن عقبہ کی سرکردگی میں ایک زبردست خونخوار لشکر مدینہ بھیجا۔ اس نے جا کر بڑی خونریزی کی۔ اور ان کے ساتھ ہر طرح کا ظلم روا رکھا۔ اس وقت احجار الزیت پر خون بہا۔ خزہ جلی ہوئی پتھریلی زمین کو کہتے ہیں۔ چونکہ لڑائی ایسی ہی جگہ پر ہوئی تھی اس لیے اس کا نام واقعہ خزہ پڑا۔

(۱۹) دریائے شور کا جہاد: آپ نے خبر دی تھی کہ میری امت کے لوگ دریائے شور میں جہاز پر سوار ہو کر جہاد کریں گے۔ اور ان میں ام حرام بنت ملحان موجود ہوں گی۔ چنانچہ عہد عثمانی میں حضرت امیر معاویہ رضی اللہ عنہ کی سرکردگی میں دریائے شور میں جہاد ہوا۔ وہاں ام حرام بھی موجود تھیں۔ بلکہ وہ سواری سے گر گئیں اور وہیں ان کی وفات ہو گئی۔

(۲۰) حضرت زینب رضی اللہ عنہا کا انتقال: آپ نے فرمایا تھا کہ ازواجِ مطہرات میں سے سب سے پہلے وہ مجھ سے ملیں گی جن

کے ہاتھ لے لیے ہیں۔ یعنی آپ کے بعد ازواج مطہرات میں سے سب سے پہلے ان بیوی کی وفات ہوگی جو بہت زیادہ محبتی ہوں گی۔ حدیث شریف میں زیادہ لے لیے ہاتھ سے سخاوت کا کنایہ ہے، ازواج مطہرات نے اس ارشاد رسول صلی اللہ علیہ وسلم سے پہلے حقیقی معنی سمجھا۔ اس لیے وہ لکڑی لے کر آپس میں ایک دوسرے کا ہاتھ تاپنے لگیں۔ وصال رسول اقدس صلی اللہ علیہ وسلم کے بعد جب سب سے پہلے حضرت زینب رضی اللہ عنہا کا انتقال ہوا تب ان لوگوں نے سمجھا کہ لے لیے ہاتھ سے مراد سخاوت تھی۔ اس لیے کہ ساری بیویوں میں سب سے زیادہ محبتی حضرت زینب رضی اللہ عنہا ہی تھیں۔

(۲۱) ثابت بن قیس کی شہادت: حضرت ثابت بن قیس بن شماس انصاری رضی اللہ عنہ کے بارے میں آپ نے فرمایا تھا کہ ان کی وفات شہادت سے

ہوگی۔ چنانچہ ایسا ہی ہوا کہ جنگ یمامہ میں انھوں نے جام شہادت نوش فرمایا:

(۲۲) شق قمر: ایام منیٰ میں کفار مکہ ابو جہل وغیرہ نے درخواست کی کہ آپ چاند کو دو ٹکڑے کر کے دکھائیں۔ آپ نے چاند کو دو ٹکڑے کر دیا۔ اور دونوں ٹکڑوں میں اتنا فاصلہ تھا کہ جبل

حراء دونوں کے درمیان نظر آتا تھا۔ آپ نے ان سے پکار کر کہا کہ گواہ ہو جاؤ۔ سب نے اس معجزے کا مشاہدہ کیا۔ لیکن وہ شقاوت ازلی کی وجہ سے ایمان نہ لائے۔ بلکہ یہ کہنے لگے کہ یہ جادوگر ہے۔ ہمیشہ ایسا ہی کرتا رہتا ہے۔ اور کہا کہ اس نے ہماری نگاہوں پر جادو کر کے نظر بندی کر دی جس کی وجہ سے ہمیں ایسا دکھائی دیتا ہے۔ اس معجزہ کا ذکر قرآن مجید میں اس طرح ہے۔

فَقَتَرَتِ السَّاعَةُ وَانْشَقَّ الْقَمَرُ۔ وَانْ تَرَوْا آيَةً  
يُعْرِضُوا وَيَقُولُوا سِحْرٌ مُسْتَمِرٌّ۔  
پاس آئی قیامت اور شق ہو گیا چاند اور اگر  
دیکھیں کوئی نشانی تو منہ پھیرتے اور کہتے ہیں یہ تو جادو  
ہے چلا آتا۔ (کنز الایمان)

اور احادیث کی روایات متواترہ سے بھی یہ معجزہ ثابت ہے۔ کفار نے باہم یہ کہا کہ اگر نظر بندی ہے تو باہر کے لوگوں کو اس طرح نہیں دکھائی دے گا۔ ان دنوں دور کے شہروں سے جو لوگ مکہ میں آئے ان سے پوچھا گیا تو سب نے بیان دیا کہ حقیقت میں ایسا ہوا تھا۔ اور ہم نے بھی چاند کو دو ٹکڑے دیکھا۔ اس معجزے پر بے دینوں نے دو اعتراض کیے۔

اول: یہ کہ چاند سورج اور تمام اجرام علویہ میں خرق والتیام (پھٹنا اور ملنا) نہیں ہوتا؟  
جواب: یہ اعتراض محض بیہودہ ہے۔ اہل اسلام، یہود اور انصاری ہر گز اس بات کے قائل نہیں۔ حکماء میں صرف مشائخ اس بات کے قائل ہیں کہ چاند، سورج اور تمام ستارے قابل خرق والتیام نہیں مگر انھوں نے اس پر کوئی دلیل قائم نہیں کی۔ چنانچہ صدر شیرازی نے ہدایہ الحکمۃ کی شرح ضد را میں اسے دو جگہ لکھا ہے۔ اور حکمائے انگلستان نے کہ بوضع فیما غورس اشراقی ہیئت کو قائم کیا ہے یہی ثابت کیا کہ سارے ستارے زمین کی طرح قابل خرق والتیام ہیں۔

دوم: یہ کہ اگر یہ بات حقیقت میں درست ہوتی تو دور دراز شہروں کے لوگ بھی اسے دیکھتے۔ اور یہ واقعہ ان کی تواریخ میں مندرج ہوتا۔؟

جواب: یہ بات بالکل ثبوت کی حد تک پہنچتی ہے کہ بوقت وقوع جب اہل مکہ نے مشاہدہ کیا ٹھیک اسی وقت دور دراز کے شہروں کے لوگوں نے بھی دیکھا۔ جسے لوگوں نے اہل مکہ کے سامنے بیان بھی کیا۔ تواریخ فضلی میں مذکور ہے کہ ہندوستان کے ایک راجہ نے اپنے محل سے چاند کو دو ٹکڑے ہوتے ہوئے دیکھا۔ اس سلسلے میں اس نے اپنے چند توتوں سے پوچھا تو انھوں نے بتایا کہ یہ نبی آخر الزماں کا معجزہ ہوگا۔ اس نے رسول کریم صلی اللہ علیہ وسلم کی خدمت میں اپنی بیجا اور مسلمان ہو گیا۔ اور عبد اللہ نام رکھا گیا۔ سوانح الحرمین میں بھی یہ قصہ مذکور ہے۔ لکھا ہے کہ وہ شہر ”دھار“ کا راجہ تھا۔ شہر کے کنارے اس کی قبر ہے۔

جس وقت چاند دو ٹکڑے ہوا اس وقت بہت سی جگہ دن رہا ہوگا۔ جیسا کہ قواعد ہیئت سے ثابت ہے۔ اور بیشتر جگہ چاند برف یا ابر میں چھپا ہوگا۔ ایسی جگہوں کے لوگ اس وقت چاند کی حالت پر کیسے مطلع ہو سکتے ہیں۔ اس سے قطع نظر لوگوں کی عادت ہے کہ رات میں کھلے میدان میں رو باسمان ہو کر نہیں رہتے بلکہ چھت دار مکانوں کے اندر رہتے ہیں۔ کھلی جگہ ہو تو بھی ہر وقت ہر آدمی کی نظر چاند پر نہیں ہوتی۔ جیسے چاند گہن اور سورج گہن کہ لوگوں کو پہلے سے اس کا انتظار رہتا ہے اس لیے دیکھ لیتے ہیں۔ اور اگر پہلے سے انتظار نہ ہو تو بیشتر لوگ نہ دیکھ سکیں۔ اور پھر یہ کہ یہ معاملہ تھوڑی ہی دیر رہا پھر ختم ہو گیا۔ ان تمام صورتوں کو مد نظر رکھتے ہوئے بیشتر افراد کا اس پر مطلع نہ ہونا اور لوگوں کا اپنی تواریخ میں نہ لکھنا کوئی تعجب کی بات نہیں۔ یہود و نصاریٰ کی تواریخ متداول میں حضرت یوشع علیہ السلام کے لیے لکھا ہے کہ ان کے لیے آفتاب رک گیا تھا۔ اس واقعہ کو دیگر جگہوں کے لوگوں نے نہیں دیکھا اور نہ کسی نے اپنی تواریخ میں درج کیا۔ حالانکہ وہ قصہ دن کا تھا۔ جس طرح دیگر قوموں کی تواریخ میں اس واقعہ کے درج نہ ہونے کی وجہ سے اس کی تکذیب لازم نہیں آتی۔ ٹھیک اسی طرح اس واقعے کی بھی تکذیب نہیں ہو سکتی جب کہ یہ واقعہ رات کا تھا۔ رسالہ الکلام المبین میں راقم نے اس مقام پر زیادہ تفصیل سے لکھا ہے۔ اور مولوی رفیع الدین صاحب کا ایک رسالہ خاص اسی اعتراض کے جواب میں ہے جو بہت اچھا ہے۔

(۲۳) سورج پلٹ آیا: رسول کریم صلی اللہ علیہ وسلم خیر میں ایک دن حضرت علی رضی اللہ عنہ کے زانو پر تکیہ لگائے سو رہے تھے۔ حضرت علی رضی اللہ عنہ نے ابھی عصر کی نماز نہیں پڑھی تھی اور آفتاب غروب ہو گیا۔ جب آقا صلی اللہ علیہ وسلم بیدار ہوئے تو حضرت علی نے عرض کیا یا رسول اللہ صلی اللہ علیہ وسلم میں نے ابھی عصر نہیں پڑھی ہے اور سورج غروب ہو گیا ہے۔ آپ نے دعا مانگی سورج پلٹ آیا۔ اور اس کی دھوپ پہاڑ پر پڑی۔ اب حضرت علی رضی اللہ عنہ نے وقت عصر کے اندر نماز پڑھی۔

فائدہ: یہ معجزہ بھی محققین محدثین کے نزدیک طرُقِ معجزہ سے ثابت ہے۔

(۲۴) حضرت ابو ہریرہ رضی اللہ عنہ کی ماں کا اسلام: حضرت ابو ہریرہ رضی اللہ عنہ کی ماں مدینہ میں ان کے پاس آئی انھوں نے اسے اسلام کی دعوت دی۔ اس نے انکار کیا۔ اور رسول کریم صلی اللہ علیہ وسلم کو بہت برا بھلا کہا۔

حضرت ابو ہریرہ رضی اللہ عنہ کو اس کی وجہ سے بڑی تکلیف ہوئی۔ آپ روتے ہوئے خدمت اقدس میں حاضر ہوئے ماں کا پورا حال عرض کیا اور آپ سے ماں کی ہدایت کے لیے دعا چاہی۔ آپ نے فرمایا: اَللّٰهُمَّ اِهْدِ اُمَّ اَبِیْ هُرَیْرَہ۔ یعنی اے اللہ ابو ہریرہ کی ماں کو ہدایت دے۔ اس کے بعد حضرت ابو ہریرہ رضی اللہ عنہ گھر گئے۔ دیکھا کہ دروازہ بند ہے۔ اور پانی گرنے کی آواز آرہی ہے۔ جیسے کوئی نہا رہا ہو۔ ابو ہریرہ نے دروازہ کھلوا دیا۔ ماں نے کہا ٹھہرو۔ جب نہا چکیں تو ابو ہریرہ کو بلوایا اور کہا۔ اشہد ان لا الہ الا اللہ و اشہد ان محمدا رسول اللہ۔ حضرت ابو ہریرہ بہت خوش ہوئے۔ اور مارے خوشی کے ان کی آنکھوں سے آنسو گرنے لگے۔ اسی حالت میں خدمت اقدس میں حاضر ہوئے اور ماں کے قبول اسلام کی خوشخبری سنائی۔ سبحان اللہ کیا یہی تصرف ہوا آقائے کائنات صلی اللہ علیہ وسلم کا کہ حضرت ابو ہریرہ کی ماں ایسی کافرہ تھیں کہ رسول اکرم صلی اللہ علیہ وسلم سے سخت دشمنی رکھتیں اُدھر رسول صلی اللہ علیہ وسلم نے ان کے لیے اسلام کی دعا مانگی ادھر وہ جھٹ پٹ نہا کے مسلمان ہو گئیں۔ اللّٰهُمَّ صَلِّ عَلٰی اَشْرَفِ الْمُرْسَلِیْنَ حَبِیْبِکَ وَ صَفِیْکَ وَ اِلٰہِ اَحْمَرِیْنَ۔

آقائے نامدار صلی اللہ علیہ وسلم نے حضرت ابو ہریرہ رضی اللہ عنہ کے لیے تھوڑے چھوہاروں میں دعائے برکت کی۔ اور فرمایا:

(۲۵) چھوہاروں میں برکت: عنہ کے لیے تھوڑے چھوہاروں میں دعائے برکت کی۔ اور فرمایا کہ اپنے توشہ دان میں ڈال لو۔ ان چھوہاروں میں ایسی برکت ہوئی کہ حضرت ابو ہریرہ رضی اللہ عنہ قریب تیس سال تک اس سے خرچ کرتے رہے اور اس سے منوں چھوہارے اللہ کی راہ میں خرچ کیے۔ اور اس میں کمی نہیں ہوئی۔ حضرت عثمان غنی رضی اللہ عنہ کی شہادت کے دن وہ توشہ دان کہیں کھو گیا۔ اس کا حضرت ابو ہریرہ کو بڑا رنج ہوا۔ اس سلسلے میں آپ نے کہا۔

لِلنَّاسِ هَمٌّ وَلِیَّ فِی الْیَوْمِ هَمَانٌ فَقَدْ الْجَوَابِ وَ قَتْلُ الشَّیْخِ عُثْمَانَ  
یعنی لوگوں کو ایک غم ہے اور آج مجھے دو غم کا سامنا ہے۔ ایک توشہ دان کا گم ہو جانا اور دوسرا حضرت عثمان رضی اللہ عنہ کا قتل۔

(۲۶) حضرت سلمہ کا زخم: جنگ خیبر کے موقع سے حضرت سلمہ بن اکوع رضی اللہ عنہ کی پنڈلی میں ایسا زخم لگا کہ لوگ کہنے لگے کہ اب سلمہ نہ بچیں گے۔ رسول اکرم صلی اللہ علیہ وسلم نے زخم پر اپنا دست مبارک پھیر دیا زخم فوراً اچھا ہو گیا گویا وہاں کبھی زخم تھا ہی نہیں۔

(۲۷) حضرت قتادہ کی آنکھ: ایک غزوے میں حضرت قتادہ بن نعمان رضی اللہ عنہ کی آنکھ زخم کی وجہ سے نکل کر رخسار پر بہہ آئی۔ رسول گرامی وقار صلی اللہ علیہ وسلم نے اپنے دست مبارک سے وہ آنکھ اٹھا کر اس کی جگہ پر رکھ دی آنکھ فوراً اچھی ہو گئی۔ بلکہ دوسری آنکھ کے مقابلے میں اس میں زیادہ روشنی ہو گئی۔

فائدہ: یہ معجزہ بہت مشہور ہے۔ حضرت قتادہ رضی اللہ عنہ کی اولاد اس کی وجہ سے فخر کرتی تھی۔ حضرت قتادہ رضی اللہ عنہ کے بیٹے خلیفہ صادق عمر بن عبدالعزیز رحمۃ اللہ علیہ کی ملاقات کے لیے گئے تو انھوں نے یہ اشعار پڑھے۔

أَنَا ابْنُ الَّذِي سَأَلْتُ عَلَى الْخَدِّعَيْنِ فَرُدُّتْ بِكَفِّ الْمُصْطَفَى اِيْمَارَةً  
فَعَادَتْ كَمَا كَانَتْ بِأَحْسَنِ وَجْهَهَا فَيَا أَحْسَنَ مَا عَيْنَ وَيَا أَحْسَنَ مَا خَدَّ

میں اس شخص کا بیٹا ہوں کہ جس کی آنکھ اس کے رخسارے پر بہہ آئی پھر وہ دست رسول سے لوثائی گئی تو کیا اچھی واپسی ہے۔ وہ خوب اچھی ہو گئی۔ کیا ہی عمدہ وہ آنکھ تھی اور کیا ہی خوبصورت چہرہ تھا۔

(۲۸) غرد و اچھا ہو گیا: ایک صحابی کے ہاتھوں میں غردو تھا اور اتنا سخت تھا کہ اس کی وجہ سے وہ تلوار نہیں پکڑ سکتے تھے۔ آپ نے اس پر دست مبارک رکھ کر دبایا۔ اور ایک چکر دیا۔ غردو فوراً اچھا ہو گیا۔

(۲۹) حضرت علی کے لیے دعا: آپ نے حضرت علی رضی اللہ عنہ کے لیے دعا فرمائی تھی کہ انہیں گرمی اور سردی کی تکلیف کبھی نہ پہنچے۔ اس دعا کا یہ اثر ہوا کہ وہ گرمیوں میں جاڑے کے کپڑے پہنتے اور جاڑے میں گرمیوں کے۔ اور انہیں گرمی سردی کی کوئی تکلیف محسوس نہیں ہوتی تھی۔

(۳۰) حضرت سعد کے لیے دعا: حضور صلی اللہ علیہ وسلم نے حضرت سعد بن ابی وقاص رضی اللہ عنہ کے لیے دعا فرمائی تھی کہ پروردگار عالم ان کی دعا قبول کرے۔ اس دعا کا یہ اثر ہوا کہ سعد بن ابی وقاص رضی اللہ عنہ جو بھی دعا کرتے قبول ہوتی۔

(۳۱) حضرت انس کے لیے دعا: حضرت انس بن مالک رضی اللہ عنہ کے لیے آپ نے درازی عمر، کثرت اولاد اور برکت کی دعا کی تھی۔ اس کا اثر یہ ہوا کہ ان کی عمر سو سال سے زیادہ ہوئی۔ اور اولاد کی کثرت کا یہ عالم تھا کہ ان کی حیات میں ان کے سو سے زیادہ بیٹے، پوتے ہو چکے تھے۔ اور برکت کا یہ حال تھا کہ ان کا باغ سال میں دو بار پھلتا تھا۔

(۳۲) حصول بینائی کے لیے دعا: ایک اندھا شخص حضور اقدس صلی اللہ علیہ وسلم کی خدمت میں حاضر ہوا۔ اس نے درخواست کی یا رسول اللہ صلی اللہ علیہ وسلم میری آنکھیں اچھی ہو جائیں۔ آپ نے ارشاد فرمایا کہ اچھی طرح وضو کر اور دو رکعت نماز پڑھ کر یہ دعا پڑھ۔

اللَّهُمَّ إِنِّي أَسْأَلُكَ وَ أَتَوَجُّهُ إِلَيْكَ  
بِنَبِيِّكَ مُحَمَّدٍ نَبِيِّ الرَّحْمَةِ يَا مُحَمَّدُ إِنِّي  
أَتَوَجُّهُ بِكَ إِلَى رَبِّكَ لِتُكْشِفَ لِي عَنْ  
بَصَرِي اللَّهُمَّ فَشَفِّعْهُ فِيَّ  
اے اللہ بے شک میں تجھ سے سوال کرتا ہوں۔ اور تیرے سامنے تیرے نبی محمد صلی اللہ علیہ وسلم کو پیش کرتا ہوں۔ جو نبی رحمت ہیں یعنی شفاعت کے لیے۔ اور اے محمد صلی اللہ علیہ وسلم میں آپ کو آپ کے رب کے سامنے پیش کرتا ہوں۔ تاکہ میری آنکھیں کھول دے۔ اے اللہ تو میرے حق میں ان کی شفاعت قبول فرما۔

أَنَا ابْنُ الَّذِي سَأَلْتُ عَلَى الْخَدْعَيْنِ فَرُدَّتْ بِكَفِّ الْمَصْطَفَى أَيْمَارَهُ  
فَعَادَتْ كَمَا كَانَتْ بِأَحْسَنِ وَجْهَهَا فَيَا حُسْنَ مَا عَيْنٍ وَيَا حُسْنَ مَا خَدَّ  
میں اس شخص کا بیٹا ہوں کہ جس کی آنکھ اس کے رخسارے پر بہہ آئی پھر وہ دست رسول سے لوٹائی گئی تو کیا

اچھی واپسی ہے۔ وہ خوب اچھی ہو گئی۔ کیا ہی عمدہ وہ آنکھ تھی اور کیا ہی خوبصورت چہرہ تھا۔

(۲۸) غزوہ اچھا ہو گیا: ایک صحابی کے ہاتھوں میں غزوہ تھا اور اتنا سخت تھا کہ اس کی وجہ سے وہ

تکوار نہیں پکڑ سکتے تھے۔ آپ نے اس پر دست مبارک رکھ کر دیا۔ اور ایک

چکر دیا۔ غزوہ فوراً اچھا ہو گیا۔

(۲۹) حضرت علی کے لیے دعا: آپ نے حضرت علی رضی اللہ عنہ کے لیے دعا فرمائی تھی کہ

انہیں گرمی اور سردی کی تکلیف کبھی نہ پہنچے۔ اس دعا کا یہ اثر ہوا

کہ وہ گرمیوں میں جاڑے کے کپڑے پہنتے اور جاڑے میں

گرمیوں کے۔ اور انہیں گرمی سردی کی کوئی تکلیف محسوس نہیں ہوتی تھی۔

(۳۰) حضرت سعد کے لیے دعا: حضور صلی اللہ علیہ وسلم نے حضرت سعد بن ابی وقاص رضی

اللہ عنہ کے لیے دعا فرمائی تھی کہ پروردگار عالم ان کی دعا

قبول کرے۔ اس دعا کا یہ اثر ہوا کہ سعد بن ابی وقاص رضی اللہ عنہ جو بھی دعا کرتے قبول ہوتی۔

(۳۱) حضرت انس کے لیے دعا: حضرت انس بن مالک رضی اللہ عنہ کے لیے آپ نے

درازی عمر، کثرت اولاد اور برکت کی دعا کی تھی۔ اس کا اثر

یہ ہوا کہ ان کی عمر سو سال سے زیادہ ہوئی۔ اور اولاد کی کثرت کا یہ عالم تھا کہ ان کی حیات میں ان کے سو سے زیادہ

بیٹے، پوتے ہو چکے تھے۔ اور برکت کا یہ حال تھا کہ ان کا باغ سال میں دو بار پھلتا تھا۔

(۳۲) حصول بینائی کے لیے دعا: ایک اندھا شخص حضور اقدس صلی اللہ علیہ وسلم کی خدمت

میں حاضر ہوا۔ اس نے درخواست کی یا رسول اللہ صلی اللہ

علیہ وسلم میری آنکھیں اچھی ہو جائیں۔ آپ نے ارشاد

فرمایا کہ اچھی طرح وضو کر اور دو رکعت نماز پڑھ کر یہ دعا پڑھ۔

اَللّٰهُمَّ اِنِّیْ اَسْئَلُكَ وَ اَتُوْجِّهُ اِلَيْكَ اے اللہ بے شک میں تجھ سے سوال کرتا ہوں۔ اور تیرے سامنے

بِیْنُکَ مُحَمَّدٍ نَبِیِّ الرَّحْمَۃِ یَا مُحَمَّدُ اِنِّیْ تیرے نبی محمد صلی اللہ علیہ وسلم کو پیش کرتا ہوں۔ جو نبی رحمت ہیں یعنی

اَتُوْجِّهُ بِکَ اِلٰی رَبِّکَ لِیُکْشِفَ لِیْ عَنْ شفاعت کے لیے۔ اور اے محمد صلی اللہ علیہ وسلم میں آپ کو آپ کے

بَصْرِیْ اَللّٰهُمَّ فَشَفِّعْهُ فِیْ رَبِّکَ کے سامنے پیش کرتا ہوں۔ تاکہ میری آنکھیں کھول دے۔ اے

اللہ تو میرے حق میں ان کی شفاعت قبول فرما۔

اس اندھے شخص نے اسی طریقے پر عمل کیا تو اسی وقت اس کی آنکھیں کھل گئیں۔  
 فائدہ: عثمان بن حنیف نے اس حدیث کی روایت کی۔ یہ طریقہ ”صلوۃ الحاجۃ“ کہلاتا ہے۔ یہ  
 حضرت عثمان بن حنیف رضی اللہ عنہ کے عمل میں تھا۔ وہ اس کا طریقہ لوگوں کو سکھاتے اور ان کی حاجتیں پوری  
 ہوتیں۔ اور حاجتوں میں بجائے لبکشف لی عن بصری کے فی حاجتی هذه لتقضى لی ہے۔ اور جو  
 مقصد رکھتا ہو دل میں اس کا ارادہ کرے۔

(۳۳) ایک اعرابی کا اسلام: ایک اعرابی ایک سو سار شکار کر کے لیے جا رہا تھا۔ اس نے راستہ  
 میں ایک جگہ رسول کریم صلی اللہ علیہ وسلم اور ان کے صحابہ کو بیٹھے  
 ہوئے دیکھا۔ پوچھا یہ کون ہیں۔ لوگوں نے کہا یہ پیغمبر خدا ہیں۔ وہ قریب گیا اور کہا کہ میں آپ پر اس وقت تک ایمان  
 نہیں لاسکتا جب تک کہ یہ سو سار ایمان نہ لائے۔ اتنا کہہ کر سو سار آپ کے سامنے ڈال دیا۔ اس سو سار نے بزبان  
 فصیح آپ کے سوال پر خدائے تعالیٰ کی خدائی اور آپ کی نبوت کا اقرار کیا۔ وہ اعرابی اسی وقت مسلمان ہو گیا۔ اور جا کر  
 اپنی قوم کے سامنے یہ واقعہ بیان کیا۔ اس سے متاثر ہو کر وہ سب کے سب مشرف بہ اسلام ہو گئے۔

(۳۴) درخت کی تابعداری: صحیح مسلم میں حضرت جابر رضی اللہ عنہ سے روایت ہے کہ ایک سفر  
 میں آپ نے میدان میں قضائے حاجت کا ارادہ فرمایا وہاں کوئی آڑ  
 نہ تھی۔ وہاں سے دور میدان میں دو الگ الگ درخت نظر آئے۔ آپ ایک درخت کے پاس تشریف لے گئے۔ اس  
 کی ایک شاخ پکڑ کر آپ نے فرمایا کہ میرا فرمانبردار بن جا۔ وہ درخت بحکم خدا آپ کا ایسا تابعدار ہو گیا جیسے اونٹ  
 اپنی مہار پکڑنے والے کا تابعدار ہو جاتا ہے۔ آپ نے اسے دونوں درختوں کی بیچ کی مسافت پر لا کر روک دیا۔ اسی  
 طرح دوسرے درخت کو بھی شاخ پکڑ کر لائے۔ اب آپ نے دونوں درختوں سے فرمایا کہ آپس میں مل جاؤ۔ دونوں  
 مل گئے۔ آپ نے ان کی آڑ میں قضائے حاجت سے فراغت حاصل کی۔ حضرت جابر فرماتے ہیں کہ میرا خیال کسی  
 اور طرف تھا۔ پھر میں نے دیکھا آپ تشریف لا رہے ہیں۔ اس کے بعد دونوں درخت اپنی اپنی جگہ چلے گئے۔

(۳۵) ہرنی کی فریاد: آپ ایک جنگ میں تشریف لے جا رہے تھے کہ ایک ہرنی نے آپ کو پکارا۔ یا  
 رسول اللہ (ﷺ)! آپ نے دیکھا کہ ایک اعرابی سو رہا ہے۔ اور ہرنی بندھی  
 ہے۔ آپ نے پوچھا کیا بات ہے۔ تو نے کیوں یاد کیا۔ اس نے عرض کیا کہ اس اعرابی نے مجھے شکار کیا ہے۔ اور  
 میرے بچے اس پہاڑ میں ہیں اور بھوکے ہیں۔ میرے تھن دودھ سے بھرے ہیں۔ اگر آپ مجھے کھول دیں تو میں  
 بچوں کو دودھ پلا کر پھر واپس آؤں گی۔ آنحضور صلی اللہ علیہ وسلم نے اس سے عہد و پیمان لیا۔ اس نے کہا کہ بے شک  
 میں واپس آؤں گی۔ آپ نے ہرنی کو کھول دیا وہ بچوں کو دودھ پلا کر حسب وعدہ آئی۔ آپ نے اسے باندھ دیا۔  
 اسی دوران وہ اعرابی بیدار ہو گیا۔ اس نے حضور صلی اللہ علیہ وسلم سے دریافت کیا کہ آپ یہاں کیوں تشریف  
 فرما ہیں۔ آپ نے پورا واقعہ بیان کیا۔ اس کے بعد اس اعرابی نے آپ کی مرضی پر اس ہرنی کو چھوڑ دیا۔ رہائی کے  
 بعد وہ ہرنی چوڑیاں بھرتی اور لا الہ الا اللہ مُحَمَّدٌ رَسُوْلُ اللہ کا ورد کرتی ہوئی جنگل میں چلی گئی۔



فائدہ: اس روایت کو بعض محدثین نے موضوع (گڑھی ہوئی روایت) کہا ہے۔ مگر محققین محدثین کے نزدیک یہ روایت معتبر ہے۔ اسے موضوع کہنا بیجا ہے۔

(۳۶) ستونِ حُتّانہ: مسجد نبوی میں آنحضور صلی اللہ علیہ وسلم ایک ستون سے ٹیک لگا کر خطبہ ارشاد فرمایا کرتے تھے۔ جب آپ نے منبر بنوایا تو اس پر خطبہ دینے لگے۔ جدائی کی وجہ سے ستون یکبارگی چلا چلا کر اس طرح رونے لگا کہ لگتا تھا کہ ابھی پھٹ جائے گا۔ آپ نے منبر سے اتر کر اسے چمکالیا تب وہ آہستہ آہستہ خاموش ہوا۔

فائدہ: حدیث گریہ ستون بھی متواتر ہے۔ حضرت حسن بصری رضی اللہ عنہ نے فرمایا کہ اے مسلمانو! ایک لکڑی رسول انور صلی اللہ علیہ وسلم کی محبت میں اس طرح بے قرار ہوئی تو تمہیں رسول کریم صلی اللہ علیہ وسلم سے اس سے زیادہ محبت ہونی چاہیے۔

(۳۷) منبر تھر تھرا اٹھا: آپ نے ایک مرتبہ منبر پر خطبہ میں ارشاد فرمایا کہ اللہ تبارک و تعالیٰ اپنی بزرگی بیان فرماتا ہے: اَنَا الْجَبَّارُ، اَنَا الْكَبِيرُ الْمُتَعَالِ۔ میں جبار ہوں۔ میں بڑا ہوں بہت بلندی والا۔ آنحضور صلی اللہ علیہ وسلم نے جب اس طرح عظمت الہی بیان فرمائی تو اس کی تاثیر سے منبر تھر تھرا اٹھا۔

(۳۸) حضرت عباس اور ان کی اولاد کے لیے دعا: رسول کریم صلی اللہ علیہ وسلم نے ایک روز حضرت عباس رضی اللہ عنہ سے فرمایا کہ تم اولاد کے ساتھ صبح اپنے مکان پر رہنا، میں آؤں گا۔ صبح آپ وہاں تشریف لے گئے۔ حضرت عباس اور ان کی اولاد کو آپ نے ایک کپڑا ڈھادیا۔ اور دعا کی کہ الہی! ان کو اپنے عذاب سے محفوظ رکھ۔ جیسے میں نے اس کپڑے سے ڈھک لیا ہے۔ اس دعا پر مکان کی چوکھٹ اور بازو نے آمین آمین کہا۔

(۳۹) اونٹنی گم ہو گئی: ایک سفر میں آنحضور صلی اللہ علیہ وسلم کی اونٹنی گم ہو گئی۔ ایک منافق نے ایک صحابی کی قیامگاہ پر آ کر کہا کہ محمد صلی اللہ علیہ وسلم آسمان کی خبریں بتاتے ہیں اور انھیں یہ معلوم ہی نہیں کہ ان کی اونٹنی کہاں ہے۔ اللہ جل جلالہ نے اسی وقت منافق کے اس قول کی خبر آپ کو دیدی اور یہ بھی بتادیا کہ فلاں جگہ درخت میں اونٹنی کی مہار الجھ گئی ہے۔ وہ وہیں ہے۔ آپ نے اپنے خیمے میں ان صحابی کے سامنے جن کی قیامگاہ پر منافق نے یہ طعنہ زنی کی تھی ارشاد فرمایا کہ ابھی ایک منافق نے یہ طعنہ دیا ہے تو سن لو کہ میں تو یہ ہرگز دعویٰ نہیں کرتا کہ بغیر اللہ کے بتائے ہوئے مجھے معلوم ہو جاتا ہے۔ اب اللہ تعالیٰ نے مجھے بتادیا ہے کہ اونٹنی کی مہار فلاں جگہ ایک درخت میں الجھ گئی ہے۔ لوگ وہاں گئے اور اسی جگہ اسی حالت میں اونٹنی کو پایا۔ جیسا کہ آقا صلی اللہ علیہ وسلم نے فرمایا تھا۔ ان صحابی نے اپنے ڈیرے میں جا کر جب اس واقعہ کا ذکر کیا تب معلوم ہوا کہ منافق نے انھیں کے ڈیرے میں یہ بات کہی تھی۔ اس منافق کا نام زید بن اُصیب تھا (بہ لام و صا و مہملہ)۔

(۴۰) لکڑی تلوار بن گئی: حضرت عبداللہ بن جحش کی تلوار غزوہ احد میں ٹوٹ گئی۔ آقائے نامدار صلی اللہ علیہ وسلم نے انھیں ایک لکڑی عنایت فرمائی کہ لو اس سے دشمن کا مقابلہ کرو، وہ لکڑی مکمل طور پر تلوار کا کام دیتی۔ اور تاحیات ان کے پاس رہی۔

(۴۱) حضرت جابر کے لیے دعا: جابر بن عبداللہ رضی اللہ عنہ گھوڑے کی پشت پر بٹھ نہیں پاتے تھے انھوں نے آنحضور صلی اللہ علیہ وسلم سے اس کیفیت کا ذکر کیا۔ آپ نے ان کے سینے پر ہاتھ مارا اور ان کے لیے دعا کی کہ اے اللہ یہ گھوڑے پر ثابت رہیں نہ گریں۔ اس دعا کے بعد وہ کبھی گھوڑے سے نہیں گرے۔

(۴۲) گھوڑا تیز رفتار ہو گیا: حضرت ابوطلمہ انصاری رضی اللہ عنہ کا ایک گھوڑا بہت ست رفتار تھا۔ ایک مرتبہ رسول رحمت صلی اللہ علیہ وسلم اس پر سوار ہوئے وہ ایسا تیز رفتار ہو گیا جیسے دریا کا پانی تیزی سے چلتا ہے۔

(۴۳) بکریوں نے سجدہ کیا: آقائے کائنات صلی اللہ علیہ وسلم ایک باغ میں تشریف لے گئے وہاں کچھ بکریاں تھیں۔ سب نے آپ کو سجدہ کیا۔

(۴۴) اونٹ نے سجدہ کیا: ایک اونٹ نے آقا صلی اللہ علیہ وسلم کو سجدہ کیا۔ اور اپنا حال عرض کیا اس نے آپ سے خوراک کی قلت اور کام کی کثرت کی شکایت کی۔ آپ نے اس کے مالکوں سے اس کی سفارش میں فرمایا کہ خوراک میں کمی نہ کی جائے اور کام کم لیا جائے۔

فائدہ: محدثین کے نزدیک رسول اللہ صلی اللہ علیہ وسلم کو اونٹ کا سجدہ کرنا بہت سے طریقوں سے ثابت ہے۔  
(۴۵) رُکّانہ سے کشتی: مکہ میں رُکّانہ نامی ایک بہت بڑا پہلوان تھا۔ کسی نے اس کی پیٹھ زمین پر نہیں لگائی تھی۔ ایک روز آنحضور صلی اللہ علیہ وسلم جنگل میں تشریف لے گئے اور اس جگہ پہنچے جہاں رُکّانہ بکریاں چرا رہا تھا۔ اس نے کہا محمد! تم ہمارے معبودوں کو برا کہتے ہو۔ آج بڑے موقع سے اکیلے ملے ہو۔ آپ نے اس سے کہا کہ مسلمان ہو جاؤ۔ اس نے کہا تم مجھ سے کشتی لڑو اگر مجھے پچھاڑ دو گے تو دس بکریاں دوں گا۔ کشتی ہوئی آپ نے اسے زمین پر دے مارا۔ اس نے کہا کہ میرے لات وعزئی نے میری مدد نہیں کی۔ اور تمہارا رب غالب آگیا۔ آج تک میری پیٹھ کسی نے نہیں لگائی۔ پھر لڑو اگر پچھاڑ دو گے تو دس بکریاں اور دوں گا۔ آپ نے اسے پھر پچھاڑ دیا اس نے پھر وہی الفاظ دہرائے کہ میرے لات وعزئی نے میری مدد نہیں کی۔ تیسری بار کشتی ہوئی اس مرتبہ بھی آپ نے اسے چت کر دیا۔ اس نے کہا اے محمد! میری ان بکریوں میں سے اپنی پسند کی تیس بکریاں لے لو۔ آپ نے بکریاں نہ لیں۔ اور فرمایا کہ میری خوشی اس میں ہے کہ تو مسلمان ہو جاتا کہ درزخ سے نجات پا جائے۔ اس نے آپ سے معجزہ طلب کیا۔ وہیں سرہ (بول) کا ایک

درخت تھا۔ آپ نے اسے بلایا۔ وہ درخت پھٹ کر دو ہو گیا۔ ان میں سے ایک چل کر آیا اور رسول کریم صلی اللہ علیہ وسلم اور رکانہ پہلوان کے درمیان کھڑا ہو گیا۔ رکانہ نے کہا کہ آپ نے معجزہ تو خوب دکھایا۔ اب اس سے کہہ دو کہ چلا جائے۔ آپ نے فرمایا کہ پہلے یہ عہد کرو کہ اگر وہ چلا جائے تو تو مسلمان ہو جائے گا؟ اس نے کہا ہاں۔ آپ نے حکم دیا وہ چلا گیا۔ اور دونوں آپس میں مل گئے۔ آپ نے رکانہ سے کہا کہ اب مسلمان ہو جا۔ رکانہ نے کہا کہ اگر میں مسلمان ہو جاؤں تو مکہ کی عورتیں کہیں گی کہ رکانہ مارے ڈر کے مسلمان ہو گیا۔ رکانہ اس وقت تو مسلمان نہیں ہوا۔ لیکن فتح مکہ میں مسلمان ہو گیا۔

(۴۶) خشک سالی کی شکایت: ہمارے آقا صلی اللہ علیہ وسلم جمعہ کے دن مسجد نبوی میں خطبہ

ارشاد فرما رہے تھے۔ ایک اعرابی خدمت اقدس میں حاضر ہوئے۔ خشک سالی کی شکایت کی اور عرض کیا کہ بارش نہ ہونے کی وجہ سے لڑکے۔ بچے اور چوپائے مرے جا رہے ہیں۔ یا رسول اللہ! بارش کے لیے دعا فرمائیں۔ آپ نے بارش کے لیے دعا فرمائی اسی وقت بارش شروع ہو گئی۔ اور دوسرے جمعہ تک اتنی موسلا دھار بارش ہوئی کہ لوگ گھبرا گئے۔ اسی اعرابی نے یا کسی اور نے پھر آ کر عرض کیا کہ یا رسول اللہ! اب بارش کی کثرت سے بڑی تکلیف ہو رہی ہے۔ آپ نے بارگاہ خداوندی میں عرض کیا اے اللہ! ہمارے ارد گرد بر سے، ہم پر نہ بر سے۔ آپ نے جس طرف اشارہ کیا بارش ادھر کھل گئی۔ اور مدینے کے ارد گرد برسات ہوتی رہی۔

(۴۷) نجاشی کے انتقال کی خبر: نجاشی بادشاہ حبشہ کا جس وقت انتقال ہوا۔ آپ نے اسی

وقت مدینہ میں اس کے انتقال کی خبر دی۔ اور غائبانہ اس کی نماز جنازہ پڑھی۔

فائدہ: امام شافعی رحمۃ اللہ علیہ اسی حدیث سے استدلال کرتے ہیں کہ غائب پر نماز جنازہ جائز ہے۔ اور حنفیہ کہتے ہیں کہ اس وقت نجاشی کا جنازہ رسول اکرم صلی اللہ علیہ وسلم کے سامنے حاضر تھا۔ آپ نے غائب پر نماز نہیں پڑھی۔

(۴۸) تبلیغ کرنے والا بھیڑیا: ایک یہودی مدینے کے قریب بکریاں چرا رہا تھا۔ ایک بھیڑیا

بکری چھین لی۔ بھیڑیا ایک ٹیلے پر جا کر بیٹھ گیا۔ اور کہنے لگا کہ اللہ تعالیٰ نے مجھے رزق دیا تھا تو نے چھین لیا۔ چراہا حیران ہو گیا اور کہنے لگا کہ بھیڑیا آدمی کی طرح باتیں کرتا ہے۔ بھیڑیے نے کہا کہ اس پر تعجب کرتے ہو اس سے زیادہ تعجب کی بات تو یہ ہے کہ ان دونوں پہاڑوں کے درمیان یعنی مدینہ میں ایک نبی (محمد صلی اللہ علیہ وسلم) ہیں جو گزشتہ اور آئندہ کی باتیں بتاتے ہیں۔ اس یہودی نے اسی وقت خدمت اقدس میں حاضر ہو کر پوری کیفیت بیان کی اور مشرف بہ اسلام ہوا۔

(۴۹) ابو جہل ڈر کے بھاگا: ایک مرتبہ ابو جہل نے کہا کہ اگر میں محمد (صلی اللہ علیہ وسلم) کو مٹی میں منہ ملتے یعنی سجدہ کرتے دیکھوں گا تو اپنے لات سے ان کی

گردن دبا دوں گا۔ آنحضور صلی اللہ علیہ وسلم مسجد حرام میں تشریف لائے اور نماز میں مشغول ہو گئے۔ جب آپ سجدے میں گئے تو وہ ملعون اپنے اسی ناپاک ارادے سے آپ کی طرف بڑھا۔ اور پاس پہنچنے سے پہلے بے تحاشا بھاگا۔ لوگوں نے کہا کہ کیا ہوا؟ اس نے کہا کہ میں نے دیکھا کہ میرے اور محمد (صلی اللہ علیہ وسلم) کے درمیان ایک آگ کی خندق ہے۔ اور میں نے فرشتوں کے پر بھی دیکھے۔ اس کی وجہ سے مجھ پر خوف طاری ہوا اور میں بھاگ پڑا۔ رسول کریم صلی اللہ علیہ وسلم نے فرمایا کہ اگر وہ آگے بڑھتا تو فرشتے اس کی بوٹی بوٹی چور کر دیتے۔

(۵۰) حضرت جبریل کا دیدار: ایک مرتبہ حضرت حمزہ رضی اللہ عنہ نے آقا صلی اللہ علیہ وسلم سے درخواست کی کہ مجھے حضرت جبریل کو دکھا دیجئے۔ آپ

نے فرمایا کہ تم تاب نہ لاسکو گے۔ انھوں نے بہت اصرار کیا تب رسول اللہ صلی اللہ علیہ وسلم نے فرمایا کہ کعبہ کی طرف دیکھو۔ انھوں نے کعبہ شریف کی چھت پر حضرت جبریل کو دیکھا۔ ان کے پر زبرد کے تھے۔ جو نہایت درخشاں تھے۔ اس کی چمک سے حضرت حمزہ رضی اللہ عنہ کی آنکھیں خیرہ ہو گئیں۔ اور وہ غش کھا کر گر پڑے۔ اس کے بعد حضرت جبریل علیہ السلام غائب ہو گئے۔ اور حضرت حمزہ رضی اللہ عنہ ہوش میں آئے۔

### خاتمہ

## شفاعت کبریٰ

اللہ تبارک و تعالیٰ نے جناب رحمت عالم صلی اللہ علیہ وسلم کو سارے عالم سے اشرف و افضل بنایا۔ اور انھیں خاص اپنی محبوبیت سے سرفراز فرمایا اس کا اظہار اس وقت ہوگا جب آپ بروز قیامت مقام محمود میں جلوہ افروز ہوں گے۔ اور شفاعت کبریٰ کا تاج زریں آپ کے سر ہوگا۔ اس دنیا سے جو آخری چیز آپ سے متعلق ہے وہ شفاعت کبریٰ ہے۔ اس لیے میں نے اپنی کتاب توارخ حبیب الہ صلی اللہ علیہ وسلم کو بیان شفاعت کبریٰ پر ختم کرنا زیادہ مناسب سمجھا۔ اور اس میں نیک فالی بھی ہے جیسا کہ امام غزالی رحمۃ اللہ علیہ نے ”احیاء العلوم“ کو وسعت رحمۃ الہی کے بیان پر ختم کیا اور اس میں نیک فالی اس طرح قائم فرمائی کہ جس طرح کتاب کا خاتمہ بیان وسعت رحمت الہی پر ہوا خدائے تعالیٰ مؤلف کا خاتمہ بھی ایسا ہی کرنے کے اللہ تعالیٰ کی رحمت بکراں اس کے شامل ہو۔ ایسے ہی اس گنہگار فقیر کو اس کتاب کے اختتام میں شفاعت کبریٰ کے بیان سے اس طرح نیک فالی کی امید ہے کہ جیسے اس کتاب کا خاتمہ شفاعت کبریٰ پر ہوا۔ خدائے قدیر مؤلف حقیر کا خاتمہ بھی ایسا ہی کرے کہ اسے جناب حبیب الہ صلی اللہ علیہ وسلم کی شفاعت نصیب ہو۔

بیان شفاعت کبریٰ: صحیح بخاری اور حدیث کی دیگر معتبر کتابوں میں وارد ہے کہ قیامت کے دن آفتاب بہت قریب ہوگا۔ زمین نہایت گرم ہوگی۔ مشہور ہے کہ زمین تانبے کی

ہوگی۔ لوگوں کے عمل کے حساب سے ان کے بدن پر پینہ جاری ہوگا۔ کسی کے ٹخنوں تک کسی کے زانوؤں تک اور

کسی کو اس سے بھی زیادہ اور کافروں کے منہ تک ہوگا جو لگام کی طرح ہوگا۔ کچھ کو اونٹ، بیل، گائے، مینڈھے اور بکریاں زکوٰۃ نہ دینے کی وجہ سے پچھاڑے ہوں گے۔ بکریاں سینگوں سے مارتی ہوں گی اور پاؤں سے روندتی ہوں گی۔ اس کے علاوہ اور بھی طرح طرح کی تکلیفیں ہوں گی۔ خدائے تعالیٰ کمال غضب میں ہوگا۔ اور حساب کی طرف متوجہ نہ ہوگا۔ اس دن کی درازی اور شدت تکالیف سے لوگ بہت گھبرائیں گے اور نوبت یہاں تک پہنچے گی کہ کہیں گے اللہ تعالیٰ جلدی فیصلہ فرمادے چاہے جہنم ہی کا فیصلہ فرمائے۔ ناپرسانی سے تو نجات ملے، آپس میں مشورہ کریں گے کہ شفع اور سفارشی منتخب کرنا چاہیے کہ بارگاہ رب العالمین میں سفارش کر کے ہم لوگوں کو اس بلا اور مصیبت سے نجات دلانے۔ لوگ حضرت آدم علیہ السلام کے پاس جائیں گے اور عرض کریں گے کہ خدائے تعالیٰ نے آپ کو اپنے دست قدرت سے بنایا ہے۔ اور آپ سارے انسانوں کے باپ ہیں۔ آپ بارگاہ خداوندی میں ہماری شفاعت کریں تاکہ ہم مصیبت سے نجات پائیں۔ آپ کہیں گے لَسْتُ هُنَاكُمْ مِیرا مرتبہ یہ نہیں ہے۔ آج اللہ تعالیٰ اتنا غضب میں ہے کہ اتنا کبھی نہیں تھا۔ میں نے جنت میں حکم الہی کے خلاف گئی ہوں کھالیا تھا۔ اس لیے میری جرأت نہیں کہ میں شفاعت کروں۔ تم لوگ نوح (علیہ السلام) کے پاس جاؤ کہ وہ لمبی تبلیغ اور بڑی دعوت کرنے والے پہلے پیغمبر ہیں۔ لوگ نوح علیہ السلام کی خدمت میں حاضر ہوں گے۔ ان کی تعریف و توصیف بیان کرنے کے بعد ان سے اللہ کی بارگاہ میں شفاعت کے لیے عرض کریں گے۔ وہ بھی فرمائیں گے لَسْتُ هُنَاكُمْ میں اس کام کے لیے نہیں ہوں۔ میں نے مرضی مولا کے خلاف اپنے کافر بیٹے کے لیے غرق سے نجات کی دعا کی تھی۔ مجھے اس گناہ کا ڈر ہے۔ تم لوگ ابراہیم علیہ السلام کے پاس جاؤ کہ وہ اللہ کے خلیل ہیں۔ لوگ حضرت ابراہیم علیہ السلام کی بارگاہ میں حاضر ہوں گے۔ اور ان کی تعریف و توصیف کے بعد شفاعت کے خواستگار ہوں گے۔ وہ بھی فرمائیں گے۔ لَسْتُ هُنَاكُمْ میں اس کام کے لیے نہیں۔ اور وہ یہ عذر پیش کریں گے کہ میں نے اپنی عمر میں تین جھوٹ بولے تھے۔ مجھے ان کے مواخذہ کا ڈر ہے۔ اس لیے تم موسیٰ علیہ السلام کی خدمت میں جاؤ۔ اللہ تعالیٰ نے ان سے کلام فرمایا ہے اور ان پر تورات نازل فرمائی ہے۔ تین باتوں کو حضرت ابراہیم علیہ السلام نے تین جھوٹ فرمایا جو ظاہر اجموت معلوم ہوتی تھیں۔ لیکن حقیقت میں وہ جھوٹ نہ تھیں۔ ان میں سے ایک یہ ہے کہ جب کفار میلے میں جا رہے تھے اور آپ کو ساتھ لے جانا چاہتے تھے تو آپ نے ستاروں کی طرف دیکھ کر کہا کہ میں بیمار ہوں۔ مقصد یہ تھا کہ ان کے ساتھ نہ جائیں۔ اور بیماری سے مراد روحانی الم تھا۔ کہ وہ ان کی بتوں سے قربت اور حرکات شرک کے سبب رنج اور تکلیف میں تھے۔ ظاہر میں آپ نے ستاروں کی طرف دیکھ کر یہ بات کہی تاکہ کفار کے ذہن میں یہ بات جاگزیں ہو جائے کہ آپ نے ستاروں کی گردش سے اپنا آئندہ بیمار ہونا دریافت کیا ہے۔ کیوں کہ وہ ستاروں کے معتقد تھے۔ اس لیے آپ کو چھوڑ گئے۔ دوسری یہ کہ کفار کے میلے میں چلے جانے کے بعد حضرت ابراہیم علیہ السلام نے اپنے تبر (کلباڑی) سے بتوں کو ٹکڑے ٹکڑے کر ڈالا۔ اور تبر کو بڑے بت کے کندھے پر رکھ دیا۔ جب کفار نے پوچھا کہ بتوں کو کس نے توڑا۔ تو حضرت ابراہیم علیہ السلام نے کہا کہ اس بڑے بت نے توڑا۔ اگر وہ بول سکیں تو ان سے پوچھ لو۔ یہاں بھی حقیقت کلام مراد نہیں تھی بلکہ مقصد یہ تھا کہ کفار کی زبان سے اس بات کا اقرار کرا کر کہ بت ایسا کام نہیں

کر سکتے۔ ان پر الزام قائم کریں۔ چنانچہ ایسا ہی ہوا۔ تیسری بات یہ کہ جب حضرت ابراہیم علیہ السلام اپنے وطن سے ہجرت کر کے مصر میں وارد ہوئے تو دیکھا کہ وہاں ایک ظالم بادشاہ ہے جو خوبصورت عورتوں کو چھین لیتا ہے۔ اور ان کے شوہر کو مار ڈالتا ہے۔ اس سفر میں حضرت ابراہیم علیہ السلام کے ساتھ حضرت بی بی سارہ تھیں۔ یہ بڑی خوبصورت اور حسن و جمال میں یکتائے روزگار تھیں۔ حضرت ابراہیم علیہ السلام نے بادشاہ کے کارندوں سے کہا کہ یہ میری بہن ہے۔ آپ نے بہن کہہ کر دینی بہن مراد لیا تھا۔ اگرچہ یہ تینوں باتیں جھوٹ اور قابل مواخذہ نہیں تھیں مگر انبیاء کرام کا مقام بہت ہی اعلیٰ ہوتا ہے۔ اور بارگاہ رب العالمین سے جس قدر قرب زیادہ ہوتا ہے اتنا ہی خوف زیادہ ہوتا ہے۔ ان باتوں کے پیش نظر حضرت ابراہیم علیہ السلام کو خوف ہوگا اور وہ شفاعت سے عذر پیش کریں گے۔ لوگ حضرت موسیٰ علیہ السلام کے پاس جائیں گے۔ ان کی تعریف و توصیف کے بعد ان سے شفاعت کی خواہش کریں گے۔ وہ بھی کہیں گے کہ میرے بس کی بات نہیں۔ میرے ہاتھ سے ایک قبطی مارا گیا تھا۔ مجھے اس کا ڈر ہے۔ قبطی کا واقعہ سورہ قصص میں اس طرح مذکور ہے کہ ایک قبطی اسرائیلی کو بیگار میں پکڑے لیے جا رہا تھا۔ حضرت موسیٰ علیہ السلام ادھر سے گزرے۔ اسرائیلی نے ان سے فریاد کی۔ حضرت موسیٰ علیہ السلام نے اس قبطی کو ایک گھونسا مارا وہ مر گیا جب کہ آپ کو کفار کے قتل کا حکم نہیں ہوا تھا۔ لہذا وہ نادام ہوئے اور اللہ تعالیٰ نے انھیں بخش دیا۔ معافی کے باوجود شان جلال الہی اور قیامت کے ہولناک دن کی طرف نظر کرتے ہوئے خوف خدا دامن گیر ہوگا اور شفاعت کے لیے عذر کریں گے۔ وہ کہیں گے کہ تم لوگ عیسیٰ علیہ السلام کے پاس جاؤ۔ خدائے تعالیٰ نے انھیں اپنے کلمہ کن سے بغیر باپ کے پیدا کیا ہے۔ لوگ حضرت عیسیٰ علیہ السلام کے پاس جائیں گے وہ بھی فرمائیں گے کہ میں اس کام کے لیے نہیں۔ میرے بعد نصاریٰ نے مجھے معبود قرار دیا۔ مجھے اس بات کے مواخذے کا ڈر ہے۔ لیکن تم لوگ محمد صلی اللہ علیہ وسلم کے پاس جاؤ۔ آج وہی ایسے ہیں جن کے اگلے پچھلے کسی معاملہ پر رب کا مواخذہ نہیں۔ لوگ رسول اکرم صلی اللہ علیہ وسلم کی خدمت میں حاضر ہوں گے اور شفاعت کی درخواست کریں گے۔ آپ اس وقت نہایت مستعدی کے ساتھ فرمائیں گے۔ اِنِّیْ لَہَا۔ بے شک میں اس کام کے لیے ہوں۔ آپ بارگاہ خداوندی میں حاضر ہو کر سجدہ کریں گے اور سجدے میں اس کی حمد بکراں بیان کریں گے۔ آپ نے فرمایا کہ میں اس وقت ایسے محامد الہی بیان کروں گا جو کہ اس وقت میرے ذہن میں نہیں ہیں۔ خدائے تعالیٰ اُسی وقت میرے دل میں ڈالے گا۔ اور اللہ تعالیٰ جتنی دیر چاہے گا میں سجدہ میں رہوں گا۔ پھر پروردگار فرمائے گا۔ یا مُحَمَّدُ اِرْفَعْ رَاسَکَ سَلِّ نَعَطًا وَاشْفَعْ نَشْفَعُ۔ اے محمد (صلی اللہ علیہ وسلم) سر اٹھاؤ جو مانگو گے ملے گا۔ جس کی شفاعت کرو گے قبول ہوگی۔ سبحان اللہ کیا رتبہ ہے جناب رسول اللہ صلی اللہ علیہ وسلم کا۔ ایسے وقت میں جب کہ اللہ جل جلالہ غضب ناک ہوگا۔ اور سارے اولوالعزم انبیاء کرام علیہم الصلوٰۃ والسلام خوف سے کانپتے ہوں گے۔ اور اللہ تعالیٰ ہمارے آقا جناب محمد رسول اللہ صلی اللہ علیہ وسلم سے ایسا کلمہ ارشاد فرمائے گا جیسا کہ کمال خوشی اور رضا مندی کے اوقات میں بادشاہ اپنے مقبوعین اور مقربین سے کہتے ہیں ”مانگ کیا مانگتا ہے“ اس کا سبب یہی ہے کہ آپ اللہ تعالیٰ کے محبوب ہیں اس وقت اولین و آخرین کے جمع میں آپ کی شان محبوبیت کا ظہور ہوگا۔ آپ سر اٹھائیں گے اور کہیں گے۔ یَا زَبَّ اُمِّیْ اُمِّیْ (اے اللہ میری امت کو بخش دے میری امت کو بخش دے) قربان جاؤ ایسے رؤف و رحیم و بخیر



امیر خاں صاحب کو اپنے مرضیات کی توفیق دے۔ اور ان کی ساری دینی اور دنیاوی مرادیں پوری فرمائے۔ تمام مجلس احباب اور محسن کرم فرما کی عاقبت بخیر فرمائے۔ اور سب کو ہر طرح کی دنیاوی عافیت عطا فرمائے۔

فقیر نے یہ رسالہ بغیر کسی کتاب کی مراجعت کے صرف حافظے کے زور پر لکھا تھا۔ پھر جزیرہ انڈین سے وطن واپسی کے بعد کتب حدیث اور سیر معتبرہ سے حرف بحرف مطابقت کر لی۔

الحمد للہ یہ سیرت رسول اکرم صلی اللہ علیہ وسلم کے سلسلے میں بڑا معتبر رسالہ ہے۔ اردو زبان میں ایسی کوئی کتاب نہیں۔ میلاد رسول انام صلی اللہ علیہ وسلم کے بیان میں جو رسالے دستیاب ہیں ان میں اکثر صحیح روایات پر مشتمل نہیں۔ غیر معتبر تاریخی کتابوں سے ماخوذ ہیں۔ اور جہاں سے چاہا بے تحقیق افسانے اور غلط باتیں لکھ ماری ہیں۔ مثلاً رسالہ میلاد جو فی الحال بنگال میں بہت مروج ہے۔ اس میں لکھا ہے کہ ثویبہ نے رسول کریم صلی اللہ علیہ وسلم کو حضرت حلیمہ سعدیہ کے بعد دودھ پلایا تھا۔ یا صلح حدیبیہ کے قصہ کو اس طرح لکھا ہے کہ حج کی فرضیت کے بعد جب آنحضور صلی اللہ علیہ وسلم حج کے لیے تشریف لے گئے۔ تب واقعہ حدیبیہ پیش آیا۔ یہ روایتیں یقیناً غلط ہیں۔ اور کتب احادیث اور سیر معتبرہ کے مخالف ہیں۔ مزید برآں مولف رسالہ نے یہ قیامت ڈھائی کہ لکھا ہے کہ میں نے یہ رسالہ مولوی کرامت علی صاحب کو سنا دیا اور اب اس میں مندرجہ روایات ان کی رائے کے موافق ہو گئی ہیں۔ مولوی کرامت علی صاحب جو ایک معتبر فاضل ہیں۔ ایسی روایتوں کو انھوں نے کبھی معتبر نہیں بتایا ہوگا۔

اسی طرح قصہ معراج اور وفات رسول اکرم صلی اللہ علیہ وسلم کے بیان میں بہت سے رسالے موجود ہیں۔ بعض کتابوں میں بہت سی غیر معتبر روایتیں لکھی ہیں۔ اور انھیں کورسائل میلاد شریف میں نقل کر دیا ہے۔ فقیر نے اس رسالہ میں جو روایتیں بیان کی ہیں ان میں سے بیشتر وہ ہیں جو صحیح بخاری اور دیگر معتبر کتب احادیث کے موافق ہیں۔

اس رسالہ کا مطالعہ کرنے والے اس بات کا لحاظ رکھیں کہ جس طرح لوگ اردو میں افسانہ کی کتابوں کو دلچسپی کے لیے اور اردو سیکھنے کی خاطر سیر و سیاحت میں ساتھ رکھتے ہیں اگر اس رسالے کو مطالعہ میں رکھیں تو اس میں دل لگی بھی ہے اور قصوں سے واقفیت بھی۔ روزمرہ کے مطابق فصیح اردو زبان بھی استعمال کی گئی ہے۔ اور اس کے پڑھنے میں ثواب بھی ہے۔ اور دنیاوی امور کے انتظام کی عقل بھی حاصل ہوگی۔ اس لیے کہ حضور صلی اللہ علیہ وسلم اور آپ کے صحابہ رضی اللہ تعالیٰ عنہم کے سارے معاملات و تدبیرات عقل صحیح کے عین مطابق ہوتے تھے۔ لہذا اس رسالہ کو ضرور مطالعہ میں رکھیں۔ اور اپنے خویش و اقارب، احباب اور غورتوں کو سنائیں۔

واللہ اعلم بالصواب والصلوة والسلام علیٰ حبیبہ سید المرسلین والہ واصحابہ وعلیٰ اولیہ اجمعین۔

تمام شد خاتمہ کتاب از حضرت مصنف مفتی عنایت احمد کاکوروی رحمہ اللہ تعالیٰ۔

تمام شد تسہیل کتاب :

از: اختر حسین فیضی مصباحی

۲۵ جمادی الآخرہ ۱۴۲۳ھ

مدرس دارالعلوم غوثیہ سلیم پور۔ دیوبند

۳ ستمبر ۲۰۰۲ء چارشنبہ



# فہرست

صفحہ	مضمون	صفحہ	مضمون
۲۴	فضیلت صدیق اکبر رضی اللہ عنہ	۲	پیش لفظ..... از: مرتب
۲۵	سورہ تبت ید کا نزول	۴	حالات مصنف ..... از: پروفیسر آفتاب احمد
۲۵	ابولہب کے بیٹے کا انجام	۱۳	مقدمہ اور سبب تالیف ..... از: مصنف
۲۶	ہجرت حبشہ	۱۳	باب اول..... پہلی فصل
۲۶	حضرت ابوبکر اور مالک بن نوعلہ	۱۳	نور مبارک، ولادت با سعادت
۲۷	حضرت عمر رضی اللہ عنہ کا قول اسلام	۱۳	اصحاب قبل کا واقعہ اور حضور ﷺ کے دادا کی تعظیم
۲۸	عقب بنی ہاشم	۱۳	چاہ زمزم کا سراغ اور حضرت عبداللہ کی قربانی
۲۹	وفات ابوطالب	۱۶	برکات نبوت
۳۰	سفر طائف	۱۶	ب ا ..... دوسری فصل
۳۱	ب ا ..... چھٹی فصل	۱۷	حالات ولادت
۳۱	بیان معراج	۱۷	محفل میلاد
۳۲	دیدار الہی اور التحیات	۱۸	ب ا ..... تیسری فصل
۳۲	ایک شہد کا ازالہ	۱۸	ایام رضاعت اور زمانہ طفولیت
۳۳	فرضیت نماز پنجگانہ	۱۹	محمد عربی ﷺ علیہ کی کود میں
۳۵	مشاہدہ عجائبات	۱۹	شق صدر
۳۷	معراج میں کتنا وقت لگا	۲۰	حضرت آمنہ اور عبدالطلب کا انتقال
۳۷	معراج اور صدیق اکبر رضی اللہ عنہ	۲۰	سرکار کے وسیلے سے بارش
۳۷	کافروں کا امتحان	۲۱	ب ا ..... چوتھی فصل
۳۸	باب دوم..... پہلی فصل	۲۱	ایام جوانی کے حالات
۳۸	ہجرت اور اس کے اسباب	۲۱	تجارتی سفر اور خدیجہ سے شادی
۳۹	قریش کی سازش	۲۱	لا جواب فیصلہ
۴۰	کاشانہ نبوت کا محاصرہ	۲۲	ب ا ..... پانچویں فصل
۴۰	آغاز ہجرت	۲۲	حالات نبوت
۴۱	فضیلت صدیق و علی رضی اللہ تعالیٰ عنہما	۲۳	نزول سورہ فاتحہ
۴۲	اہم معجزہ کی بکری	۲۳	سب سے پہلے اسلام سے کون سرفراز ہوا
۴۳	سُراقہ کا تعاقب	۲۳	علانیہ دعوت اسلام اور حضرت ابوبکر کا کارنامہ
۴۳	حبیب و کلیم کے معجزات میں یکسانیت	۲۳	

صفحہ	مضمون	صفحہ	مضمون
۵۶	کفار کی لاشوں سے گفتگو	۴۵	نہیدہ السلی کا جھنڈا
۵۷	حضرت رقیہ کا انتقال	۴۶	اہل مدینہ کا انداز استقبال
۴۶	قیدیوں کے ساتھ رحم دلی	۴۷	ثبات الوداع کی تحقیق
۴۷	صحابہ کرام سے مشورہ	۴۸	ب ۲ ..... دوسری فصل
۴۸	حضرت عباس کا اسلام	۴۹	رسول اکرم ﷺ کی مدینہ میں جلوہ گری
۴۹	زینب بنت رسول کا ہار	۵۰	مدینہ سے شیعہ خیمہ کی گزری
۵۰	شرکاء بدر کی فضیلت	۵۱	مسجد نبوی کی تعمیر
۵۱	ب ۲ ..... چوتھی فصل	۵۲	عبداللہ بن سلام کا اسلام
۵۲	حضرت فاطمہ رضی اللہ عنہا کا نکاح	۵۳	سلمان فارسی کا اسلام
۵۳	ب ۲ ..... پانچویں فصل	۵۴	نبی آخر الزماں سے یہودیوں کی ملاقات
۵۴	غزوہ احد	۵۵	پیر زومہ کی خریداری
۵۵	حضرت حمزہ رضی اللہ عنہ کی شہادت	۵۶	ب ۲ ..... تیسری فصل
۵۶	حضرت یمان کی شہادت	۵۷	غزوہ بدر
۵۷	ابی بن خلف کا قتل	۵۸	غیب کی خبر
۵۸	حضرت علی کی کیفیت	۵۹	دعائے کریم کا اثر
۵۹	میدان جنگ سے چلے جانے والے	۶۰	انصار کی جاں نثاری
۶۰	کفار اور مسلمانوں کے درمیان مکالمہ	۶۱	بارگاہ خداوندی میں رسول اکرم کی گریہ و زاری
۶۱	رسول اکرم ﷺ مدینہ کی طرف	۶۲	مقام عہدیت کی بلندی
۶۲	فضیلت شہداء احد	۶۳	رحمت کی برسات
۶۳	ایک غلط فہمی کا ازالہ	۶۴	آغاز جنگ
۶۴	غزوہ حراء الاسد	۶۵	انسہ بن خلف کا قتل
۶۵	ب ۲ ..... چھٹی فصل	۶۶	ابو جہل کا قتل
۶۶	غزوہ بدر ثانی	۶۷	فرشتوں کی مدد
۶۷	ب ۲ ..... ساتویں فصل	۶۸	دھماکہ پھر گیا
۶۸	سریہ رزج	۶۹	ابو جہل کا حشر
۶۹	دیگر شرکاء کا حال	۷۰	قتل امیہ کی کیفیت
۷۰	حضرت عیوب کی غصہ کیسے ملی		
۷۱	سفیان بن خالد کا قتل		

صفحہ	مضمون	صفحہ	مضمون
۸۶	ب ۲ پندہویں فصل	۷۲	ب ۲ آنسوئیں فصل
"	قصہ ایک	"	قصہ ہر معونہ
۸۹	ب ۲ پندہویں فصل	۷۳	شہادت مفت ملتی ہے
"	آیت ختم	"	عامر بن لہیرہ کا قتل اور عامر بن طفیل کی موت
۹۰	ب ۲ سلہویں فصل	"	غزوہ بنی نضیر کا سبب
"	صلح حدیبیہ	۷۴	ب ۲ نویں فصل
"	پانی اہل پڑا	"	غزوہ بنی نضیر
"	صلح کی پیش رفت	"	محبوب درخت
۹۱	حضرت عثمان کی بیعت	"	بنو نضیر کی جلا وطنی
۹۲	صلح کی دفعات اور صحابہ کی بے چینی	۷۵	ب ۲ دسویں فصل
۹۳	ابو جندل کی آزمائش	۷۶	غزوہ خندق
۹۴	ہدی کے جانوروں کی قربانی	"	حضرت جابر کی دعوت
"	فتح مہین کی بشارت	"	بنو قریظہ کی شمولیت
"	ابو بصیر کا واقعہ	۷۷	ایک نوجوان صحابی کا عجیب و غریب واقعہ
۹۵	ب ۲ سترہویں فصل	۷۸	جنگ کی ابتدا
۹۶	غزوہ خیبر	"	عمر و بن عبدود کا قتل
"	لشکر اسلام خیبر میں	۷۹	غطفان اور فزارہ سے مصالحت کی گفتگو
"	قلعہ قنوس فتح ہو گیا	۸۰	قریش اور بنو قریظہ کے درمیان اختلاف
۹۷	اہل خیبر کی جلا وطنی	"	لشکر قریش کی تباہی اور واپسی
"	حضرت صفیہ کا نکاح	۸۱	ب ۲ گیارہویں فصل
"	حضرت جعفر طیار کی جوش سے آمد	۸۲	غزوہ بنی قریظہ
۹۸	رسول اکرم ﷺ کو زہر دیا گیا	"	ابولبابہ کی توبہ
"	گدھے کے گوشت اور متعہ کی حرمت	۸۳	ایک یہودیہ کا قتل
۹۹	ب ۲ اٹھارہویں فصل	"	بنو قریظہ کا قتل
"	عمرہ القضا	۸۴	ب ۲ بارہویں فصل
۹۹	ب ۲ انیسویں فصل	"	کعب بن اشرف کا قتل
"	خالد بن ولید، عمرو بن العاص اور عثمان بن طلحہ کا اسلام	۸۵	ب ۲ تیرہویں فصل
"		"	ابورافع یہودی کا قتل

صفحہ	مضمون	صفحہ	مضمون
۱۱۴	صفوان بن امیہ	۱۰۰	ب ۲ ..... بیسویں فصل
۱۱۵	وحشی	//	امراء اور بادشاہوں کے نام خطوط
//	عبداللہ بن سعد بن ابی سرح	//	ہر قل کے نام خط
//	کعب بن زہیر	۱۰۲	ہر قل ایمان نہ لایا
۱۱۶	ہبار بن اسود	۱۰۳	ایک نصرانی عالم کا اسلام
۱۱۷	ہندہ — قرتا	//	نجاشی کے نام خط
//	قریبہ — ارب	۱۰۴	مقوقس کے نام خط
//	سارہ — ام سعد	//	پرویز کے نام خط
//	کعب کی کنجی	۱۰۵	ب ۲ ..... اکیسویں فصل
۱۱۸	ب ۲ ..... چوبیسویں فصل	//	سریہ حضرت ابو عبیدہ
	غزوہ حنین	//	ب ۲ ..... بائیسویں فصل
۱۱۹	جنگ ادطاس اور محاصرہ طائف	۱۰۷	ب ۲ ..... تیسویں فصل
//	حنین کا مال غنیمت	//	فتح مکہ
۱۲۰	ب ۲ ..... پچیسویں فصل	۱۰۸	ابوسفیان کی کوشش
//	وفود کی آمد	۱۰۹	حضرت حاطب بن ابی بلتعہ کا خط
۱۲۱	وفد بنی ضیفہ	۱۱۱	مکہ پر لشکر کشی
۱۲۲	ب ۲ ..... چھیروں فصل	//	قاتل اور مقتول دونوں جنت میں
//	غزوہ تبوک	//	اہل مکہ کا قتل
//	کار خیر میں پیش قدمی	۱۱۲	سجدہ شکر
۱۲۳	حضرت علی کی نیابت	//	رسول اکرم ﷺ ام ہانی کے گھر
//	لشکر اسلام تبوک میں	۱۱۳	حسن سلوک
//	ابوذر غفاری تبوک کی طرف	//	حق آیا اور باطل مٹ گیا
۱۲۴	تبوک سے واپسی	۱۱۴	خون مباح
//	مسجد ضرار	//	عبدالعزیٰ بن خطل
		//	مقیس بن صبابہ
		//	حارث بن طلطلہ - حویرث بن نقید
		//	عکرمہ بن ابی جہل

صفحہ	مضمون	صفحہ	مضمون
۱۴۰	یہود و نصاریٰ پر لعنت	۱۲۵	غزوہ تبوک میں شریک نہ ہونے والے
"	رفیق اعلیٰ کی جانب	۱۲۷	ب ۲ ..... ستائیسویں فصل
"	نماز کی تاکید	"	صدیق اکبر کا حج
"	وفات اقدس	۱۲۸	ب ۲ ..... اٹھائیسویں فصل
۱۴۲	تعزیت	"	مباہلہ
"	سفینہ بنی ساعدہ	۱۲۹	ب ۲ ..... انیسویں فصل
۱۴۳	عسل	"	حجۃ الوداع
"	نماز جنازہ	۱۳۰	حضرت علی رضی اللہ عنہ کا احرام
"	قبر انور	۱۳۱	حضرت صدیقہ کا حج
"	حضرت عائشہ کا خواب	"	تکمیل دین
۱۴۴	حضرت فاطمہ کا غم	"	خطبہ غدیر خم
"	طلب مغفرت	"	ب ۲ ..... تیسویں فصل
۱۴۵	باب سوم ..... پہلی فصل	"	وفات شریف
"	علیہ مبارکہ	"	رسول اکرم ﷺ نے آخرت کو پسند کیا
۱۴۸	ب ۳ ..... دوسری فصل	۱۳۳	حضرت فاطمہ رضی اللہ عنہا سے سرگوشی
"	اخلاق کریمہ	"	زہر کا اثر
۱۴۹	یہودی مسلمان ہو گیا	۱۳۴	رحمت عالم ﷺ کی شہادت
"	ظرافت	۱۳۵	حضرت صدیق اکبر کی امامت
۱۵۰	آپ اپنا کام خود کرتے	"	خوش قسمت امت
"	تواضع	۱۳۶	آپ نے دو صحابی کے پیچھے نماز پڑھی
۱۵۱	مسئلہ قیام تعظیسی	۱۳۷	جیش اسامہ
"	خورد و نوازی	"	خلافت صدیق اکبر
"	عبادت	۱۳۸	آخری وصیت
"	تبسم اور گفتگو	"	شیعوں کا شبہ اور اس کا ازالہ
۱۵۲	شجاعت اور سخاوت	۱۳۹	نبی اور ذات المحب
"	خورد و نوش	"	انصار کی خاطر داری
"	مسواک	"	مسواک کا شوق
"	مگھوڑا	"	

صفحہ	مضمون	صفحہ	مضمون
۱۶۰	حضرت قتادہ کی آنکھ	۱۵۳	ب ۳ ..... تیسری فصل
"	غردہ اچھا ہو گیا	"	مہجرات
"	حضرت علی کے لیے دعا	"	قرآن مجید
"	حضرت سعد کے لیے دعا	۱۵۴	جہاز کی آگ
"	حضرت انس کے لیے دعا	۱۵۵	مسلمانان بغداد کی جہاد
"	حصول یتائی کے لیے دعا	"	عمار بن یاسر کی شہادت
۱۶۲	ایک اعرابی کا اسلام	"	عثمان غنی کی شہادت
"	درخت کی تابعداری	"	علی مرتضیٰ کی شہادت
"	ہرنی کی فریاد	"	دو گرہوں میں صلح
۱۶۳	ستون حنانہ	"	امام حسین کی شہادت
"	منبر مقرر تھا	۱۵۶	فتح بیت المقدس
"	حضرت عباس اور ان کی اولاد کے لیے دعا	"	کسریٰ کا خزانہ
"	اونٹنی گم ہو گئی	"	خارجیوں کا قتل
۱۶۴	لکڑی تلواریں گئی	"	روافضی کا ظہور
"	حضرت جابر کے لیے دعا	"	فتنہ کاسہ باب
"	گھوڑا تیز رفتار ہو گیا	"	کسریٰ کا کفن
"	بکریوں نے سجدہ کیا	۱۵۷	فتح مصر
"	اونٹ نے سجدہ کیا	"	حضرت عمر کی شہادت
"	رکانہ سے کشتی	"	اسن راہ
۱۶۵	خٹک سالی کی شکایت	"	اجار الریت پر خون ہے گا
"	نجاشی کے انتقال کی خبر	"	دریائے شور کا جہاد
"	تبلیغ کرنے والا بھیڑیا	"	حضرت زینب کا انتقال
۱۶۶	ابو جہل ڈر کے بھاگا	۱۵۸	ثابت بن قیس کی شہادت
"	حضرت جبریل کا دیدار	"	شق قر
۱۶۶	خاتمہ	۱۵۹	سورج پلٹ آیا
"	شفاعت کبریٰ	"	حضرت ابو ہریرہ کی ماں کا اسلام
"	بیان شفاعت کبریٰ	۱۶۰	چھوہاروں میں حرکت
۱۷۱	فہرست کتاب	"	حضرت سلمہ کا زخم



